


تذکرہ ساداتِ علی



مکتبہ دارالعلوم دیوبند

图书在版编目(CIP)数据

维吾尔麻扎尔文化/热伊莱·达吾提著. —乌鲁木齐:
新疆人民出版社, 2001. 8

ISBN 7—228—06259—0

I. 维... II. 热... III. 维吾尔族—墓葬(考古)
—民族文化—维吾尔语(中国少数民族语言)
IV. k892. 22

中国版本图书馆 CIP 数据核字(2001) 第 051602 号

责任编辑:艾合买提·伊明
审定人员:司拉皮尔·玉素甫
封面设计:艾克拜尔·沙力
责任校对:扎米拉·裴达

新疆人民出版社出版

(乌鲁木齐解放南路 348 号 邮编:830001)

新疆新华书店发行

呼图壁县春光印刷厂印刷

850×11698 毫米 32 开本 9.125 印张 2 插页

2001 年 8 月第 1 版 2001 年 12 月第 1 次印刷

印数:1—3000

ISBN 7—228—06259—0/K. 975 定价:14.00 元

مۇندەرىجە

| | |
|----|------------------------------------|
| 1 | مۇقەددىمە |
| 1 | سۇلتان سۇتۇق بۇغراخان مازىرى |
| 7 | جاي پەتچىم مازىرى |
| 9 | ھەبىبى ھەجەم مازىرى |
| 11 | مەھمۇد قەشقەرى مازىرى |
| 15 | يۈسۈپ خاس ھاجىپ مازىرى |
| 22 | ئاپاق خوجا مازىرى |
| 30 | يۈسۈپ قادىرخان مازىرى |
| 32 | ئارسلانخان مازىرى |
| 37 | بۇۋى مەريەم خېنىم مازىرى |
| 43 | ئىمام رەببانى مازىرى |
| 45 | ئوردا پادىشاھىم مازىرى |
| 54 | چۈجە پادىشاھىم مازىرى |
| 60 | تېۋىز مازىرى |
| 63 | ھەزرىتى بەگ مازىرى |
| 65 | سۇلتان دەرىجە خېنىم مازىرى |
| 67 | سەرۋازلىرىم مازىرى |
| 70 | قىزىل ئاياللىرىم مازىرى |
| 72 | ئالتۇنلۇق مازىرى |
| 77 | ئابدۇراخمان ۋالى مازىرى |
| 80 | خوجا مۇھەممەد شېرىپ مازىرى |
| 83 | چىلتەن مازىرى |
| 89 | بەيسى ھېكىم بەگ مازىرى |
| 1 | |

| | |
|-----|-----------------------------------|
| 91 | سۈنپاشىم مازىرى |
| 93 | جاللات خېنىم مازىرى |
| 95 | خوجا مىڭ دۆڭ مازىرى |
| 97 | سۇلتانىم مازىرى |
| 99 | يۈسۈپ قادىرخان مازىرى |
| 102 | قاراخان بۈزۈكۋار مازىرى |
| 104 | شەيدان مازىرى |
| 106 | ياسىدىن مازىرى |
| 107 | زۇڭلاڭ مازىرى |
| 111 | ئاخۇنلۇقۇم مازىرى |
| 113 | چارباغ مازىرى |
| 114 | كۆك تونلۇق ئاتام مازىرى |
| 116 | قىزىلجى مازىرى |
| 118 | شېھىتىدۆڭ مازىرى |
| 120 | بەماغىلى مۇجات مازىرى |
| 123 | كۆھمارىم مازىرى |
| 126 | ئىمام ئاسىم مازىرى |
| 132 | ئۈجمە مازىرى |
| 135 | سىياۋۇش مازىرى |
| 139 | باغداد مازىرى |
| 140 | بۇيا مازىرى |
| 142 | قۇم رابات پادىشاھىم مازىرى |
| 144 | ئىمامى ئەپتەھ مازىرى |
| 146 | يالغۇز ئوغۇل مازىرى |
| 148 | ئىمامى ئەسكەر مازىرى |
| 150 | ئىمام جەئفىرى تېھران مازىرى |
| 155 | تۆت ئىمام مازىرى |
| 157 | ئىمام غەززالى مازىرى |

| | |
|-----|---|
| 158 | ئىمام جەئفىرى سادىق مازىرى |
| 161 | قىرىمىش ئاتام مازىرى |
| 166 | ئىلىمىش ئاتام مازىرى |
| 167 | سۇلتانىم مەھمۇد بۇزۇكقۇر قەدىمىي قەبرىگاھلىقى |
| 171 | مەۋلانە مازىرى |
| 174 | ھاجى خاراباتى مازىرى |
| 176 | ئەختەم بۇزۇكقۇر مازىرى |
| 179 | يەتتە قىزلىرىم مازىرى |
| 181 | موللا شاكىر مازىرى |
| 183 | توققۇز گۈمبەز مازىرى |
| 185 | مەۋلانە ئەرشىددىن خوجا مازىرى |
| 188 | كۆك گۈمبەز مازىرى |
| 191 | ئەركەش ۋەلىيۇللا مازىرى |
| 193 | قاراچاچ مازىرى |
| 195 | چاچى مازىرىم |
| 197 | كۆنچى مازىرىم |
| 199 | ناھىر - زۆھرە قەبرىسى |
| 201 | تۇيۇق خوجام مازىرى |
| 210 | سەيدىخان خوجام مازىرى |
| 215 | خىزىر خوجا مازىرى |
| 219 | شېھىت بۇزۇكقۇر خوجام مازىرى |
| 221 | سۆگەل خوجام مازىرى |
| 223 | خېنىم جاي مازىرى |
| 225 | كۆنچى خوجام مازىرى |
| 227 | ئانىجان خوجام مازىرى |
| 229 | ئەلىپەتتا خوجام مازىرى |
| 236 | مۇرتۇق خوجام مازىرى |
| 238 | يەتتە قىزلىرىم مازىرى |

| | |
|-----|---------------------------------------|
| 240 | قەيس خوجام مازىرى |
| 244 | تۇغلۇق مازار |
| 246 | قۇمۇل ۋاڭلىرى قەبرىستانلىقى |
| 250 | يالغۇز تۇيۇم مازىرى |
| 253 | تۇغلۇق تۆمۈرخان مازىرى |
| 257 | سۇلتان ئۇۋەيسخان مازىرى |
| 260 | خونخاي مازىرى |
| 263 | خوجا پىرىم قەدىمىي قەبرىگاھلىقى |

مۇقەددىمە

بېيجىڭدا ئوقۇۋاتقان چاغلىرىمنىڭ دەسلەپكى كۈنلىرىدە، بىر قانچە كەسىپداشلىرىم بىلەن بېيجىڭدىكى مياۋفېڭشەن تېغىغا تەكشۈرۈشكە باردىم. بۇ تاغ ئۈستىدە خەنزۇلارنىڭ بالا تەلەپ قىلىش ئىلاھى، بەخت ئىلاھى قاتارلىق بىر قانچە ئىلاھنىڭ بۇتى بار بولۇپ، قەدىمدىن بېيجىڭ، تىەنجىن قاتارلىق جايلارنىڭ دىنىي مەدەنىيەت مەركىزى بولۇپ كەلگەن. ھەر يىلى 5 - ئاي مەزگىللىرىدە، كىشىلەر ئۇزۇن يوللارنى بېسىپ بۇ يەرگە تاۋاپقا كېلىدۇ، جاپالىق تاغ يوللىرىنى بېسىپ، ئۆزلىرى ئىنتىزار بولغان ئىلاھلارنىڭ ئالدىغا كۈچلەرنى بېقىپ، دەرد - قايغۇلىرىنى، ئارزۇ - ئۈمىدلىرىنى ئېيتىشىدۇ، بۇتخانا ئەتراپىدا چاڭچىلە ۋە ھەر خىل خەلق ئويۇنلىرى ئوينىلىدۇ، خەلق ئەلنەغمىچىلىرى ئادەم توپلاپ قىسسىلەرنى ئېيتىدۇ، ئوقەتچىلەرنىڭ خېرىدار چاقىرغان ئاۋازلىرى ئەتراپنى بىر ئالىدۇ، تاغ ئۈستى ۋە ئاستى قايناق ئادەم دېڭىزىغا ئايلىنىدۇ. ھازىر ھۆكۈمەتنىڭ قوللىشى بىلەن بۇ پائالىيەت ھەر يىلى قەرەللىك ئۆتكۈزۈلۈپ، ئۇنىڭغا يەنە نۇرغۇن مەدەنىيەت ئامىلىلىرى قوشۇلۇپ، خەلقنىڭ مەنىۋى تۇرمۇشىنى بېيىتىدىغان، بەرلىكنىڭ ئىقتىسادىنى تەرەققىي قىلدۇرىدىغان مۇھىم سەيلە - ساياھەت بازىسىغا ئايلاندى.

مياۋفېڭشەن بۇت سەيلىسى پائالىيىتى يەنە شۇنداقلا خەنزۇ تەتقىقاتچىلىرىنىڭ دىن تەتقىقاتى ئۈچۈن مۇھىم ماتېرىيال ۋە تەتقىقات سورۇنى ھازىرلاپ بەردى. ئۇلارنىڭ

مياۋفېڭشەن بۇت تاۋاپى ئۈستىدىكى تەتقىقاتلىرى ئالدىنقى ئەسىرنىڭ باشلىرى باشلىنىپ، تاكى بۈگۈنكى كۈنگىچە داۋاملاشماقتا.

مياۋفېڭشەن تېخىدا ئېلىپ بارغان ئەمەلىي تەكشۈرۈش ماڭا ئۇيغۇرلاردا ئېلىپ بېرىلمۇنغان مياۋفېڭشەندىكى تاۋاپ پائالىيەتلىرى بىلەن شەكىل جەھەتتىن مەلۇم ئوخشاشلىققا ئىگە بولغان « مازار » پائالىيىتىنى ئەسلىتى. شۇنىڭ بىلەن شىنجاڭغا قايتىپ، مازار كەشتىلىك ھاياتىمنى باشلىۋەتتىم. مازار ئۈچۈن دەشت - چۆللەرنى كەزدىم، شەيخلەرنىڭ يېگانە كەپىلىرىدە، ئۇلار بىلەن ئۇزۇن سۆھبەتلەردە بولدۇم. چوڭ نىپتىكى مازار پائالىيەتلىرىگە خەلقنىڭ بىر ئەزاسى بولۇپ قاتنىشىپ، ئۇلارنىڭ يۈرەك سۆزلىرىنى، ھېسسىياتىنى تىڭشىدىم، چېلىشىش، مەدداھلىق، توخۇ، قوشقار سوقۇشتۇرۇش سۈرۈنلىرىدا قانغۇچە ھۇزۇرلاندىم. ئاخىر ئايلاپ - ئايلاپ ئېلىپ بارغان ئەمەلىي تەكشۈرۈشنى يىغىشتۇرۇپ، دوكتورلۇق دىسسېرتاتسىيەم «ئۇيغۇرلاردىكى مازار مەدەنىيىتى» نى تاماملىدىم. بۇ ئەسىرىمنىڭ خەنزۇچىسى نەشرىدىن چىققاندىن كېيىن، كەينىمگە قارىسام كىتابىمغا كىرگۈزۈشكە پۇرسەت تەگمەي، بىر ياندا بېسىلىپ ياتقان مازار تەكشۈرۈش خاتىرىلىرىمگە كۆزۈم چۈشتى. شۇنىڭ بىلەن تەتقىقاتچىلار ۋە خەلقنىڭ پايدىلىنىشى ئۈچۈن بۇ كىتابنى ئۈزۈپ چىقتىم. مېنىڭ مازار ئۈستىدىكى تەتقىقاتىم ئاساسەن جەنۇبىي شىنجاڭ ۋە شەرقىي شىنجاڭنىڭ نۇرپان ۋىلايىتى بىلەن چەكلەنگەن. ئوقۇرمەنلەرنى تېخىمۇ كۆپرەك مازار بىلەن تونۇشۇش ئىمكانىيىتىگە ئىگە قىلىش ئۈچۈن، كىتاب ئىشلەشتە ئۆزۈم شەخسەن تەكشۈرۈشكە ئىمكان بولمىغان مازارلاردا باشقا يولداشلارنىڭ مۇشۇ ھەقتىكى بايانلىرىدىن مۇۋاپىق

پايدىلاندىم. كىتاب چىقىش ئالدىدا شۇ يولداشلارنىڭ تەتقىقاتىغا بولغان ھۆرمىتىم ۋە رەھمىتىمنى بىلدۈرىمەن. يەنە تۆۋەندىكى بىرقانچە نۇقتىنى ئېيتىپ ئۆتۈشنى مۇۋاپىق تاپتىم: بىرىنچىدىن، ئۇيغۇر مازارلىرىنىڭ كۆپىنچىسىنىڭ تەزكىرىسى يوق، بارلىرىنىڭمۇ ئاساسەن رىۋايەت تۈسى قويۇق. ھەرقايسى ساھەدىكى تەتقىقاتچىلارنىڭ پايدىلىنىشى ئۈچۈن مازار تارىخىغا ئائىت بايانلاردا ئۆزۈم توپىلىغان رىۋايەتلەرنى ئاساسەن كىرگۈزدۈم. رىۋايەت چىمن مەنىدىكى تارىخ ئەمەس، ئەمما ئۇ مازار ئۈستىدىكى تەتقىقاتتا بىزنى قىممەتلىك يىپ ئۇچى بىلەن تەمىنلەيدۇ. ئىككىنچىدىن، ئوقۇرمەنلەرنى ئۇيغۇر مازارلىرىنىڭ بىۋاسىتە كۆرۈنۈشى بىلەن ئۇچراشتۇرۇش مەقسىتىدە ئامال بار ھەر بىر مازارغا شۇ مازارنىڭ سۈرىتىنى قىستۇرۇپ ماڭدىم. ئۇيغۇر مازارلىرى ھەر خىل تەبىئىي ۋە ئىجتىمائىي ئاپەتلەر تۈپەيلى كۆپ قىسمى ئۆزىنىڭ ئەسلىي قۇرۇلۇش ئۇسلۇبىنى ساقلاپ قالالمىغان، ھەتتا بىر قىسىم مازارلار پۈتۈنلەي ۋەيران بولۇپ ئەسلىدىكى ئىزىنىمۇ يوقاتقان. شۇ سەۋەبتىن كىتابقا رەسىمنى تارتىشقا ئىمكانىيىتىم يەتمىگەن ياكى قۇرۇلۇشى بەكلا ئاددىي، ئىزى يوقالغان مازارلارغا مازارلاردا بولىدىغان ھەر خىل پائالىيەت سۈرەتلىرىنى بەردىم. ئۈچىنچىدىن، يەرلىك شىۋە پەرقى ۋە فونېتىكىلىق ئۆزگۈرۈشلەر تۈپەيلى مازارغا مۇناسىۋەتلىك ئاتالغۇلاردا بىر قىسىم پەرقلەر مەۋجۇت. مەسىلەن، "خوجا" ئاتالغۇسىنى ئالماق، قەشقەر تەۋەسىدە "خوجام" دېيىلسە، تۇرپاندا "خوجام" دېيىلىدۇ، تەزكىرىلەردە بولسا "خاجە" دەپ ئېلىنغان. مەزكۇر كىتابتا بولسا بىرلىككە كەلتۈرۈلۈپ "خوجا" دەپ ئېلىندى. بىر قىسىم ئاتالغۇلارنى يەرلىك خەلقنىڭ ئاتىشى بويىچە ئالغان بولسام، يەنە بىر قىسىملىرى ئۆزگەرتىلىپ، تەلەپپۇز

قائىدىسىگە ماسلاشتۇرۇلدى.

مازار ئەرەبچە سۆز بولۇپ، «زىيارەت»، «يوقلاش» دېگەن مەنىلەرنى بىلدۈرىدۇ. ئۇيغۇر ئىستېمال مەنىسىدە بولسا، بۇ سۆز زاراتگاھلىق، قەبرىستانلىق، تۇپراق بېشى مەنىلىرىدىن پەرقلىق ھالدا ئىسلام دىنىغا مۇناسىۋەتلىك بولغان ئۇلۇغ كىشىلەرنىڭ تۇپراق بېشىنى كۆرسىتىدۇ. لېكىن، قىسمەن جايلاردا يۇقىرىقى مەنىلەردە كېلىدىغان ئەھۋالمۇ بار.

مازارغا تېۋىنىش ئۇيغۇرلار ئارىسىدا بىرقەدەر كەڭ ئاممىۋى ئاساسقا ئىگە. بولۇپمۇ جەنۇبىي ۋە شەرقىي شىنجاڭ يېزىلىرىدا مازارغا تېۋىنىش بىر قىسىم ئۇيغۇرلارنىڭ ئېتىقادقا ئائىت تۇرمۇشىنىڭ مۇھىم تەركىبىي قىسمىغا ئايلانغان. كىشىلەر مازارنىڭ ئۆزلىرىنى پاناھدا ساقلىشىنى، مۇشكۇلاتلىرىنى يېنىكلىتىشىنى، ھاياتلىقتا ئۆتكۈزگەن سەۋەنلىكلىرىنى كەچۈرۈشىنى ئۈمىد قىلغان. بىمارلار كېسىلىگە سەۋەب، ياش قىز - ئوغۇللار ئۆزلىرىگە جورا، قولى قېسىقلار بايلىق ئىزدەپ مازارلارنى ناۋاپ قىلغان ۋە ھەر خىل مۇراسىملارنى ئۆتكۈزۈپ كەلگەن. مازار دەردمەنلەرنىڭ دەردىنى ئېيتىدىغان، نۇرمۇشتا كۆڭۈلسىزلىكلەرگە يولۇققاندا تەسەللى تاپىدىغان، ئۆزلىرىنىڭ نەزىرىدە كېسەل داۋالايدىغان، تەبىئىي ئاپەتلەرنىڭ ئالدىنى ئالىدىغان، روھىنى پاكلايدىغان، جۈملىدىن كۆڭۈل ئاچىدىغان، ئۆچۈر ئالماشتۇرۇدىغان مۇھىم سورۇنغا ئايلانغان. شۇ سەۋەبتىن كىشىلەر قاتتىق ئىسسىق، قەھرىتتان سوغۇقلاردا ئۇزۇن، خەتەرلىك مۇساپىلەرنى بېسىپ، مازارلارغا يول ئالغان، ھەتتا بەزىلەر بىر قىسىم داڭلىق مازارلارنى مەككە بىلەن تەڭ ئورۇنغا قويۇشقان.

ئۇيغۇر مازارلىرىنى مازاردا ياتقان كىشىنىڭ
سالاهىيىتى، جىنىسى ۋە مازارنىڭ خاراكتېرىغا ئاساسەن
تۆۋەندىكىدەك ئىككى چوڭ تۈرگە بۆلۈشكە بولىدۇ:

1. ئىسلام دىنى بىلەن مۇناسىۋەتلىك بولغان مازارلار.
(1) ئىسلام دىنىنىڭ شىنجاڭدا تارقىلىشى ئۈچۈن تۆھپە
قوشقان خاقانلارنىڭ مازارلىرى:

بۇ تۈردىكى مازارلاردىن داڭلىقلىرى، تۇنجى بولۇپ
ئىسلام دىنىنى قوبۇل قىلغان قاراخانىيلار خاقانى سۇلتان
سۇتۇق بۇغراخان مازىرى؛ ئىسلام دىنىنى ئۇيغۇرلار ئارىسىغا
كېڭەيتىشتە تۆھپە قوشقان قاراخانىيلار خانى يۈسۈپ
قادىرخان مازىرى؛ چاغاتاي خانلىقىنىڭ خانى تۇغلۇق
تۆمۈرخان مازىرى قاتارلىقلار بار.

(2) ئىسلام شېھىتىلىرى مازارلىرى:

قاراخانىيلار ئىسلام دىنىنى قوبۇل قىلغاندىن كېيىن،
ئەتراپىدىكى ئىسلاملاشمىغان رايونلارغا قارىتا قورال كۈچى
بىلەن ئىسلاملاشتۇرۇش ئېلىپ بارغان. قاراخانىيلار بىلەن
بۇددا دىنىغا ئېتىقاد قىلىدىغان خوتەن بۇددىست ئۇيغۇرلىرى
ئوتتۇرىسىدا ئۇزۇن يىللار دىنىي ئۇرۇش بولغان. ئاقىۋەت
قاراخانىيلار غەلبىگە ئېرىشكەن بولسىمۇ، ئۈمەنلىگەن
ئىسلام لەشكەرلىرى ئۇرۇشتا شېھىت بولغان. ئۆتكەنكى
ئۇرۇش مەيدانلىرى ئۇلارنىڭ مازىرىغا ئايلانغان. شېھىتلەر
مازارلىرى ئۇيغۇر مازارلىرى ئىچىدە سان جەھەتتىن ئەڭ
كۆپ، ئەسىرىمۇ بىرقەدەر چوڭ. داڭلىقلىرىدىن خوتەن
بۇددىستلىرى بىلەن بولغان ئۇرۇشتا قازا قىلغان
قاراخانىيلار خانى ئەلى ئارىسلانخان مازىرى، ئاقسۇدىكى
قىرىمىش ئانام مازىرى، تۇرپاندىكى ئەلپەتتا خوجام مازىرى
قاتارلىقلار بار.

(3) ئۇيغۇرلار ئارىسىدا ئىسلام دىنى تارقىتىۋىچىلارنىڭ

مازارلىرى :

بۇ خىلدىكى مازارلارنىڭ تارقىلىش دائىرىسى كەڭ بولۇپ، كۆپ قىسىم مازار ئىگىلىرىنىڭ ھايات پائالىيەتلىرى ئېنىقسىز، پەقەت يەرلىكتە ئۇلار توغرىلۇق ھەر خىل رىۋايەتلەر تارقالغان. بۇ تۈردىكى مازارلار ئاقسۇ، تۇرپان، قۇمۇل قاتارلىق جايلارغا كۆپ تارقالغان. داڭلىقلىرىدىن قەشقەردىكى ئىمام رەببىيە مازىرى، ئاقسۇدىكى ئايكۆل مەۋلانە مازىرى، كورلىدىكى رابىيە ئاتا مازىرى، تۇرپاندىكى مۇرتۇق خوجام، خىزىر خوجام، قۇمۇلدىكى قەيس خوجام، غۇلجىدىكى سۇلتان ئۈۋەيس مازىرى قاتارلىقلار بار.

4) شىنجاڭدىكى داڭلىق خوجىلار ۋە سوپىلارنىڭ

مازارلىرى :

14- ئەسىردىن تارتىپ، ئۆزلىرىنى پەيغەمبەر ئەۋلادى دەپ ئاتىۋالغان خوجىلار شىنجاڭغا كىرىشكە باشلىغان. ئۇلارنىڭ كۆپ قىسمى ئىسلام سوپىزىمىنىڭ ئوتتۇرا ئاسىيادىكى يەرلىك تارىمىقى ئىشانچىلىق مەزھىپىنىڭ داڭلىق دىنىي رەھبەرلىرى ئىدى. خوجىلار شىنجاڭدا دىنىي ھۆكۈمرانلىق ھوقۇقىنى قولغا كىرگۈزۈپلا قالماي، يەنە سىياسىي ھاكىمىيەتكىمۇ ئارىلىشىپ، بىر مەزگىل كىشىلەرنىڭ چوقۇنۇش ئوبيېكتىغا ئايلانغان. كىشىلەر ھايات خوجىلارغا چوقۇنۇپلا قالماي، ھەتتا ئۆلگەندىن كېيىن ئۇلارنىڭ مازارلىرىغا چوقۇنغان. خانلارمۇ ئۆز ھەيۋىسىنى ئاشۇرۇش، ھاكىمىيىتىنى مۇستەھكەملەش ئۈچۈن داڭلىق خوجا، ئىشانلارنى ئۈستاز تۇتقان. ئومۇمەن 16 - ئەسىرنىڭ باشلىرى، يەنى يەكەن سەئىدىيە خانلىقىنىڭ دەسلەپكى مەزگىللىرىدىن تارتىپ تاكى 19 - ئەسىرنىڭ ئاخىرلىرى ياقۇببەگ ھاكىمىيىتى تارمار بولغانغا قەدەر بولغان 300 يىل ۋاقىت ئۇيغۇرلاردا مازارغا چوقۇنۇش ئەڭ ئەۋج ئالغان

دەۋرلەر ھېسايلىنىدۇ. ھەتتا بۇ مەزگىللەردە، خەلقنىڭ مازارغا تېۋىنىشتەك دىنىي پىسخىكىسىدىن پايدىلىنىپ، ئېشەكنى كۆمۈپ يالغان مازار ياساپ، ئۆزى شەيخ بولۇپ، خەلقنى ئالداشتەك قىلمىشلارمۇ بولغان. بۇ دەۋرلەردە مەيدانغا كەلگەن داڭلىق مازارلاردىن ئاپاق خوجا مازىرى، خوجا مۇھەممەت شېرىپ مازىرى، ئەرشىدىن خوجا مازىرى قاتارلىقلار بار.

5) ئىسلام شىئە مەزھىپىنىڭ داڭلىق ئىماملىرى ۋە ئەۋلىيالارنىڭ مازارلىرى :

بۇ مازارلارنىڭ ئىگىلىرى ئىسلام دىنى تارىخىدا مەيدانغا كەلگەن ئەۋلىيالار ۋە ئۇلارنىڭ ئەۋلادلىرى، شۇنداقلا ئىسلام دىنى شىئە مەزھىپىنىڭ داڭلىق ئىماملىرى. بەزىلىكتە تارقالغان رىۋايەتلەردە، ئۇلار ئىسلام شېھىتلىرى سالاھىيىتى بىلەن مەيدانغا چىقىدۇ، ئۇلارنىڭ پائالىيەتلىرى مەلۇم تارىخىي ۋەقەگە باغلىنىپ رىۋايەت قىلىنىدۇ. ئەمەلىيەتتە بۇ كىشىلەر شىنجاڭغا كېلىپ باققان ئەمەس. بۇ خىلدىكى مازارلار ئىچىدە داڭلىقلىرىدىن خوتەندىكى ئىمام جەئفىرى سادىق، ئىمام جەئفىرى تەيران، ئىمام غەززالى، ئىمام مەھدى ئاخىر زامان، ئىمام مۇسا كازىم، تۆت ئىمام مازىرى قاتارلىق ئىسلام شىئە مەزھىپىدىكى 12 ئىمامغا مۇناسىۋەتلىك مازارلار؛ ئۈجمە مازار، يەكەندىكى چىلتەن مازىرى قاتارلىقلار بار.

2. ئىسلام دىنى بىلەن مۇناسىۋەتسىز مازارلار.

بۇ تۈردىكى مازارلارنىڭ بىر قىسمى ئىسلام دىنى بىلەن پۈتۈنلەي مۇناسىۋەتسىز بولۇپ، مازار ئىگىلىرىنىڭ كۆپىنچىسى تارىخىمىزدا مەيدانغا كەلگەن ماددىي ۋە مەنىۋى مەدەنىيەتنىڭ ياراتقۇچىلىرى؛ يەنە بىر قىسمى دەسلەپ شەكىللەنگەندە ئىسلام دىنى بىلەن مۇناسىۋەتسىز بولسىمۇ،

ئەمما كېيىنكى تەرەققىياتىدا رىۋايەتنى ۋاسىتە قىلىپ
ئىسلام دىنى بىلەن بېقىنلاشتۇرۇلغان.

(1) داڭلىق ئۇيغۇر ئالىملىرىنىڭ مازارلىرى :

ئۇيغۇرلار ئىسلام دىنىنى قوبۇل قىلغاندىن كېيىن
مەيدانغا كەلگەن ئاتاقلىق ئۇيغۇر ئالىملىرى، شائىرلارنىڭ
مازارلىرى، ئالايلىق، مەھمۇد قەشقەرى، يۈسۈپ خاس
ھاجىپ، ئاماننىساخان، ئاقسۇدىكى ھاجى خاراباتى،
خوتەندىكى ئەلامى ئەلاۋىدىن مۇھەممەت خوتەنى،
ئۈچتۇرپاندىكى ئىمام شاكىر، غۇلجىدىكى يۈسۈپ سەككاكى
قاتارلىق كىشىلەرنىڭ مازارلىرى.

(2) داڭلىق قەھرىمانلارنىڭ مازارلىرى :

ئۇيغۇرلار ئىسلام دىنىنى قوبۇل قىلىشتىن بۇرۇنلا،
شىنجاڭنى ئۆز ئىچىگە ئالغان كەڭ ئوتتۇرا ئاسىيادا
قەھرىمانلىققا چوقۇنۇش بىر خىل ئەنئەنگە ئايلانغان. شۇ
سەۋەبتىن بۇ رايوندا بىر قىسىم مەشھۇر قەھرىمان
شەخسلەرنىڭ مازارلىرى بارلىققا كەلگەن. بۇ مازارلار
كېيىن ئىسلام تۈسىنى ئالغان رىۋايەت، قىسىملەر ئارقىلىق
ئىسلاملاشتۇرۇلۇپ ئىسلام قەھرىمانلىرىغا ئايلاندۇرۇلغان.
داڭلىقلىرىدىن خوتەن لوپ ناھىيىسىدىكى سىياۋۇش مازىرى
بار. سىياۋۇش ئىسلام دىنى مەيدانغا كېلىشتىن بۇرۇنلا
ئوتتۇرا ئاسىيادا تونۇلغان داڭلىق قەھرىمان شەخس بولۇپ،
ئىران پادىشاھى كەيكافۇسنىڭ ئوغلى.

(3) مەلۇم كەسىپ پىرىلىرىنىڭ مازارلىرى :

بۇ خىلدىكى مازارلارنىڭ ناملىرى مازار ئىگىلىرىنىڭ
ھايات ۋاقتىدا شۇغۇللانغان كەسىپى ياكى مەلۇم جەھەتتىكى
ئىقتىدارى، ئالاھىدىلىكىگە ئاساسەن قوبۇلغان.
ۋەكىللىكلىرىدىن تۇرپان، قەشقەر قاتارلىق جايلاردىكى
سۆگەل كېسىلىگە داۋا دەپ قارالغان سۆگەل خوجام مازىرى،

تۇرپاندىكى چىش ئاغرىقى خوجام، توقسۇندىكى مەخسۇس ئاياللارنىڭ كۆكسى ئاغرىقىغا داۋا دەپ قارالغان قىزىل. ئەمچەك خوجام، كۇچادىكى چېچەك ئانام مازىرى، كۇچادىكى تۆمۈرچى ئۈستىلار پىرى دەپ قارالغان قىلىچ ئاتام، خوتەن، ئاقسۇ قاتارلىق جايلاردىكى سەنئەتكارلار پىرى دەپ قارالغان قەمبۇرۇللا مازىرى، تۇرپاندىكى كۆنچى ئۈستىلار پىرى دەپ قارالغان كۆنچى خوجام مازىرى، تۇرپاندىكى چارۋىلار پىرى دەپ قارالغان قوچى ئاتام مازىرى قاتارلىقلار. بۇلار ئەمەلىيەتتە قەدىمدە مەلۇم كەسىپ ياكى ساھەنىڭ پىرلىرى بولۇپ، ئىسلام دىنىدىن بۇرۇنلا ئۇيغۇرلارنىڭ ئېتىقاد تۇرمۇشىدا مەۋجۇت بولۇپ تۇرغان.

4) ئاياللارغا خاس بولغان مازارلار:

ئۇيغۇرلار ئارىسىدا يەنە ئاياللارنىڭ ئىسمى بىلەن ئاتالغان ياكى ئاياللارغا مۇناسىۋەتلىك بولغان بىر تۈركۈم مازارلار بار. بۇ مازارلار قىز - ئاياللارنىڭ ئۆيلۈك - ئوچاقلىق ياكى بالىلىق بولۇشنى تەلەپ قىلىدىغان، ئۆز دەردلىرىنى، ئارزۇلىرىنى بايان قىلىدىغان سورۇنغا ئايلىنىپ قالغان. بۇ تۈردىكى مازار ئىگىلىرىنىڭ بىر قىسمى تارىختىكى رېئال شەخسلەردۇر. مەسىلەن، قاراخانىيلار جەمەتىگە مەنسۇپ بولغان بۇۋى مەريەم خېنىم، نۇر ئەلانۇرخان خېنىم، مەھمۇد قەشقەرنىڭ ئانىسى بۇۋى رابىيە خېنىم، ئۇچتۇرپاندىكى يەتتە قىزلىرىم قاتارلىقلار؛ يەنە بىر قىسىم مازار ئىگىلىرىنىڭ كونا كىرىت ئىسمى يوق بولۇپ، كۆپ قىسىمى توقۇلما شەخسلەر. ۋەكىللىكلىرىدىن يەكەندىكى سۈت پاشىم، بۈگۈردىكى قارا چاچ ئانام، تۇرپاندىكى يەتتە قىزلىرىم، ئانجان، خېنىم جاي مازارلىرى بار.

5) بۇددا دىنىنىڭ مۇقەددەس جايلاردىن ئۆزگەرگەن

مازارلار:

شىنجاڭدىكى مازارلارنىڭ تارقىلىش ئەھۋالىدىن قارىغاندا، بۇرۇنقى بۇددا دىنى تەرەققىي قىلغان ئورۇنلاردا، بولۇپمۇ بۇرۇنقى بۇددا دىنى خاراكتېرى ئەتراپىدا مازارلار بىر قەدەر كۆپ. بىر قىسىم مازارلار جايلاشقان ئورۇن ئەسلىي بۇددا دىنىنىڭ مۇقەددەسگاھلىرى بولۇپ، كېيىن ئىسلام دىنىنىڭ مۇقەددەس جايلىرىغا ئۆزگەرگەن. ۋەكىللىكلىرىدىن تۇرپاندىكى تۇيۇق خوجام، خوتەندىكى كوھمارىم، كەپتەر مازار قاتارلىقلار بار.

(6) ھايۋان، ئۆسۈملۈك ناملىرى بىلەن ئاتالغان مازارلار:

بۇ تۈردىكى مازار ئىگىلىرىنىڭ بىر قىسمىنىڭ گەرچە ئۇلارغا مۇناسىۋەتلىك رىۋايەتلەردە كونكرېت ئىسمى بولسىمۇ، لېكىن ئۇلارنىڭ مازارلىرى ھايۋانات، ئۆسۈملۈك ۋە ياكى باشقا تەبىئەت جىنسلىرىنىڭ نامى بىلەن ئاتالغان. مەسىلەن، خوتەن لوپ ناھىيىسىدىكى ئۈجمە مازار، خوتەننىڭ گۇما ناھىيىسىدىكى غاز خوجام، خوتەننىڭ چىرا ناھىيىسىدىكى لاچىن خوجام، پېڭساردىكى خوجا پاقلانخان، تۇرپاندىكى تۇز خوجام، پىچاندىكى ئاق تېرەك خوجام، يەكەندىكى خوراز خوجام قاتارلىقلار. بۇ مازارلارغا مۇناسىۋەتلىك رىۋايەتلەرنىڭ بىر قىسمىدا، مازار ئىگىلىرىنىڭ شۇ ھايۋانات ۋە ئۆسۈملۈكلەرنىڭ ياردىمىگە ئېرىشكەنلىكى بايان قىلىنغان. بۇ خىلدىكى مازارلارنىڭ شەكىللىنىشى ئۇيغۇرلارنىڭ شامان ئېتىقادى بىلەن مۇناسىۋەتلىك بولۇپ، كېيىن رىۋايەت ۋاسىتىسى بىلەن ئىسلاشتۇرۇلغان.

ئادەتتە مازار ئۈستىدە سۆز بولغاندا، كۆپ قىسىم ئەسەرلەردە ئۇنى ئىسلام دىنى بىلەن مۇناسىۋەتلىشتۈرىدۇ. يۇقىرىقى مازار تۈرلىرىدىن بۇ خىل قاراشنىڭ بۈزەكى

ئىكەنلىكىنى كۆرۈۋالالايمىز. ئۇيغۇر مازارلىرى ئىچىدە ئۇيغۇرلار تارىخىدا زور تەسىر قوزغىغان قازاخانىيلار خان جەمەتى ئەزالىرى، داڭلىق خوجىلار، چوڭ ئىشانلار، ئىسلام شېھىتىلىرى مازارلىرىدىن باشقا، يەنە ئىسلام دىنى بىلەن مۇناسىۋەتسىز نۇرغۇن مازارلار مەۋجۇت. بۇلارنىڭ ئىچىدە يەنە نۇرغۇن توقۇلما مازارلار بار. بۇخىلدىكى مازارلار ئىسلام تۈسىنى ئالغان رىۋايەتلەر ئارقىلىق ئىسلام دىنى بىلەن مۇناسىۋەتلىك شتۇرۇلگەچكە، ئىسلام دىنى مۇھىتىدا ئۆزىنىڭ مەۋجۇتلۇقىنى ساقلاپ قالالغان. بۇ مازارلارنىڭ قۇرۇلۇشى ئاددىي، پائالىيەت كۆلىمى كىچىكرەك بولسىمۇ، ئەمما كىشىلەرنىڭ ئېتىقاد تۇرمۇشىدا مۇھىم ئورۇن تۇتۇپ كەلمەكتە. بۇخىل ھادىسە ئۇيغۇر مازار تەتقىقاتىدىكى دىققەت قىلىشقا تېگىشلىك مەسىلىدۇر.

كونكرېت مازار مەدەنىيەت ھادىسىلىرى ئۈستىدىكى تەتقىقات ئارقىلىق ئۇيغۇرلارنىڭ مازار تاۋاپىنىڭ ئەمەلىيەتتە ئۇيغۇرلارنىڭ ئەسلىدە بار بولغان دىنىي ئېتىقادى بىلەن ئىسلام ئېتىقادىنىڭ يۇغۇرۇلمىسى ئىكەنلىكىنى بىلىش تەس ئەمەس. مازار پائالىيەتى مەلۇم نۇقتىدا كىشىلەرنىڭ ئۆزلىرىنىڭ ئەمەلىي ئېھتىياجىنى قاندۇرۇشنى مەقسەت قىلغان مەنپەئەتدارلىق خاھىشقا ئىگە دىنىي تاۋاپ پائالىيەتى. مازار پائالىيەتنىڭ مەيدانغا كېلىشىدىكى ئىجتىمائىي، دىنىي، پىسخىك ئامىللارنى تۆۋەندىكى نۇقتىلارغا بىغىنچاقلاشقا بولىدۇ:

1. مازارغا تېۋىنىش ئۇيغۇرلاردىكى شامان ئېتىقادىنىڭ داۋامى ۋە تەرەققىياتى.

ئەجدادلارغا تېۋىنىش ۋە ھەممە نەرسىدە روھ بار دېگەن قاراش شامان ئېتىقادىنىڭ ئاساسى. ئەجدادلارغا تېۋىنىش ئۇيغۇرلارنىڭ قەدىمكى شامان ئېتىقادىدا مۇھىم ئورۇندا

تۇرۇپ كەلگەن. ئۇيغۇرلار ئۆزلىرىنىڭ قەبىلىچىلىك دەۋرىدە ئەڭ دەسلەپ بۇرىنى ئۆزىگە ئەجداد ۋە قوغدىغۇچى ئىلاھ ھېسابلىغان. كېيىنچە شەخسنىڭ كولىكتىپ ئىچىدىكى رولى بارغانچە گەۋدىلىنىشكە باشلىغان. بولۇپمۇ قەبىلە ئەزالىرىنىڭ باتۇر، چېۋەر بولۇش - بولماسلىقى قەبىلىنىڭ مەۋجۇت بولۇش ۋە تەرەققىي قىلىشىدىكى ئاساسلىق ئامىل بولۇپ قالغان دەۋرلەردە، قەبىلە ئىچىدىكى باتۇر قەبىلە باشلىقلىرى ۋە ئورۇش قەھرىمانلىرى كىشىلەرنىڭ چوڭقۇر ھۆرمىتىگە ئېرىشكەن، شۇنداقلا ئۆلگەندە ئۇلارنىڭ روھى قەبىلىنىڭ ھىمايىچىسىگە ئايلانغان. كېيىنچە بىرقەدەر تىنچ نەزەرقىيات باسقۇچىدا ئائىلە جەمەتىنىڭ جەمئىيەتتىكى ۋە ئائىلىدىكى رولى بارغانچە مۇھىم ئورۇنغا ئۆتكەن. بۇ دەۋرلەردە ئائىلە باشلىقلىرىغا، يەنى ئەجدادلارغا بولغان ئېتىقاد نەزەرىيە قەبىلە قەھرىمانلىرىغا بولغان ئېتىقادنىڭ ئورنىنى ئىگىلەشكە باشلىغان. بۇ خىل ئەجداد ئېتىقادى ئۇيغۇرلار بۇددا دىنىغا ئېتىقاد قىلغان دەۋرلەردىمۇ بەككە ياكى بۇددا دىنى بىلەن بىرىككەن ھالەتتە مەۋجۇت بولۇپ تۇرغان. بۇ خىل ھالەت ئۇيغۇرلار ئىسلام دىنىنى قوبۇل قىلغاندىن كېيىنمۇ داۋاملاشقان. باپونىيلىك زوكۇتۇ ئەپەندىنىڭ «18-19 ئەسىردىكى ئۇيغۇر جەمئىيەت تارىخى ئۈستىدە تەتقىقات» ناملىق ئەسىرىدىن مەلۇمكى، چىڭ سۇلالىسى دەۋرىدە ئۇيغۇر ئائىلىلىرىدە مەخسۇس ئەجدادلارغا تېۋىنىش سۈپىلىرى بولغان. بۇ خىل ئەجداد ئېتىقادى كېيىنكى مازار تاۋاپىنىڭ شەكىللىنىشىدە مۇھىم رول ئوينىغان. ئىسلام دىنى ئۇيغۇرلار ئارىسىغا تارقالغاندىن كېيىن، گەرچە ئەسلىدىكى ھەرخىل دىنىي ئېتىقادلار چەكلەشكە، بۇزغۇنچىلىققا ئۇچرىغان بولسىمۇ، ئەمما خەلقنىڭ ھىمايىچى، قوغدىغۇچى ئىلاھقا تېۋىنىش

پسخىكىسىنى ئۆزگەرتەلمىگەن. بۇنىڭ ئەكسىچە، بۇ خىل پسخىك تەلەپ ئىسلاملاشقان مازار تاۋابىدا قاندۇرۇلغان ۋە مازاردا يېڭىچە نەزەققىياتقا ئېرىشكەن.

ئىنسانلار جەمئىيىتىنىڭ دەسلەپكى مەزگىللىرىدە، كىشىلەر ھەر خىل تەبىئىي ئاپەتلەرنىڭ ۋە ئىنسانلار ئالىمىدىكى ھەر خىل ئوڭۇشسىزلىقلارنىڭ سەۋەبىنى بىلىش ئىمكانىيىتىگە ئىگە ئەمەس ئىدى. ئۇلار ئۆزلىرىنىڭ ساددا تەسەۋۋۇرىغا ئاساسەن بۇلارنىڭ سەۋەبىنى ھەر خىل ئىلاھلارنىڭ ئۈستىگە يۈكلىگەن. بۇنىڭ بىلەن مول ھوسۇل ئىلاھى، يامغۇر ئىلاھى، سۇ ئىلاھى، كېسەللىك ئىلاھى ۋە ھەر خىل كەسىپلەرنىڭ ئىلاھلىرى مەيدانغا كەلگەن. ئىنسانلارنىڭ ئۆزلىرىنىڭمۇ ئىجتىمائىي تۇرمۇشتا ھەر خىل ئارزۇ - ئىستەكلىرى، قايغۇ - ھەسرەتلىرى بولىدۇ، شۇنىڭدەك ئويلىمىغان كېلىشمەسلىكلەردىن خالىي بولالمايدۇ. بۇنىڭ كۆپ قىسمىنى ئۆز كۈچىگە تايىنىپ ھەل قىلالمىغان، جەمئىيەتمۇ مەسلىنى ھەل قىلىشنىڭ ئۈسۈل - يوللىرى بىلەن تەمىنلىيەلمىگەن شارائىتتا، كىشىلەر ھەر خىل ئىلاھلارغا ئېۋىنىپ، ئىلاھلارنىڭ كۈچى ئارقىلىق قىيىنچىلىقتىن قۇتۇلۇشقا تىرىشقان. بۇنىڭ بىلەن تۇغۇت ئىلاھى، بەخت ئىلاھى، بايلىق ئىلاھى، قوغدىغۇچى ئىلاھ دېگەنگە ئوخشاش ھەر خىل ئىلاھلار مەيدانغا كەلگەن. ئۇيغۇرلار ئىسلام دىنىنى قوبۇل قىلغاندىن كېيىن، ئىسلام دىنىدا گەرچە ھەرقانداق مەۋجۇت ئوبيېكتقا چوقۇنۇش مەنىسى قىلىنغان بولسىمۇ، لېكىن ئەسلىدە بار بولغان بىر قىسىم ئىلاھلار خەلق تۇرمۇشىدىكى رولىنى يوقاتمىغاچقا، رىۋايەتلەر ۋاستىسى بىلەن ئىسلام دىنىغا مۇناسىۋەتلىك تۇرۇلۇپ، شۇ ئارقىلىق ئىسلام دىنى مۇھىتىدا تەبىئىي مەۋجۇت بولۇپ تۇرۇش ۋە داۋاملىق ئۆز رولىنى

جارى قىلدۇرۇش ئىمكانىيىتىگە ئىگە بولالىغان. بۇنىڭ بىلەن بىر قىسىم ئىلاھلار رىئايەت ئارقىلىق ئەسلىدىكى قىياپىتىنى يوقاتقان بولسىمۇ، بۇرۇنقى رولىنى يوقاتمىغان ھالدا ئىسلام ئەۋلىيالىرىغا ئايلانغان. جەمئىيەتنىڭ تەرەققىياتىغا ئەگىشىپ، كىشىلەرنىڭ ئېھتىياجىدىمۇ ئۈزلۈكسىز ئۆزگىرىش بولۇپ تۇرغان. بىر قىسىم مازارلارنىڭ ئىگىلىرى ئۆزلىرىنىڭ ئەسلىدىكى رولىنى ۋە مەۋجۇت بولۇپ تۇرۇش ئاساسىنى نەدرىجىي يوقاتقان. كۆپ قىسمى بولسا ئەسلىدىكى رولى ئۈستىگە دەۋر تاشقان يېڭى تەلەپلەرنى يۈكلەپ، داۋاملىق مەۋجۇت بولۇپ تۇرۇش ئىمكانىيىتىگە ئىگە بولغان. ئىسلام دىنىنىڭ تەسىرى بىلەن بازار كىشىلەرنىڭ قەلبىدە بۇلغاشقا بولمايدىغان «مۇقەددەس» دىنىي پائالىيەت سورۇنىغا ئايلانغانىدى. لېكىن يەنە دەل مۇشۇ «مۇقەددەس» جايىنىڭ بىر قىسمى كىشىلەرنىڭ كۈندىلىك تۇرمۇش رىتىمىنى بۇزۇپ تاشلاپ، خالىغانچە ئەركىن - ئازادە، خۇشال ياپىرايدىغان پائالىيەت سورۇنىغا ئايلانغان. يېڭىساردىكى ئوردام، خوتەندىكى ئىمام ئاسىمخان، قەشقەردىكى ھەزرىت مازار سەيلىسىگە ئوخشاش چوڭ نىپىتىكى مازار پائالىيەتلىرىدە بولىدىغان بۇخىل كۆڭۈل ئېچىش مەزمۇنى ئىسلام دىنىدىن بۇرۇنلا مەۋجۇت بولۇپ، ئۇ ھەم بالدۇرقى دىنلاردا بار بولغان بۇت سەيلىسى قاتارلىق پائالىيەتلەر ۋە ئىلاھلارنىڭ كۆڭلىنى ئېچىش قارىشىنىڭ تەسىرى، ھەم شۇنداقلا كىشىلەرنىڭ ئۆزلىرىنى روھىي ۋە جىسمانىي جەھەتتىن ئارام ئالدۇرۇشتەك ئارزۇسىنىڭ ئىپادىسى. بازار كىشىلەرنىڭ ئېڭىدا ئۇلارنىڭ ھەر خىل ئارزۇلىرىنى قاندۇرۇشتەك فۇنكسىيىگە ئىگە بولغاچقا، خەلقنىڭ ئېتىقاد تۇرمۇشىنىڭ مۇھىم قىسمىغا ئايلانغان.

دېمەك، خەلقنىڭ خاتىرجەملىك، ساغلاملىق، باياشاتلىق، كۆڭۈل ئازادلىككە ئېرىشىشتەكى روھىي تەلپىسى، ئۆز ھاياتىنى، مال - مۈلكىنى قوغداپ قېلىش، مال - چارۋىلىرى، تېرىلغۇ يەرلىرىنى ھەر خىل تەبىئىي ئاپەتلەردىن ساقلاپ قېلىشتەك ئارزۇلىرى مازار ئېتىقادىنىڭ مەۋجۇت بولۇپ تۇرۇشىدىكى مۇھىم ئامىلغا ئايلانغان. گەرچە سوپى - ئىشانلار مازار تاۋاپىنىڭ گۈللىنىشىدە مۇھىم رول ئوينىغان بولسىمۇ، لېكىن مازار ئېتىقادىنىڭ داۋاملىق مەۋجۇت بولۇپ تۇرۇشى بەنلا خەلقنىڭ مەلۇم مەنىۋى ئېھتىياجى، ئارزۇسى بىلەن مۇناسىۋەتلىك.

2. «پىس» قارىشى ۋە «ۋاسىتىچى» لىك ئىدىيىسى مازارغا تېۋىنىشنىڭ مەۋجۇت بولۇپ تۇرۇشىنىڭ روھىي ئاساسى.

ئىسلام دىنىنى قوبۇل قىلىشتىن بۇرۇن، ئۇيغۇرلار ئېتىقاد قىلغان ھەرقانداق دىننىڭ مەلۇم مەبۇد خاراكتېرىدىكى كونكرېت تېۋىنىش ئوبيېكتلىرى بولغان. ئىسلام دىنى ئۇيغۇرلار ئارىسىغا تارقالغاندىن كېيىن، يەرلىكلەر ئېتىقاد قىلىپ كېلىۋاتقان ھەر خىل بۇتلار چېقىۋېتىلگەن، بۇنىڭدىن بولسا بۇزۇۋېتىلگەن. كىشىلەرنىڭ ئەسلىدىكى ئېتىقاد قارىشى بىلەن ئىسلام ئىدىيىسى ئوتتۇرىسىدا مۇرەسسە قىلغىلى بولمايدىغان بوھران يۈز بەرگەن. كونكرېت، مەلۇم شەكىلگە ئىگە مەبۇدقا تېۋىنىپ ئادەتلەنگەن ئۇيغۇرلارنىڭ ئىسلام دىنىدىكى ئابىستىراكت، شەكىلسىز بولغان ئاللا قارىشىنى قوبۇل قىلىشى ۋە ئۇنىڭغا ماسلىشىشى خېلى تەسكە توختىغان. بۇنىڭ بىلەن ئۇلار يەرلىك ئەنئەنىۋى ئېتىقاد ۋە ئىسلام دىنى سىستېمىسى ئىچىدىن ئىسلام دىنىنى كونكرېتلاشتۇرۇپ، مەلۇم شەكىلگە ئىگە قىلىپ، ئۆزلىرىنىڭ ئەسلىي ئېتىقاد

قارشى بىلەن يېقىنلاشتۇرىدىغان، ئەمما يەنە ئىسلام دىنى قارشى بىلەن توقۇنۇشۇپ قالمايدىغان بىر ۋاسىتە ئىزدەشكە كىرىشكەن. دەل مۇشۇ چاغدا ئىسلام دىنى شىئە مەزھىپىنىڭ پىرقارشى ۋە ئىمام ئېتىقادى بۇ ئېتىقاد كرىزىسىنى يۇمشىتىش ۋە تەڭشەشتە ئاكتىپ رول ئوينىغان ھەمدە يەرلىك ئالاھىدىلىككە ئىگە مازارغا تېۋىنىش ھادىسىسىنىڭ مەۋجۇت بولۇپ تۇرۇشىنى دىنىي ئاساسقا ئىگە قىلغان. بۇ جەھەتتە ئىسلام سوپىزىمىنىڭ ئوتتۇرا ئاسىيادىكى يەرلىك گۇرۇھى ئىشانچىلىقمۇ مۇھىم رول ئوينىغان. ئۇلار ئەسلىدىلا خەلق ئىچىدە مەۋجۇت بولغان «پىر» ئېتىقادىنى ئىسلام دىنىنىڭ شىئە مەزھىپىدىكى «ئىمام» ئېتىقادى بىلەن بىرلەشتۈرگەن ھەمدە شامان دىنىنىڭكى بىلەن ئوخشاش بولغان دىنىي مۇراسىم شەكىللىرىنى قوللانغان.

ئىسلام دىنى شىئە مەزھىپىنىڭ دىنىي تۇرمۇشىدا ئىماملار ۋە شېھىتلارنىڭ مازارلىرىنى تاۋاپ قىلىش مۇھىم مەزمۇن ھېسابلىنىدۇ. بۇ مەزھەپتىكىلەرنىڭ قارىشىچە، ئىماملار ئادەتتىكى كىشىلەردىن ئۈستۈن تۇرىدىغان ئىلاھلىققا ئىگە بولۇپ، ئۇلار ئادەم بىلەن ئاللا ئوتتۇرىسىدىكى ۋاسىتىچىدۇر. ئادەملەر پەقەت ئىمامنى ۋاسىتىچى قىلىش ئارقىلىقلا جەننەتكە كىرەلەيدۇ. بۇ خىل قاراش كۆنكىرىت شەكىلگە ئىگە بولغان ئەجداد، پىرلار قەبرىلىرىگە ۋە بۇتلارغا تېۋىنىپ، شۇ ئارقىلىق ئۆزلىرىنىڭ ئارزۇ - ئىستەكلىرىنى مۇناسىۋەتلىك ئىلاھلارغا بەتكۈزۈپ ئادەتلەنگەن ئۇيغۇرلار ئۈچۈن زور جەلپ قىلىش كۈچىگە ئىگە بولغان. خوتەندىكى ئىماملار مازارلىرىنىڭ ۋە شىنجاڭدا شېھىتلار مازارلىرىنىڭ كۆپلەپ مەيدانغا كېلىشىنى ئەنە شۇ خىل قاراشتىن ئايرىپ قارىغىلى بولمايدۇ. كېيىن بۇ خىل

ئېتىقاد قارىشىدىن خوجا ۋە سوپى - ئىشانلار پايدىلىنىپ، ئۆزلىرى ۋە ئۆزلىرىنىڭ مازارلىرىنىڭ كارامىتى ھەققىدە ھەر خىل رىۋايەتلەرنى ئويدۇرۇپ چىقىرىپ، شىنجاڭدا مازارغا چوقۇنۇش دولقۇنىنى قوزغىغان.

3. مازار ئۇيغۇرلار ئېتىقاد قىلغان كۆپ خىل دىن ۋە كۆپ خىل مەدەنىيەتنىڭ يۇغۇرۇلما سورۇنى بولۇپ، شامان دىنى بۇ خىل مەدەنىيەت ئىچىدە ھەر ۋاقىت بېستەكچى ئورۇندا تۇرۇپ كەلگەن.

مازارغا تېۋىنىش پائالىيەتلىرىدە كىشىلەر يەنىلا شامان ۋە بۇددا دىنلىرىنىڭ تېۋىنىش ئادەتلىرى ۋە مۇراسىم شەكىللىرىنى داۋاملاشتۇرۇپ كەلمەكتە. شامان ئېتىقادى مازار تاۋاپ پائالىيەتلىرىدە ئەڭ مەركەزلىك ساقلانغان. ئىسلام دىنىدىن بۇرۇنلا بەزىلىكتە دېھقانچىلىققا مۇناسىۋەتلىك بولغان ۋە سەيلە خاراكتېرىنى ئالغان ئاممىۋى تاۋاپ پائالىيەتلىرى مەۋجۇت ئىدى. بۇ پائالىيەتلەر كۆپىنچە تېرىلغۇدىن بۇرۇن ياكى كۈزلۈك يىغىمىدىن كېيىن ئۆتكۈزۈلىدىغان بولۇپ، كىشىلەر تېرىلغۇدىن بۇرۇن دېھقانچىلىق ئىلاھىدىن مول ھوسۇل ئىلىسە، كۈزلۈك يىغىمىدىن كېيىن ئىلاھقا رەھمەت ئېيتىشائىتى. بۇ خىل پەسىل تۈسىنى ئالغان ياكى مۇقىم ۋاقىتقا ئىگە بولغان تاۋاپ پائالىيەتلىرى كېيىن مازارلاردا داۋاملىشىش ئىمكانىيىتىگە ئىگە بولدى. مەسىلەن، مازارلاردا ئۆتكۈزۈلىدىغان ھەر خىل مەزمۇندىكى زاراخەتمىلەر بۇنىڭ مىسالى. ئۇنىڭدىن باشقا مازاردا قان قىلىش، مازارغا چىراغ يېقىش، نۇغ باغلاش، تولۇم ئېسىش، مازاردىكى «مۇقەددەس» بۇلاق، تاش، دەرەخلەرگە تېۋىنىش قاتارلىقلارنىڭ ھەممىسى شامان دىنىنىڭ مۇراسىم ئادەتلىرى بولۇپ، ئىسلام دىنىدىن بۇرۇنقى دىنلاردىمۇ

قوللىنىپ كېلىنگەن. شامان دىنى كۆپ خىل مەدەنىيەتنىڭ ئۆز ئارا ئالمىشىشى، يۇغۇرۇلۇشى جەريانىدا باشتىن – ئاخىر ئاساسلىق ئورۇندا تۇرۇپ كەلگەن. مازارنىڭ قۇرۇلۇشىدىمۇ كۆپ خىل مەدەنىيەتنىڭ ئۆز ئارا سىڭىشىش ئالاھىدىلىكى روشەن ئەكس ئەتكەن.

ئىسلامدىن بۇرۇنقى دىنلار مازارنىڭ تاۋاپ شەكلىگىمۇ ئۆز نەسىرىنى سىڭدۈرگەن. مازارنىڭ تاۋاپ شەكلى ئىككى خىل بولىدۇ. بۇنىڭ بىرى، كىشىلەر مەلۇم مەقسەتتە قەرەلسىز ھالدا ئۆز جايىدىكى مازارلارنى ياكى يىراقلاردىكى مەلۇم ئېھتىياجىدىن چىقىدۇ دەپ قارالغان ھۆددە مازارلارنى تاۋاپ قىلىدۇ؛ ئىككىنچىسى، كىشىلەر مەلۇم قەرەللىك ۋاقىتتا كوللېكتىپ ھالدا بىر قىسىم چوڭ تىپتىكى مازار پائالىيەتلىرىگە قاتنىشىدۇ. بۇ ئىككى خىل تاۋاپ شەكلىنىڭ ھەر ئىككىلىسى ئىسلام دىنىنى ئۆز ئىچىگە ئالغان ھەرقانداق دىندا مەۋجۇت. ئەمما ئۇيغۇرلاردا چوڭ تىپتىكى مازار پائالىيەتلىرىدە بىرقەدەر مۇقىم بولغان تاۋاپ يۆنىلىشى شەكىللەنگەن بولۇپ، تاۋاپ شەكلى ۋە يول يۆنىلىشى بۇددا دىنىنىڭ بۇددا ئىزلىرىنى تاۋاپ قىلىش ئۇسۇلى بىلەن مەلۇم جەھەتتە ئوخشاشلىققا ئىگە. مازار قۇرۇلۇشى ھەم ئۇيغۇرلارنىڭ قەدىمكى قەبىرە قۇرۇلۇش ئۇسۇلىنى ساقلاپ قالغان، ھەم بۇددا، زوروتاستىر دىنىلىرىنىڭ قۇرۇلۇش ئۇسۇلىنى قوبۇل قىلغان.

ئۇيغۇرلارنىڭ مازار مەدەنىيىتى بىزگە شۇنى بىلدۈردىكى، تارىختا ئۇيغۇرلار شەرق بىلەن غەربنى تۇتاشتۇرىدىغان يىپەك يولىنىڭ تۈگۈنىدە ياشىغاچقا، ھەر ۋاقىت سىرتقى مەدەنىيەتنىڭ نەسىرىگە ئۇچراپ تۇرغان ۋە ھەر خىل مەدەنىيەت يۇغۇرۇلمىلىرى ئىچىدە ئۆزىنىڭ مەدەنىيەت جەھەتتىكى بىردەكلىكى ۋە سېجىللىقىنى

ساقلاشقا تىرىشىپ كەلگەن. ئۇلار ھەر ۋاقىتتە ئۆز مەدەنىيىتى بىلەن سىرتقى مەدەنىيەتنى تەڭشەپ، ئۇنى ئۆزلىرىنىڭ ھەر خىل ئېھتىياجىغا ماسلاشتۇرغان. بۇ خىل مەدەنىيەت ماسلاشتۇرۇش ئالاھىدىلىكى ئىسلام دىنىدىن بۇرۇنلا گەۋدىلىك ئىپادىلەنگەن. مەسىلەن، ئىسلامدىن بۇرۇن قەشقەردە بۇددا، خرىستىئان، زورۇئاستىر دىنىلىرى تەڭلا مەۋجۇت بولۇپ تۇرغان. ئېتىقادچى ئامما بۇ دىنلارغا ئوخشاش پوزىتسىيىدە بولۇپ، ئۇلارنىڭ پەرقىگە كۆپ سەپسالماغان. ئۇلار ئېھتىياج تۇغۇلغاندا، بۇ ئۈچ دىننىڭ ئىچىدىكى خالىغان بىرىنىڭ ئىبادەتخانىسىغا كىرىپ، بۇ دىنلار ئىلاھلىرىدىن مەدەت تىلىگەن. بۇ يەردە بىر خىل ئۇنىۋېرسال خەلق ئېتىقادى شەكىللەنگەن. بۇ خىل ئېتىقاد جەھەتتىكى تەڭشەش، ماسلاشتۇرۇش مازار رولىنىڭ ئۆزگىرىشىدىمۇ گەۋدىلىك ئىپادىلەنگەن. دەسلەپتە دېھقانچىلىقتا ياخشى ھوسۇل ئېلىش ئارزۇسىغا ئاساسەن مەخسۇس دېھقانچىلىققا ھۆددە مازارلار بارلىققا كەلگەن. كېيىنچە كىشىلەرنىڭ دېھقانچىلىققا ئائىت بىلىملىرىنىڭ ئېشىشىغا ئەگىشىپ، دېھقانچىلىققا ھۆددە مازارلار ئۆزىنىڭ مەۋجۇت بولۇپ تۇرۇش ئاساسىنى تەدرىجىي ھالدا تۇرمۇشتىكى تاقابىل تۇرۇش ۋە ھەل قىلىش تەس بولغان مەسىلىلەرگە يۆتكىگەن. يەنە ئالايلىق، بۇددا دىنىدىن ئىسلام دىنىغا ئۆتۈش جەريانىدا، كىشىلەرنىڭ تۇرمۇشىدا مۇھىم ئورۇن تۇتۇپ كەلگەن بىر قىسىم بۇددا مۇقەددەسگاھلىرى ئىسلام رىۋايەتلىرى ئارقىلىق ئىسلام مازارلىرىغا ئۆزگەرتىلگەن. خوتەندىكى كوھمارىم بۇنىڭ تىپىك مىسالى. بۇ يەر ئەڭ دەسلەپ يەرلىكنىڭ سۇ ئىلاھىغا تېۋىنىش سورۇنى ئىدى. كېيىن بۇددا ئېتىقادى دەۋرىدە بۇ يەر بۇددا رىۋايەتلىرى ئارقىلىق مۇقەددەسلەشتۈرۈلگەن،

ئىسلام دىنىنى قوبۇل قىلغاندىن كېيىن بولسا، ئىسلام دىنىغا مۇناسىۋەتلىك ناۋاپ ئورنىغا ئايلانغان. لېكىن ئۇنىڭ سۇغا ھۆددە بولۇشتەك ئالاھىدىلىكى ھەرقايسى دەۋرلەردە ئۆزگەرمەي، يېقىنقى چاغلارغىچە داۋاملىشىپ كەلگەن.

مازارغا تېۋىنىش خېلى كۆپ قىسىم ئۇيغۇرلار ئارىسىدا ئومۇملاشقان ئېتىقاد پائالىيىتى، شۇنداقلا مەدەنىيەت قاتلىمى بىرقەدەر مۇرەككەپ بولغان پەۋقۇلئاددە دىنىي مەدەنىيەت ھادىسىسى. ئۇ ئۆز مەنىسى بىلەن ئوقۇل دىنىي پائالىيەت بولۇپلا قالماستىن، بەلكى كۆپ قاتلاملىق ئۇيغۇر مەدەنىيىتى ۋە فولكلورىدىكى دىن، ئۆرپ - ئادەت، ئەدەبىيات - سەنئەت، پەلسەپە، ئىجتىمائىي تۈزۈم قاتارلىق كۆپ ساھەلەرگە چېتىلىدىغان ئېتىقاد پائالىيىتى. ئۇيغۇرلاردىكى مازار مەدەنىيىتىنىڭ كېلىپ چىقىشى، تەرەققىياتى، ئۆزگىرىشى، ئالاھىدىلىكلىرى ۋە ئۇ ئۆز ئىچىگە ئالغان فولكلور ئېلېمېنتلىرىنى مەدەنىيەت شۇناسلىق نۇقتىسىدىن يورۇتۇپ بېرىش كۆپ مەنبەلىك ئۇيغۇر مەدەنىيىتى ۋە ئۇنىڭ تەرەققىياتى ئۈستىدە قايتا ئويلىنىشقا ئېلىپ بارىدۇ.

ئۇيغۇرلار تارىختىن بۇيان ئۆز ئىچىدىن چىققان داڭلىق شەخسلەرگە مازار تىكلەپ، ئۇلارنىڭ تۆھپىلىرىنى ئۇنتۇماي يادلاپ كەلگەن. بۇنىڭ ئەڭ قەدىمكى ئۈلگىلىرىنى ئورخۇن، يېنىسەي ۋادىلىرىدىكى قەبرىمانلىق تۆھپىلەر خاتىرلەنگەن مازار تاشلىرىدىن كۆرۈشكە بولىدۇ. نۇرغۇن تارىخىي شەخسلەرىمىزنىڭ خەلق ئىچىدە يازما تارىخىمىز ساقلىنىشىدا مازارلار ئابىدە سۈپىتىدە رول ئوينىغان. شۇڭا مازار تەتقىقاتى ئۇيغۇر تارىخ، مەدەنىيەت تەتقىقاتىنىڭ بىر قىسمىغا ئايلاندى ۋە مۇۋاپىق قوغدىلىشى كېرەك. مازارلارنىڭ كېيىنكى تەرەققىياتىدا، گەرچە بىر قىسىم


تارىخىي شەخسلەرىمىزنىڭ مازارلىرى ئىسلاملاشتۇرۇلۇپ، ئەسلىي تارىخى ئۇنتۇلغان بولسىمۇ، لېكىن يەنە بىر قىسىم ئالىملىرىمىز، قەھرىمانلىرىمىزنىڭ مازارلىرى دەۋر بوران - چاپقۇنلىرىدىن ئۆتۈپ، بۈگۈنگىچە يېتىپ كەلگەن. بۇلار ئۇيغۇرلارنىڭ ئۇلۇغلىق ئەقىدىسىنىڭ بىر قىسمى سۈپىتىدە ئەسىرلەردىن بۇيان كىشىلەرنى ئىلىم سۆيۈشكە، باتۇرلۇققا ئۈندەپ، مەنىۋى ئىلھام بېغىشلاپ كەلگەن. بۇنىڭ ئىچىدىكى مەھمۇد قەشقەرى مازىرى، يۈسۈپ خاس ھاجىپ مازىرىغا ئوخشاش بىر تۈركۈم مازارلىرىمىز بىزنىڭ ئەۋلادلارنى تەربىيەلەش بازىمىزغا ئايلىنىشى كېرەك.

شۇنىمۇ تەكىتلەپ ئۆتۈش كېرەككى، ئۇيغۇرلارنىڭ مازار تاۋاپىدا، بەخت - سائادەتكە جاپالىق مېھنەت ئارقىلىق ئېرىشىشنىڭ ئورنىغا مازاردىن تىلەش، بىمارلارنى دوختۇرغانغا ئېلىپ بارماي مازارغا ئېلىپ بېرىش، كىمنىڭ مازىرى ئىكەنلىكىدىن خەۋەرسىزلا قارىغۇلارچە چوقۇنۇشقا ئوخشاش ئەخمىقانە، خۇراپاتلىق ئادەتلىرى يەنىلا بىرقەدەر ئېغىر.

مازارلارنىڭ بىر قىسمى جايلاشقان ئورنىنىڭ گۈزەل مەنزىرىسى بىلەن كىشىنى جەلپ قىلسا، يەنە بىر قىسمى ئۆزىنىڭ قۇرۇلۇش ئالاھىدىلىكى بىلەن كىشىنى جەلپ قىلىدۇ. جەمئىيەت تەرەققىي قىلىۋاتقان بۈگۈنكى كۈندە، چوڭ تىپتىكى مازار پائالىيەتلىرىنىڭ خۇراپىي تەركىبلىرى بارغانچە ئازلاپ، كۆڭۈل ئېچىش، سەيلە - ساياھەت خاراكتېرى بارغانچە روشەنلەشمەكتە. چوڭ تىپتىكى مازار پائالىيەتلىرىنىڭ مەدداھلىق، دارۋازلىق، چېلىشىش، مەشرەپكە ئوخشاش مەدەنىيەت تەركىبلىرىنى تېخىمۇ كۈچەيتىپ، ئۇنىڭغا يەنە كىتاب، سودا يەرمەنكىسى، سەنئەت بايرىمى قاتارلىق ساغلام مەدەنىيەت مەزمۇنلىرىنى قوشۇپ،

ئۇنى يەرلىك ئاممىۋى مەدەنىيەتنىڭ بىر قىسمىغا
ئايلاندۇرۇش نۆۋەتتە مەدەنىيەت خىزمەتچىلىرىنىڭ ئالدىغا
قويۇلغان مۇھىم ۋەزىپىدۇر.

غەربنى ئېچىش ۋە شىنجاڭ ئىقتىساد تەرەققىياتىدا
ساياھەتنى نۇقتا قىلىش تەكىتلىنىۋاتقان بۈگۈنكى كۈندە،
ئۆزگىچە ئالاھىدىلىككە ئىگە بولغان قەدىمىي بازار
قۇرۇلۇشلىرى ۋە چوڭ تىپتىكى بازار پائالىيەتلىرىنىڭ
ساياھەت ئىقتىسادىدىكى قىممىتىنى توغرا تونۇش ۋە ئۇنى
ئېچىپ ساياھەت نۇقتىلىرىغا ئايلاندۇرۇش بىر تەرەپتىن
شىنجاڭ ساياھەتچىلىكىنىڭ تەرەققىياتىنى ئىلگىرى
سۈرۈش رولىنى ئوينىسا، يەنە بىر تەرەپتىن خەلقنىڭ
مەنىۋى تۇرمۇشىنى بېيىتىپ، يەرلىك ئىقتىسادنى تەرەققىي
قىلدۇرۇش رولىنى ئوينىدايدۇ.



سۇلتان سۇتۇق بۇغراخان مازىرى

سۇلتان سۇتۇق بۇغراخان مازىرى (بەرلىكلەر ھەزىرىتىمىز مازىرى دەپ ئاتىشىدۇ) ئاتۇش شەھىرىنىڭ غەربىي جەنۇبىدىن ئۈچ كىلومېتىر يىراقلىقتىكى سۇنتاغ يېزىسى مەشھەت كەنتىگە جايلاشقان، خەرىتىدىكى ئورنى شەرقىي ئۇزۇنلۇق 76.10 گرادۇس، شىمالىي كەڭلىك 39.41 گرادۇس، دېڭىز يۈزىدىن ئېگىزلىكى 1298 مېتىر، مازار ھەيۋەتلىك مۇنارلىق دەرۋازا، قورشاش نام، مەسچىت، سەرراپ، ياتاق (مۇساپىرخانا)، ئىش بېجىرىش ئۆيلىرى، ھويلا، كۆل، قەبرىستانلىق ۋە مېۋىلىك باغلاردىن تەركىب تاپقان بولۇپ، كۆلىمى 10 مىڭ كۋادرات مېتىردىن كۆپرەك كېلىدۇ. قەبرىستانلىقتا سۇلتان سۇتۇق بۇغراخان مەقبەرىسى (گۈمبەز) دىن باشقا يەنە سۇلتان سۇتۇق بۇغراخاننىڭ ئۇستازى ئەبۇنەسىر سامانىنىڭ مەقبەرىسى ۋە

باشقا ئۇلۇغلارنىڭ قەبرىلىرىمۇ بار.

سۇلتان سۇتۇق بۇغراخان قاراخانىيلار خانلىقىغا ئاساس سالغۇچى بىلگە كۆل قادىرخانىنىڭ نەۋرىسى، قاراخانىيلار خانلىقىنىڭ 4 - ئەۋلاد خاقانى ھەمدە خانلىقتا تۇنجى بولۇپ ئۆلىما ئەبۇ نەسىر سامانىنىڭ دەۋەت قىلىشى ۋە ئەرەب ئىسلام مەدەنىيىتىنىڭ تەسىرى بىلەن ئىسلام دىنىغا ئېتىقاد قىلغان ئۇيغۇر قاغانى. ئۇ تەختتە ئولتۇرغان ۋاقىتتا (مىلادىيە 942\943 — 955\956 - يىللىرى) ئىسلام دىنىنى ئالدى بىلەن قەشقەر رايونىدا ئومۇملاشتۇرۇش، ئۇنىڭدىن كېيىن باشقا جايدىكى ئۇيغۇرلار ئىچىدە تارقىتىش، كېڭەيتىش جەھەتتە زور كۈچ چىقارغان ۋە شىنجاڭدا ئىسلام مەدەنىيىتىنىڭ بەرپا قىلىنىشى ۋە گۈللىنىشى ئۈچۈن ئاساس سالغان ئۇلۇغ ئۆلىما ھەم ھەربىي ئالىم. سۇلتان سۇتۇق بۇغراخان ھىجرىيە 344 - يىلى (مىلادىيە 955 ~ 956 - يىلى) ۋاپات بولغاندىن كېيىن مۇشۇ جايغا دەپنە قىلىنغان. سۇلتان سۇتۇق بۇغراخاننىڭ چوڭ ئوغلى ۋە تەخت ۋارىسى مۇسا بىننى ئابدۇلكېرىم (بايتاش ئارسلانخان) ئۇنى ياد ئېتىپ تۇرۇش ئۈچۈن بۇ مەقبەرىنى ياساتقان، بۇ مەقبەرە قاراخانىيلار دەۋرىدىن تارتىپ تا ھازىرغىچە كۆپ قېتىم رېمونت قىلىنغان ۋە قايتا ياسالغان. مەقبەرە دەسلەپتە ياغاچ تۈۋرۈكلۈك، ۋاسا جۈپ، ئۈز تورۇسلىق شەكىلدە بولۇپ، پۈتۈن قۇرۇلۇش توپا، ياغاچتىن ياسالغان، پۈتۈنلەي نەقىشلىك ياغاچ پەنجىرىلىك ئىمارەت بولۇپ، بۇ شىنجاڭ تەۋەسىدە ئەڭ بۇرۇن ياسالغان ئىسلام دىنىغا مۇناسىۋەتلىك خاتىرە ئىمارىتى ۋە قەبرىگاھ ئىدى. غەرب ئالىملىرى ئىچىدە بىللىپى تۇنجى بولۇپ سۇلتان سۇتۇق بۇغراخان مازىرىنى زىيارەت قىلغان، ئۇنىڭ ئىسپاتلىشىچە ۋە ئۇنىڭ بىلەن بىرگە بارغان كاپمان تارتقان سۈرەتكە

قارىغاندا، مازارنىڭ قۇرۇلمىسى ھەشەمەتلىك گۈمبەز بولۇپ، گۈمبەزنىڭ تۆت ئەتراپىدىمۇ مۇنارلىرى بار. گۈمبەز كۆك، يېشىل، سېرىق كاھىش چاقچۇقلار ۋە نەقىشلەر بىلەن چىرايلىق قىلىپ بېزەلگەن. گۈمبەزنىڭ شەرقىي تەرىپىدە قۇلۇپلاقلق ئېگىز ياغاچ ئەگمە دەرۋازا ئۈستىدە « 1838 – يىلى قەشقەرنىڭ ھاكىمىبىگى زوھۇرىدىن قايتا رېمونت قىلدۇرغان» دېگەن ئەرەبچە خەت بارلىقى مەلۇم.

چاغاتايچە «تەزكىرە ئى بۇغراخان» ناملىق قولىيازىدىكى مەلۇماتلارغا قارىغاندا، خوجا مۇھەممەد شېرىپ دېگەن كىشىنىڭ بۇ مازارغا كەلگەنلىكى، مەسچىت سالدۇرۇپ، ئىمام – مەزىنلەرنى تەيىنلەپ، ۋەخپە يەر ئاجرىتىپ، مازارنى ئاۋاتلاشتۇرغانلىقى، ئۇنىڭ دىنىي جەھەتتىكى بىلىمى ۋە پازىللىقى بىلەن ئەل ئىچىدە ئابروي قازانغانلىقى مەلۇم. جۈملىدىن يەكەن سەئىدىيە خانلىقى سەلتەنتى دەۋرىدە سۇلتان ئابدۇرەشىدخان (مىلادىيە 1533 — 1559 – يىللىرى) نىڭ ھەرىيلى ئىككى – ئۈچ قېتىم ئاتۇشقا كېلىپ ھەزرىتى سۇلتان سۇتۇق بۇغراخان مەقبەرىسىنى تاۋاپ قىلىپ، قۇرئان – تىلاۋەت ئۆتكۈزۈپ تۇرغانلىقى ھەمدە ئۇنى شۇ دەۋردىكى ئۇيغۇر بىناكارلىق سەنئىتىنىڭ ئۈسلۇبى بىلەن خىش قۇرۇلمىلىق گۈمبەز ئورۇسلۇق قىلىپ كەڭ كۆلەمدە رېمونت قىلدۇرغانلىقى ۋە كېڭەيتىپ قۇرۇپ چىققۇزغانلىقى، مازارنىڭ ئالدى تەرىپى ھەر خىل نەقىشلەر بىلەن ئىشلەنگەن رەڭدار كاھىش بىلەن زىننەتلەنگەنلىكى مەلۇم. يەكەن سەئىدىيە خانلىقىنىڭ ئاخىرقى خانى مۇھەممەد ئىسمائىل باھادىر غازى (مىلادىيە 1670 — 1678 – يىللىرى) ئالاھىدە يارلىق چىقىرىپ: سۇلتان سۇتۇق بۇغراخان مازىرىغا ۋەخپە قىلىنغان يەرلەردىن ئۆشەر – زاكاتتىن باشقا ھېچقانداق باج –

سېلىق ئېلىنمايدىغانلىقىنى بېكىتكەن. بەزىلەرنىڭ ئېيتىشىچە، ھىجرىيە 1241 - يىلى (مىلادىيە 1826 — 1827 - يىللىرى) قەشقەر ھۆكۈمرانى ئىسھاق ۋاڭ تەرىپىدىن بەنە بىر قېتىم رېمونت قىلىنىپ، ئاپاق خوجا مازىرىنىڭ ھازىرقى شەكلىگە ئوخشاش قىلىپ ياساتىلغانلىقى مەلۇم.

ئومۇمەن، سۇلتان سۇتۇق بۇغراخان مازىرى 1000 يىلدىن كۆپرەك ۋاقىت داۋامىدا، ھاكىمىيەت، دىنىي تەشكىلات، پۇلدارلار ۋە جامائەتنىڭ مەبلەغ سېلىشى بىلەن كۆپ قېتىم رېمونت قىلىنىپ كەلگەن.

مازاردىكى سۇلتان سۇتۇق بۇغراخاننىڭ گۈمبىزى ئىلگىرى - كېيىن 1901 — 1902 - يىللاردىكى قەشقەر، ئاتۇش رايونىدا يۈز بەرگەن يەر تەۋرەش ۋە 1944 - يىلىدىكى كەلكۈن ئاپىتىدە ۋەيران بولغان.

سۇلتان سۇتۇق بۇغراخاننىڭ قەبرىگامى 1956 - يىلى ۋە 1959 - يىللىرى تەكشى يۈزى تۆت چاسا شەكىلدە، خىش - ياغاچ قۇرۇلمىلىق قىلىپ قايتا ياسالغان. تۆت تېمىنىڭ سىرتقى يۈزى گۈللۈك خىش تىزما نەقىش بىلەن زىننەتلەنگەن، ئۈستى ئۈچبۇلۇڭلۇق ياغاچ لىم بىلەن يانتۇ ئۆگزىلىك، ئۈز نورۇسلۇق قىلىپ يېپىلغان، ئوتتۇرىسىغا كىچىك مۇنار چىقىرىلغان. مۇنارنىڭ ئۈستىگە ھىلال ئاي بەلگىسى ئورنىتىلغان.

قەبرىگامنىڭ كۆلىمى 196 كۋادرات مېتىر، ئۇزۇنلۇقى بىلەن كەڭلىكى 14 مېتىر، ئېگىزلىكى 5.85 مېتىر، ئۈستى بىگىزسىمان، قاڭالىتىر بىلەن قاپلانغان. سۇلتان سۇتۇق بۇغراخاننىڭ قەبرىسى قەبرىگامنىڭ قاپ ئوتتۇرىسىدا بولۇپ، شىمالدىن جەنۇبقا ئۇزۇنلۇقى 3.20 مېتىر، كەڭلىكى 2.32 مېتىر، ئېگىزلىكى 1.55 مېتىر، سىرتى ئاق گەج بىلەن

ئاقارتىلغان. قەبىرە ئۈستىگە دۇخاۋا يوپۇق يېپىلغان، ئۈچ تەرىپىدە تۆمۈر پەنجىرىلىك دېرىزە بار بولۇپ، دېرىزىنىڭ ئېگىزلىكى 2.83 مېتىر، كەڭلىكى 1.80 مېتىر، سىرتى نەقىشلەنگەن تۆمۈر ۋادەك بىلەن ئورالغان. قەبرىگاھ دېرىزە تەكچىسىگە چوڭ - كىچىكلىكى ئوخشاش بولمىغان بىرقانچە تاش قويۇپ قويۇلغان، تاۋاپچىلارنىڭ نەزىرىدە بۇ تاش خاسىيەتلىك بولۇپ، بەل - پۇت ئاغرىقى بارلار ئۇنى ئاغرىغان بەرلىرىگە سۈركىسە كېسىلى ساقىيارمىش. سۇلتان سۇتۇق بۇغراخان مازىرىنىڭ شەرقىي شىمالىدا ئەبۇ نەسىر سامانىنىڭ چاسا شەكىللىك ياغاچ قۇرۇلمىلىق ئۈستى يېپىلغان مەقبەرىسى بار بولۇپ، ئۇزۇنلۇقى بىلەن كەڭلىكى 3.30 مېتىر، ئېگىزلىكى 3.70 مېتىر، كۆلىمى 11 كۋادرات مېتىر. سۇلتان سۇتۇق بۇغراخان قەبرىگاھىنىڭ ئالىى تەرىپىگە مەسچىت، مەدرىسە، ياتاق، مۇنچا قاتارلىق بىر يۈرۈش ئىمارەتلەر سېلىنغان.

مازاردىكى مەسچىت ئېگىز كۆتۈرۈلگەن سۇپا ئۈستىگە جايلاشقان بولۇپ، تەخمىنەن 19 - ئەسىرنىڭ ئاخىرىدا ياسالغان. مەسچىتنىڭ قۇرۇلۇش كۆلىمى 1192 كۋادرات مېتىر، ئېگىزلىكى 7.43 مېتىر، ئىگىلىگەن يەر كۆلىمى 10889 كۋادرات مېتىر بولۇپ، ئىچكىرى - تاشقىرى قىلىپ سېلىنغان. مەسچىتنىڭ ئىككى ئىشىكى، تۆت دېرىزىسى بار، ئىچىدە ئىككى رەت 12 تال تۇۋرۇكى بار، مەسچىتنىڭ شىمال، جەنۇب، شەرق تەرىپىدە ھەيۋەتلىك پېشايۋان بار بولۇپ، شىمال ۋە جەنۇبىدىكى پېشايۋاندا ئىككى رەت يەتتە تال تۇۋرۇك، شەرقىدە ئۈچ تال تۇۋرۇك بار. پۈتۈن مەسچىتنىڭ تۇۋرۇكى 43 تال. مەسچىتنىڭ مېھراب ۋە چاسا تورۇسلىرى بىلەن پېشايۋان تورۇسلىرى خىلمۇخىل رەڭلىك سىزما نەقىشلەر بىلەن ناھايىتى چىرايلىق بېزەلگەن.

مەسچىت توپا، خىش ۋە ياغاچ قۇرۇلمىلىق بولۇپ، ئەتراپى ياغاچ ۋادەك بىلەن ئورالغان. ئۇنىڭ ياسىلىشى پۇختا، كۆركەم ۋە ئەتراپىدىكى مەنزىرىسى چىرايلىق بولۇپ، مەسچىت ئالدىدىكى سۈپسۈزۈك كۆل ۋە ياپپىشىل بوستان تېرەكلەر ئۆزئارا قوشۇلۇپ پۈتۈن مازارغا ھۆسن قوشۇپ، ئىنتايىن گۈزەل مەنزىرە ھاسىل قىلىدۇ. شۇڭا، بۇ مازار مەملىكەت ئىچى - سىرتىدىكى ساياھەتچىلەرنىڭ ماختىشىغا سازاۋەر بولۇپ كەلمەكتە. مازارنىڭ دەرۋازىسىدا 1993 - يىلى پۈتكەن 45 مېتىر ئېگىزلىكتىكى ھەيۋەتلىك مۇنار بار. مازارغا تەۋە 12 مو باغ بار بولۇپ، بۇ باغدا ئەنجۈر، ئۈزۈم، شاپتۇل، ئامۇت، ئانار، بادام ۋە قارىغۇرۇك قاتارلىق مېۋىلىك دەرەخلەر بار.

سۇلتان سۈتۈق بۇغراخاننىڭ ھازىرقى قەبرىگى ھۆكۈمەت ۋە شەخسلەرنىڭ ئىقتىساد چىقىرىشى بىلەن 1996 - يىلىدىن باشلاپ يەنە قايتا ياسىلىشقا باشلاپ، ھازىر قۇرۇلۇشى تاماملاندى. ئاساسىي قۇرۇلۇش بۇنىڭدىن مىڭ يىل ئىلگىرىكى ئەسلىي كۆلەم ۋە ئۆسۈپ بويىچە ھەيۋەتلىك ۋە كۆركەم قىلىپ ياسالدى، ھازىر مازارغا نەۋە مەسچىتمۇ قايتا ياسالماقتا.

سۇلتان سۈتۈق بۇغراخان مازىرى 10 - ئەسىردە بىنا قىلىنغاندىن تارتىپ شىنجاڭنىڭ ھەرقايسى جايلىرىدىن كېلىدىغان كىشىلەرنىڭ تاۋاپ قىلىدىغان جايى بولۇپ كەلمەكتە. ئۇ مەملىكىتىمىزنىڭ ئىچى - سىرتىغا داڭلىق سەيلىگاھ ۋە زىيارەتگاھ بولۇپ ھېسابلىنىدۇ.

سۇلتان سۈتۈق بۇغراخان مازىرى 1956 - يىلى ئاپتونوم رايونلۇق خەلق ھۆكۈمىتى تەرىپىدىن «ئاپتونوم رايون دەرىجىلىك نۇقتىلىق مۇھاپىزەت قىلىنىدىغان مەدەنىيەت يادىكارلىق ئورۇن» قىلىپ بېكىتىلگەن.



جاي پەتچىم مازىرى

جاي پەتچىم مازىرى ئاتۇش شەھىرى تۈگۈرمتى يېزىسىنىڭ غەربىي جەنۇبىغا تەخمىنەن 18 كىلومېتىر كېلىدىغان تاغ جىلغىسىغا جايلاشقان بولۇپ، جىلغىنىڭ ئۇزۇنلۇقى 5-6 كىلومېتىر كېلىدۇ. بۇ جاي ئاپتونوم رايونىمىز بويىچە ئەڭ بۇرۇنقى ئىسلام دىنى مۇقەددەسگاھلىرىدىن بىرى بولۇپ ھېسابلىنىدۇ.


ئېيتىلىشىچە، مىلادىيە 932 - يىلى ئەبۇ نەسىر سامانى ئىسىملىك بىر دىن تارققاتقۇچى ئەينى زاماندىكى قاراخانىيلار خانلىقى تەۋەسىدىكى جايغا (ھازىرقى ئازاق يېزىسىنىڭ شەرقىي جەنۇبىدىكى قۇمىسىغىر ئەتراپىغا) كېلىپ دىن تارقاتقان، سۇلتان سۇتۇق بۇغراخان بىلەن ئۇنىڭ نەچچە ئونلىغان مۇھاپىزەتچىلىرى تۇنجى بولۇپ ئىسلام دىنىنى قوبۇل قىلغان ھەمدە ئۇنى پائال تۈردە تارقاتقان. بىراق بۇ ئىش سۇلتان سۇتۇق بۇغراخاننىڭ تاغىسى باشچىلىقىدىكى بۇددىستلارنىڭ قاتتىق قارشىلىقىغا ئۇچراپ، ئىككى تەرەپ ئوتتۇرىسىدا ئۇرۇش يۈز بەرگەن، سۇلتان سۇتۇق بۇغراخان تاغىسىغا ئەڭ كېلەلمەي، قول ئاستىدىكىلەرنى باشلاپ جاي پەتچىمگە قېچىپ كېلىپ بۇ يەردە ئارام ئېلىپ، ئۆزىنى ئوڭشاپ، قوشۇن توپلاپ كۈچىنى پەيدىنپەي ئاشۇرۇپ، قورال كۈچىگە تايىنىپ ئىسلام دىنىنى قاراخانىيلار ۋە پۈتۈن شىنجاڭغا تارقاتقان.

شۇڭا، بۇ جاي كېيىن ئىسلام دىنىنىڭ مۇقەددەس گامىغا ئايلانغان.

رىۋايەت قىلىنىشىچە، بۇ جايدا سۇلتان سۇتۇق بۇغراخان تۇرغان ھەمدە «پەتچىم» ئىسىملىك بىر ھامىلىدار ئايال مۇسۇلتان سۇتۇق بۇغراخانغا ئەگىشىپ بۇ يەرگە كەلگەن ۋە جەڭ ئۈستىدە مۇشۇ يەردە بويىدىن ئاجراپ كەتكەن. 40 ئادەم ئۇنىڭغا دۇئا قىلغاندىن كېيىن، ئۇ ئايال تاشقا ئايلىنىپ كەتكەنمىش. شۇڭا، كىشىلەر بۇ ئايالنى خاتىرىلەش يۈزىسىدىن بۇ يەرگە «جاي پەتچىم» دەپ نام بەرگەن. بۇ يەرنى يەنە بۆشۈك ئانام دەپمۇ ئاتايدۇ، ئاياللار كۆپرەك بۇ يەرگە كېلىپ بالا تەلەپ قىلىدۇ.

«جاي پەتچىم» جىلغىسىغا يېقىن جايدا «سۆگەت ئانا مازىرى» دەپ ئاتىلىدىغان بىر مەنزىرىلىك جاي بولۇپ، بۇ يەردە بىر ئاددىي مەسچىت، بىر تۈپ قەدىمىي سۆگەت، بىر بۇلاق، بىر تۈپ ئۈجمە، پىچىلغان تاۋۇزغا ئوخشايدىغان تاش قاتارلىق نەرسىلەر بار. سۆگەتتىن 1000 مېتىرچە نېرىدا «قىول سالىدى مازار» دەپ ئاتىلىدىغان، سۇ چىقىپ تۇرىدىغان بىر بۇلاق بار. بالا تەلەپ قىلىدىغان بىر قىسىم ئاياللار بۇ يەرگە قولىنى تىقىپ، قولغا چىققان نەرسىنى يېيىشىدۇ. سۇ ئېقىپ تۇرىدىغان ئۇزۇن جىلغا ئىچىدە غۇسۇلخانا (سۇلتان سۇتۇق بۇغراخان يۇيۇنغان مۇنچا)، تاش ئوقۇر، ئات باغلىغان تاش ۋە تامچى مازار، قىرىق مەسچىت قاتارلىق تاۋاپ قىلىدىغان جايلار بار. ھەريىلى ياز ۋە كۈز بەسلىرىدە خوتەن، قەشقەر قاتارلىق جايلاردىن نۇرغۇن مۇسۇلمانلار بۇ جايعا تاۋاپقا كېلىپ تۇرىدۇ.

جاي پەتچىم مازىرى ناھىيە (شەھەر) دەرىجىلىك نۇقتىلىق قوغدىلىدىغان مەدەنىيەت يادىكارلىق ئورۇن قىلىپ بېكىتىلگەن.




ھەبىي ھەجەم مازىرى

ھەبىي ھەجەم مازىرى ئاتۇش شەھىرى ئۈستۈن ئاتۇش يېزىسى ئىكساق كەنتىنىڭ غەربىي شىمال بۇرجىكىگە جايلاشقان بولۇپ، ئاتۇش بويىچە نەقىش - بېزەكلىرى مول، ئەتراپ مەنزىرىلىرى كۆركەم ئىسلام تارىخىي مەدەنىيەت يادىكارلىقلىرىدىن بىرى. ھەبىي ھەجەم مازىرى ئەسلىدە 19 - ئەسىرنىڭ ئاخىرى سېلىنغان قۇرۇلۇش بولۇپ، ئەسلىدىكى قۇرۇلۇشى كېسەك قۇرۇلمىلىق، كۆلىمى ھازىرقىدىن كىچىكرەك ئىدى. بۇ قۇرۇلۇش 1902 - يىلىدىكى قاتتىق يەر تەۋرەش ئاپىتىدە بۇزغۇنچىلىققا ئۇچراپ، مازار گۈمبىزى يېرىلغان بولسىمۇ ساق قالغان قىسمى ھېلىمۇ مەزمۇت تۇرۇۋاتىدۇ. بۇ گۈمبەزگە دەپنە قىلىنغان زاتنىڭ كىم ئىكەنلىكى توغرىسىدا ئېنىق يازما ماتېرىيال يوق. ھەبىي ھەجەم مازىرى مازار، مەسچىت، مۇنار، ئېتىكاپخانا ۋە كۆل قاتارلىق بىر يۈرۈش قۇرۇلۇشتىن تەشكىل تاپقان. ئاساسىي قۇرۇلۇشنىڭ كەڭلىكى 13 مېتىر، ئۇزۇنلۇقى 17.5 مېتىر، ئاستى تۆت چاسا شەكلىدە، ئۈستى يۇمىلاق گۈمبەز شەكلىدە ياسالغان. تۆت بۇرجىكى ۋە ئىشىكنىڭ ئىككى تەرىپىدە جەمئىي ئالتە ئال يۇمىلاق تۈۋرۈك بار. مەسچىتنىڭ ئارقىسىغا ئېتىكاپخانا جايلاشقان بولۇپ، ئۇنىڭ ئۇزۇنلۇقى 24 مېتىر،

كەڭلىكى 4.8 مېتىر كېلىدۇ. ھەبىي ھەجەم مازىرى ئىسلام ئۇسلۇبىدىكى بىناكارلىق قۇرۇلۇشى بولۇپ، ئۇنىڭ قۇرۇلمىسى پۇختا، تورۇسى يۇمىلاق، گۈمبەز بىلەن مەقبەرىنىڭ سىرتى گۈللۈك كاھىش بىلەن زىننەتلەنگەن ھەمدە پىششىق خىش، گەج، قۇم، لاي بىلەن قوپۇرۇلغان، ئۇنىڭغا ياغاچ ۋە پولات چىۋىق قاتارلىق ماتېرىياللار ئىشلىتىلمىگەن، مازارنىڭ ئىشىكى شەرققە قارايدۇ. مازارنىڭ ئۈستىدە 24 تۇڭلۇك، ئاستىنقى قىسمىدا 36 ياغاچ پەنجىرە بار. شەرق، جەنۇب، غەرب ۋە شىمال تەرەپلىرىگە بىردىن مېھراب چىقىرىلغان. مازارنىڭ ئىچىدە ئايانما پەلەمپەي بار بولۇپ، مازار ئىشىكىنىڭ ئوڭ تەرىپى ئارقىلىق ئۈستىگە چىقىشقا بولىدۇ. مازارنىڭ ئىچكى تېمىغا: «بۇرادەرلەر، بۇ قۇرۇلۇشنى كىم بىنا قىلغانلىقىنى بىلەمسىلەر؟ مۇھەممەد ئەبى ھاجى، نىياز ئاخۇن، ئەبەي موللا قاتارلىق ئۇستىلار بىنا قىلدى. . .» دېگەن سۆز يېزىلغان.

ئومۇمەن، ھەبىي ھەجەم مازىرى قۇرۇلۇش تېخنىكىسى، ئۇسلۇبى، نەقىش، ئويما بېزەكلىرى، بولۇپمۇ مۇنارى بىلەن سىرتقى تېمىدىكى گۈللۈك خىش تىزما نەقىش ۋە كاھىشلىرىنىڭ ھۈنەر - سەنئىتى قاتارلىق جەھەتلەردە قەشقەردىكى ئاپئاق خوجا مازىرىدىن قېلىشمايدۇ. بۇ مازار ئۇيغۇر بىناكارچىلىق ئۇستىلىرىنىڭ يۈكسەك ماھارىتى ۋە ھۈنەر - سەنئىتىنى نامايان قىلىپ بېرىدۇ.



مەھمۇد قەشقەرى مازىرى

مەھمۇد قەشقەرى مازىرى قەشقەر شەھىرىنىڭ غەربىگە 5.47 كىلومېتىر، قەشقەر كونا شەھەر ناھىيە بازىرىغا 5.32 كىلومېتىر كېلىدىغان ئوپال يېزىسى «موللام بېغى» كەنتىدىكى بىر دۆڭلۈككە جايلاشقان بولۇپ، «ھەزرىتى موللام مازىرى» دەپمۇ ئاتىلىدۇ.

ئوپال يېزىسى ۋە ئازىخ كەنتى (ھازىرقى موللام بېغى كەنتى) قاراخانىيلار دەۋرىدە خاقانىيىگە قاراشلىق ئاساسلىق يېزا - كەنتلەردىن بىرى، قاراخانىيلار خان جەمەتىدىكىلەرنىڭ بەزىلىرى بۇ يەردە تۇغۇلۇپ ئۆسكەن. بۇ يەردە خانلارنىڭ دەم ئالىدىغان «خان بېغى» (سۇلتان باغ)، «تەكپەگەھ» (خانلار چەت ئەل ئەلچىلىرىنى كۈتىدىغان مەخسۇس مېھمانخانا)، «خان يايلىقى»، «مۇخ يولى»، «سۇلتان قورغان» قاتارلىق جايلىرى بار ئىدى. مەھمۇد قەشقەرى قەبرىگەھنىڭ دېڭىز يۈزىدىن ئېگىزلىكى 1599.5 مېتىر كېلىدۇ. قەبرىگەھ يەر يۈزىدىن 70 مېتىر ئېگىزلىككە جايلاشقان. مەھمۇد قەشقەرىنىڭ مەقبەرىسى دۆڭلۈك ئۈستىدىكى پىششىق خىشتىن قوپۇرۇلغان كىچىكرەك ئۆيگە

ئورۇنلاشتۇرۇلغان، قۇرۇلۇش كۆلىمى 1200 كۋادرات مېتىر كېلىدۇ.

تارىخىي مەنبەلەرگە ئاساسلانغاندا، مەھمۇد قەشقەرنىڭ قەبرىگاھى 12 - ئەسىرنىڭ باشلىرىدا ياسالغان. مەقبەرە جايلاشقان ئۆينىڭ ئارقا تەرىپىگە مەھمۇد قەشقەرى جەمەتىنىڭ مەقبەرىسى جايلاشقان. مەقبەرنىڭ شەرقىي تەرىپىدە بىر مەسچىت بار. ياز پەسلىدە بۇ يەردە شىرىلداپ ئېقىپ تۇرىدىغان زۇمرەتتەك سۈزۈك سۇلار، بولۇق ئۆسكەن گۈل - گىياھلار، قۇشلارنىڭ يېقىملىق سايراشلىرى كىشىنى ئۆزىگە مەپتۇن قىلىدۇ. بۇ جاي قاراخانىيلار دەۋرىدىن تارتىپ ھازىرغىچە يازدا كىشىلەر سالقىنلايدىغان ئىستىراھەتگاھ، ساياھەتگاھ بولۇپ كەلمەكتە.

مەھمۇد قەشقەرى (تولۇق ئىسىم - فامىلىسى مەھمۇد بىننى ھۈسەيىن بىننى مۇھەممەد كاشىغەرى) تەخمىنەن مىلادىيە 1008 - يىلى قەشقەرگە قاراشلىق ئوپال يېزىسىنىڭ ئازىغ كەنتىدە دۇنياغا كەلگەن، ئۇ قاراخانىيلار دەۋرىدە ئۆتكەن ئاتاقلىق تىلشۇناس، تارىخشۇناس. مەھمۇد قەشقەرى ئۆمۈر بويى ئىلىم - مەرىپەت بىلەن شۇغۇللانغان. تۈركىي قەبىلە - قوۋملار باشاۋاتقان شەھەر ۋە يېزا - قىشلاقلاردا تەبىئىي تەكشۈرۈش ئېلىپ بېرىپ، تۈركىي قەبىلە - قوۋملارنىڭ تىلى ۋە ئۇنىڭ پەرقلىرى، كېلىپ چىقىش مەنبەلىرى، تارىخى، جۇغراپىيىلىك جايلىشىشى، مەدەنىيىتى ۋە تۇرمۇش ئۆرپ - ئادەتلىرى توغرىسىدا ماتېرىيال توپلىغان ۋە ئىلمىي تەتقىقات ئېلىپ بارغان. قاراخانىيلار خانلىقىنىڭ ئىچكى قىسمىدا مىلادىيە 1058 - يىلى يۈز بەرگەن ئوردا ئۆزگىرىشىدە، دادىسى ھۈسەيىن ئۆلتۈرۈلگەندىن كېيىن، مەھمۇد قەشقەرى يۇرت - ماكانىدىن ئايرىلىپ، ياقا يۇرتلاردا 14 يىلدىن كۆپرەك

سەرسانلىق تۇرمۇش كەچۈرگەن. مىلادىيە 1072 - يىلى
ئەرەب ئىسلام خەلىپىلىكىنىڭ پايتەختى باغدادقا بېرىپ،
شۇ يەردە «تۈركىي ئىللار دىۋانى» نى يېزىپ، مىلادىيە
1076 - يىلى پۈتتۈرگەن ۋە ئۇنى ئابباسىيلار خەلىپىسىنىڭ
27 - خەلىپىسى ئوبۇلقاسىم ئابدۇللا بىننى مۇھەممەد بىل
مۇقتەدى بىئەمرۇللاغا تەقدىم قىلغان.


تارىخىي مەنبەلەرگە ئاساسلانغاندا، مېھمۇد قەشقەرىنىڭ
مازىرى 12 - ئەسىردىن كېيىن كۆپ قېتىم رېمونت
قىلىنغان، بۇنىڭ ئىچىدە بىرقەدەر ئېنىقراقى ھىجرىيە
1245 - يىلى (مىلادىيە 1829 - يىلى) ۋە ھىجرىيە 1315 -
يىلى (مىلادىيە 1897 - يىلى) ئىككى قېتىم يەرلىك
كىشىلەر تەرىپىدىن مەبلەغ توپلاپ رېمونت قىلىنغان.

مەھمۇد قەشقەرىنىڭ مازىرى روزا مەرىكىسى،
تىلاۋەتخانا، ئېتىكاپخانا، مەسچىت ۋە قوش مۇنارلىق دەرۋازا
قاتارلىق بىر يۈرۈش ئۆي - ئىمارەتلەرنى ئۆز ئىچىگە
ئالدى. بۇ ئىمارەتلەر خىش - كېسەك، ياغاچ قۇرۇلمىلىق،
ۋاسا جۈپ، تۈز تورۇسلۇق بولۇپ، ئۇنىڭ لىم، جەگە،
پارامانلىرىغا خىلمۇخىل شەكىلدىكى نەقىشلەر ئويۇلغان،
روزا مەرىكىسىنىڭ ئالدى ۋە شىمالىي تەرەپتىكى تاملىرىغا
پەنجىرىلىك ياغاچ دېرىزە قويۇلغان، تۈنەكخانسى بىلەن
دەرۋازا زالى گۈمبەز تورۇسلۇق قىلىپ ياسالغان. ئومۇمەن
مازارنىڭ ياسىلىش شەكلى، ئىشلىتىلگەن ماتېرىياللىرى ۋە
نەقىش - بېزەكلىرى جەھەتتە ئۇيغۇر ئىسلام بىناكارلىق
سەنئىتىنىڭ ئالاھىدىلىكى گەۋدىلەنگەن. بىراق يېقىنقى
100 يىلدىن بۇيان ياخشى ئاسرا لمىغانلىقتىن، بولۇپمۇ
1985 - يىلىدىكى قاتتىق يەر تەۋرەش ئاپىتىدە ئېغىر
دەرىجىدە خارابلاشقانلىقتىن پەقەت قەبرى، دەرۋازىسىلا
ساقلىنىپ قالغان. قەبرىنىڭ سول تەرىپىدە ئەينى

زاماندىكى مەدرىسىنىڭ ئىزناسىمۇ ساقلىنىپ قالغان. ئېيتىلىشىچە، مەھمۇد قەشقەرى ئۆمرىنىڭ ئاخىرقى مەزگىلىدە، يەنى مىلادىيە 1080 - يىلى باغدادتىن يۇرتى ئوپالغا كېلىپ، بۇ يەردىكى مەدرىسىدە بىرقانچە يىل مۇدەررىسلىك قىلغان، مىلادىيە 1105 - يىلى 97 يېشىدا ئالەمدىن ئۆتكەن.

مەھمۇد قەشقەرى مازىرى نەچچە ئەسىردىن بېرى شىنجاڭدىكى مۇسۇلمانلار، بولۇپمۇ دىنىي ساھەدىكى زاتلار ۋە ئىلىم ئەھلىنىڭ ھۆرمىتىگە سازاۋەر بولۇپ كەلگەن، قەشقەردىكى بەنە بىر ئۇلۇغ مازار — بۈسۈپ خاس ھاجىپ مازىرىغا ئوخشاش «ئىلىمگە ھۆددە مازار» دەپ قارالغان. ئانا - ئانىلاردا مەكتەپتە ياخشى ئوقۇيالمىغان ياكى زېھنى تولۇق ئېچىلمىغان بالىلىرىنى بۇ يەرگە ئەكېلىپ تاۋاپ قىلدۇرۇش ئادىتى بولغان، تالىپلار ھەر قېتىملىق ئوقۇش پۈتتۈرۈش مۇراسىملىرىنى ياكى ئىلمىي سۆھبەتلىرىنى مۇشۇ يەردە ئېلىپ بېرىشقان.

مەھمۇد قەشقەرى مازىرى 1986 - يىلى ئەسلىدىكى ياسىلىش ئۇسلۇبىنى ساقلاپ قېلىش ئاساسىدا بەنە بىر قېتىم رېمونت قىلىنىپ ۋە قايتا ياسىلىپ ئەسلىگە كەلتۈرۈلدى ۋە يېڭى بىر تۈسكە كىردى، مەھمۇد قەشقەرى مازىرى 900 يىلدىن ئارتۇق تارىخقا ۋە ئۆزگىچە بىناكارلىق ھۈنەر - سەنئىتىگە ئىگە تارىخىي مەدەنىيەت يادىكارلىق ئورۇن بولۇپ، ئاپتونوم رايونلۇق خەلق ھۆكۈمىتى تەرىپىدىن 1983 - يىلى «ئاپتونوم رايون دەرىجىلىك نۇقتىلىق مۇھاپىزەت قىلىنىدىغان تارىخىي مەدەنىيەت يادىكارلىق ئورۇن» قىلىپ بېكىتىلگەن. ھازىر بۇ يەردە دۆلەت ئىچى ۋە سىرتىدىكى مېھمانلارنىڭ مۇھىم سەيلە - ساياھەت ئورنىغا ئايلاندى.



يۈسۈپ خاس ھاجىپ مازىرى

يۈسۈپ خاس ھاجىپ 11 - ئەسىرنىڭ باشلىرىدا ئۆتكەن مەشھۇر ئۇيغۇر شائىرى، ئۇلۇغ مۇتەپەككۈر، پەيلاسوپ، دۆلەت نەربابى بولۇپ، ئۇ تەخمىنەن 1018 - يىللىرى ئەتراپىدا قاراخانىيلارنىڭ بازلۇق ئاستانىسى (پايتەختى) بالاساغۇندا دۇنياغا كەلگەن. ياشلىق دەۋرىدە قاراخانىيلارنىڭ شەرقىي ئاستانىسى قەشقەردىكى خانلىق مەدرىسىدە ئىلىم تەھسىل قىلغان ۋە ئوردا ئىچىدە خىزمەت ئۆتىگەن، ئىلىم - مەرىپەت بىلەن شۇغۇللانغان. 1069 - 1070 - يىللىرىنىڭ ئالدى - كەينىدە، 13 مىڭ مىسراللىق بىباھا دىداكتىك داستان «قۇتادغۇ بىلىك» نى قەشقەردە يېزىپ چىققان ۋە ئۇنى قاراخانىيلار قاغانى ئوبۇل ھەسەن تابدۇلجى بۇغراخانغا تەقدىم قىلىپ، خاننىڭ ھۆرمىتىگە سازاۋەر بولغان ھەمدە «خاس ھاجىپ» لىققا تەيىنلەنگەن. يۈسۈپ خاس ھاجىپ مىلادىيە 1085 - يىلى 67 يېشىدا قەشقەردە ئالەمدىن ئۆتكەن. يۈسۈپ خاس ھاجىپنىڭ جەسىتى قەشقەر شەھىرىنىڭ

شەرقىي جەنۇبىغا يېقىن تۈمەن دەرياسىنىڭ بويىدىكى بارگاھ (دۆلەتباغ يېزىسى ئارىلانخان كەنتى) يېزىسىغا دەپنە قىلىنغان. تەخمىنەن 1120 - يىللىرى تۈمەن دەرياسىغا كەلگۈن كەلگەندە يۈسۈپ خاس ھاجىپنىڭ جەستى ئەسلىي قەبرىگاھىدىن كۆچۈرۈلۈپ، ھازىرقى پايناپ يېزىسىغا دەپنە قىلىنغان. كېيىن يەنە تۈمەن دەرياسىنىڭ كەلگۈن سۈيى تۈپەيلىدىن 16 - ئەسىرنىڭ ئوتتۇرىلىرىغا كەلگەندە سۇلتان ئابدۇرەشىدخان تەرىپىدىن ھازىرقى ئورنىغا يۆتكەپ كېلىنگەن ۋە بۇ قەبرىگاھنى ئالتۇنلۇق دەپ ئاتىغان. كىشىلەر يۈسۈپ خاس ھاجىپ ئالەمدىن ئۆتكەندىن تارتىپ ئۇنىڭغا بولغان چەكسىز ھۆرمەت، ئېتىقادى بىلەن مازىرىنى يوقلاپ، تاۋاپ قىلىپ كەلگەن. شەيخ، چارۋىچىلەر، جارىپكەشلەرنى قويۇپ قوغدىغان، بەر - زىمىنلىرىنى ۋە خىپە قىلغان. بولۇپمۇ بۇ مازار كىشىلەر تەرىپىدىن «ئىلىم بىرى»، «ئىلىمگە ھۆددىگەر مازار» دەپ قارىلىپ، تاۋام خەلقىنىڭ ئىلىمگە، ئۆلىمالارغا بولغان ھۆرمەت ئەنئەنىسىنى نامايان قىلىپ كەلگەن. ئازادلىقتىن بۇرۇن بۇ جاي شائىر، سەنئەتكار ۋە ئىلىم ئەھلىلىرىنىڭ كۆپرەك يىغىلىپ تاۋاپ قىلىدىغان، پائالىيەت ئېلىپ بارىدىغان سورۇنىغا ئايلانغان. بۇرۇنلاردا ئاتا - ئانىلار مەكتەپ ۋە مەدرىسىلەردە ياخشى ئوقۇيالمىغان، زېھنى ئوچۇق بولمىغان پەرزەنتلىرىنى بۇ يەرگە ئەكىلىپ تاۋاپ قىلدۇرۇپ، ئىلىمنىڭ ئۇلۇغلىقىنى تونۇتۇپ، خەتمىقۇرئان قىلدۇرىدىغان ئادەت بولغان.

يەكەن سەئىدىيە خانلىقىنىڭ سۇلتانى ئابدۇللاخان (مىلادىيە 1639 - 1668) ھىجرىيە 1074 - يىلى (مىلادىيە 1665 - يىلى) يۈسۈپ خاس ھاجىپنىڭ مازىرىنى بىر قېتىم ئىسلاھ قىلىپ، ئىلگىرىكى تۈز تۈرۈسلۈك ھالىتىنى گۈبەز شەكىلگە كەلتۈرگەن. قەبرىنىڭ ئالدىنى غەربكە

قارىتىپ، 8 مېتىر ئېگىزلىكتە پەشتاقلىق دەرۋازا ئورناتقان.

ھىجرىيە 1242 - يىلى (مىلادىيە 1828 - يىلى) قەشقەر ھاكىمى ئىسھاق ۋاڭ يۈسۈپ خاس ھاجىپ مازىرىنى (بەزى مەنبەلەردە يەكەن سەئىدىيە خانلىقىنىڭ سۇلتانى ئابدۇرەشىدخان دەۋرى (مىلادىيە 1533 - 1570) دە يۈسۈپ خاس ھاجىپنىڭ قەبرىگى ھىي ئالتۇنلۇققا يۆتكەلگەن دېيىلىدۇ) يەنە بىر قېتىم ئىسلاھ قىلغان، بۇ قېتىم قەبرىگى ھىي ۋە ئۈستىگە گۈمبەز، تۆت بۇرجىكىگە مۇنار چىقىرىلغان ۋە قەبرىنىڭ سىرتىغا سۈپەتلىك، رەڭلىك كاھىشلار بېيىشتۈرۈلگەن. يۈسۈپ خاس ھاجىپنىڭ مازىرى 1874 - يىلى بىر بەدۋىلەت دەۋرىدە كېڭەيتىلىپ، يەنە بىر قېتىم ئىسلاھ قىلىنغانلىقى مەلۇم. يۈسۈپ خاس ھاجىپنىڭ مازىرى تەخمىنەن 965 كۋادرات مېتىر يەرنى ئىگىلىگەندى. ساقلانغان سۈرەت، خەرىتە ۋە ماتېرىياللاردىن مەلۇم بولۇشىچە، مازارنىڭ تۆت ئەتراپى 3.8 مېتىر ئېگىزلىكتىكى پىششىق خىش نام بىلەن قورشالغان، چاسا شەكىللىك دەرۋازىسىنىڭ كەڭلىكى 4.2 مېتىر، ئېگىزلىكى 8 مېتىر، ئوڭ ۋە سول تەرەپلىرىدە راۋاق ۋە خىش بىلەن ياسالغان يۇمىلاق مۇنارلىرى بار، مازار قورۇسى ئىچىدە 160.6 كۋادرات مېتىر كېلىدىغان مەسچىت، شەيخلەر ياتىدىغان ھۇجرا ۋە توققۇز قەبرى بار بولۇپ، يۈسۈپ خاس ھاجىپنىڭ قەبرىسى چوڭ گۈمبەز ئىچىدە ئىكەن. قەبرىنىڭ تۆت تەرىپىنىڭ ھەرقايسىسىنىڭ ئۈزۈنلۈكى 8 مېتىر، گۈمبەز بۇرجىكى پىششىق خىشتىن ئەگمە قىلىپ ياسالغان بولۇپ، ئۇنىڭ ئۈستىدىكى مۇنارنىڭ ئېگىزلىكى 11 مېتىر كېلىدىكەن. گۈمبەزنىڭ شەرقىي تەرىپىدىكى تامنىڭ ئىككى بۇرجىكىدە 7.7 مېتىر ئېگىزلىكتە ئىككى مۇنار

بولۇپ، ئۇنىڭغا رەڭلىك كاھىش چاپلانغان. مازارنىڭ ئۇلىنىڭ سىرتىغا يېشىل كاھىش، گۈمبەز ئۈستىگە سۆسۈن رەڭلىك كاھىش يېپىشتۈرۈلغان. يىللارنىڭ ئۆتۈشى بىلەن يۈسۈپ خاس ھاجىپنىڭ قەبرىگەھى بۇزۇلۇشقا باشلىغان. شۇ ۋەجىدىن 1950 - يىللىرى شىنجاڭ ئۇيغۇر ئاپتونوم رايونلۇق مەدەنىيەت يادىكارلىقلىرىنى باشقۇرۇش كومىتېتى تەرىپىدىن تۈزۈلگەن «شىنجاڭ ئۇيغۇر ئاپتونوم رايونىدىكى قوغدىلىدىغان مەدەنىيەت يادىكارلىق ئورۇن، قەدىمكى قۇرۇلۇشلارنىڭ تارقىلىشى ۋە ئۇلارنىڭ تىزىملىكى» دە، خاتا ھالدا قەشقەر خەلق باغچىسىنىڭ شەرقىي جەنۇبىغا جايلاشقان قاراخانىيلارنىڭ خانى يۈسۈپ قادىرخان (1024—1032) نىڭ مازىرىنى يۈسۈپ خاس ھاجىپنىڭ مازىرى دەپ بېكىتكەن، بۇ خاتالىق يېقىنقى يىللاردا ئالاقىدار مۇتەخەسسسلەر ۋە ئالىملار تەرىپىدىن تۈزىتىلگەن.

يۈسۈپ خاس ھاجىپ مازىرى تەكشى يۈزى ئۈزۈنچاق چاسا شەكىلدە سېلىنغان بولۇپ، ئىككى قىسىمغا بۆلۈنگەن. شەرق تەرىپىگە يۈسۈپ خاس ھاجىپ قەبرىگەھى، غەربىي تەرىپىگە مەسچىت جايلاشقان. قەبرىگەھ خىش قۇرۇلمىلىق، گۈمبەز تورۇسلىق قىلىپ ياسالغان. ئالدى تىك يۈزى ھەر خىل نۇسخىدىكى نەقىشلىك كاھىشلار بىلەن زىننەتلەنگەن. تۆت بۇرجىكىگە يۇمىلاق مۇنار چىقىرىلغان بولۇپ، مازارنىڭ ئەتراپىدىكى چوڭ - كىچىك مۇنار ۋە گۈمبەزلىر ئۆزئارا قوشۇلۇپ پۈتۈن مازارغا ئالاھىدە نۇس بەرگەن. مەسچىت ئىچكىرى - تاشقىرى ئىككى بۆلەككە بۆلۈنگەن. خىش قۇرۇلمىلىق گۈمبەز تورۇسلىق ۋە ياغاچ قۇرۇلمىلىق، ۋاسا جۈپ تۈز تورۇسلىق ئىككى خىل ياساش ئۇسۇلى ئۆزئارا بىرلەشتۈرۈلگەن. مەسچىتنىڭ تۈۋرۈك، لىم، ھاراق، جەگىلىرىگە خىلمۇخىل نەقىش چىقىرىلغان. مېھراب،

تەكچىلىرى گەج ئويما نەقىشلەردە زىننەتلەنگەن.
مازارنىڭ بىناكارلىق قۇرۇلۇش ئۈسۈلۈبى كۆركەم،
رەڭلىك كاھىش، ياغاچ ئويما نەقىش ۋە گەج ئويما
نەقىشلىرى ئىنتايىن نەپىس بولۇپ، يەكەن سەئىدىيە
خانلىقى دەۋرىدىكى ئۇيغۇر بىناكارلىق ھۈنەر - سەئىتىنى
تەتقىق قىلىشتا ناھايىتى مۇھىم تارىخىي ماتېرىيال
قىممىتىگە ئىگە.

يۈسۈپ خاس ھاجىپ مازىرى 1956 - يىلى يەنە بىر
قېتىم ئومۇميۈزلۈك رېمونت قىلىنغان. مازار 1956 -
يىلىغىچە كۆپ قېتىم رېمونت قىلىنغان ياكى قايتا
كېڭەيتىپ ياسالغان بولسىمۇ، لېكىن ئەسلىدىكى ياسىلىش
ئۈسۈلۈبى ۋە نەقىش - بېزەكلىرى ئۆزگەرتىلمەي ساقلاپ
قىلىنغان.


دېمەك، يۈسۈپ خاس ھاجىپ مازىرىنىڭ نەچچە
ئەسىردىن بۇيان داۋاملىق رېمونت قىلىنىشى ۋە
يېڭىلىنىشى، جۈملىدىن تارىختا ئۆتكەن ئەدىبلەر،
شائىرلارنىڭ يۈسۈپ خاس ھاجىپنى سېغىنىش، ياد ئېتىش
يۈزىدىن قىسسە، شېئىرلارنى يېزىپ قالدۇرۇشى
كىشىلەرنىڭ ئۇنىڭغا بولغان ھۆرمىتىنى نامايان قىلىپ
بېرىدۇ. يۈسۈپ خاس ھاجىپنىڭ قەبرىگە ھى 1000 يىلدىن
بېرى قەشقەرنىڭ شەرقىي جەنۇبىدىكى پايناپ مەھەللىسىدە
قەد كۆتۈرۈپ تۇرغان بولسىمۇ، ئەپسۇسكى، «مەدەنىيەت
ئىنقىلابى»دىن ئىبارەت 10 يىللىق قالايمىقانچىلىق
مەزگىلىدە بۇزغۇنچىلىققا ئۇچراپ، 1972 - يىلى مازارنىڭ
ئۈستى قىسمى بۇزۇپ تۈزىلىۋېتىلگەن، پەقەت ئاستى قىسمى
ساقلىنىپ قالغان. كېيىن ئۇنىڭ ئورنىغا نەنتەرىيە يولى
باشلانغۇچ مەكتىپى، شەھەرلىك رادىئو ئۈزۈلۈك قاتارلىق
قۇرۇلۇشلار سېلىنىپ، مازارنىڭ ئىزىدىن ئەسەرمۇ

قالمىغان. يۈسۈپ خاس ھاجىپنىڭ مازىرى ئاپتونوم رايون دەرىجىلىك نۇقتىلىق مۇھاپىزەت قىلىنىدىغان مەدەنىيەت يادىكارلىق ئورۇن قىلىپ بېكىتىلگەندىن كېيىن، بۇ مازارنى ئەسلىگە كەلتۈرۈش ئۈچۈن، 1986 - يىلى ھۆكۈمەت 1 مىليون 500 مىڭ يۈەن ئاجرىتىپ مازارنى ئەسلىگە كەلتۈرۈش قۇرۇلىشىنى باشلاپ، 1989 - يىلى قۇرۇلۇشىنى غەلىبىلىك تاماملىغان، يۈسۈپ خاس ھاجىپنىڭ مازىرى ئەسلىگە كەلتۈرۈلگەن.

ئەسلىگە كەلتۈرۈلگەندىن كېيىنكى قەبرىگاھنىڭ ئومۇمىي كۆلىمى 1900 كۋادرات مېتىردىن ئارتۇق بولۇپ، قەبرىگاھ چوڭ دەرۋازا، مەسچىت، خاتىرە مۇنارىسى، كۆرگەزمە زالى ۋە كۈتۈپخانىدىن ئىبارەت بەش قىسىمدىن تەركىب تاپقان. مازارنىڭ شەرقىي تەرىپىگە قەبرىگاھ، غەربىي تەرىپىگە مەسچىت، شىمالىي تەرىپىگە چوڭ دەرۋازا ياسالغان. بۇ قۇرۇلۇش پۈتۈنلەي پىششىق خىش ۋە بېتون قۇرۇلمىلىق بولۇپ، قەبرىگاھنىڭ ئېگىلىگەن ئورنى 225 كۋادرات مېتىر كېلىدۇ. قەبرىگاھ، كايۋان، بەر ئاستى ئۆيى، گۈمبەز قاتارلىق ئۈچ قىسىمنى ئۆز ئىچىگە ئالىدۇ. كايۋان 22 كىچىك گۈمبەزلىك ئالدى ئوچۇق 22 ئىپغىز ئۆيىدىن تەركىب تاپقان. بۇ ئۆيلەر شىمالىي، جەنۇبىي، شەرقىي تەرەپتىن توققۇز مېتىر ئارىلىقتا ئاساسىي قەبرە ئۆيىدىن ئايرىلىپ تۇرىدۇ. ئالدى تەرەپتىن تۆتتىن سەككىز قەپزەكلىك مۇنار چىقىرىلغان. ئىككى ياندىكى پەشتاقلىق ئىككى ئىشىك ئاساسىي قەبرە ئۆيىگە تۇتىشىپ تۇرىدۇ. كايۋاننىڭ تۆت بۇرجىكىدە يەنە ئېگىزلىكى 9.4 مېتىر كېلىدىغان قەپزەكلىك تۆت مۇنارمۇ بار.

قەبرە ئۆيى تاشقىرىقى ۋە ئىچكىرىكى ئۆي دەپ ئىككىگە بۆلۈنگەن بولۇپ، ئۇنىڭ شەرقتىن غەربكە ئۇزۇنلۇقى 17.58

مېتىر كېلىدۇ. شىمالدىن جەنۇبقا كەڭلىكى 11.30 مېتىر كېلىدۇ. قەبرە ئۆيى غەربكە قارىتىپ ئېچىلغان. قەبرە ئۆيىگە ئىككى تەرىپىدە ئېگىزلىكى 16.40 مېتىر كېلىدىغان ئىككى قەبرىزە كلىك مۇنارسى بار دەرۋازا ئارقىلىق كىرگىلى بولىدۇ. يەنە قەبرە ئۆيىنىڭ ئۈستىگە چىققىلى بولىدىغان ئايانما پەلەمپەي ۋە كىچىك ئۆيلەر بار. ئىچكىرىكى ئۆي مەخسۇس قەبرە ئۆيى بولۇپ، گۈمبىزنىڭ ئېگىزلىكى 19.60 مېتىر، دىئامېتىرى توققۇز مېتىر، قەبرىگاھنىڭ سىرتى، ئاستى ئاق، ئۈستى كۆك گۈللۈك كاھىش بىلەن زىننەتلەنگەن، يۇمىلاق گۈمبەز بىلەن بېسىلغان ئىچكىرىكى ئۆيىنىڭ تۆت ئەتراپىدا چوڭ - كىچىك پەنجىرىلىك بىر نەچچە كۆزنەك ۋە روجەك بار. قەبرىگاھنىڭ ھەممە تەرىپى 20 خىل رەڭلىك گۈللۈك كاھىش بىلەن زىننەتلەنگەن. قەبرىگاھدا يەنە چوڭلۇقى 198.85 كۋادرات مېتىر كېلىدىغان بېتون بىلەن قوپۇرۇلغان بەر ئاستى ئۆيى بار. چوڭ - كىچىكىلىكى ھەر خىل بولغان بەش خانىدىن تەركىب تاپقان بۇ ئۆي ۋە بۇ ئۆيلەرنى بىر - بىرىگە تۇتاشتۇرىدىغان ئايانما كارىدور قەبرە ئۆيىنى نەملىكتىن ساقلاشتا مۇئەييەن قوغداش رولىغا ئىگە. قەبرە ئۆيىنىڭ تۆت بۇرجىكىگە مۇنار ياسالغان. يۈسۈپ خاس ھاجىپ مازىرىنىڭ تەقلىدى ئەسلىگە كەلتۈرۈلگەن بۇ قەبرىگاھى ئۇيغۇر مىللىي بىناكارلىق ئۇسلۇبى بىلەن زامانىۋى بىناكارلىق قۇرۇلۇش تېخنىكىسى ئۆزئارا بىرلەشتۈرۈلۈپ بىنا قىلىنغان ئۆزگىچە ئالاھىدىلىككە ئىگە بىر بىناكارلىق ئۈلگىسى بولۇپ، ئۆزىنىڭ كۆركەملىكى، ھەيۋەتلىكى، پۇختا - مەزمۇنلۇقى بىلەن مەملىكەت ئىچى ۋە خەلقئارادىكى زىيارەتچى، ساياھەتچى ۋە تاۋاپچىلارنىڭ دىققەت - ئېتىبارىنى ئۆزىگە جەلپ قىلماقتا.



ئاپاق خوجا مازىرى

ئاپاق خوجا مازىرى — شىنجاڭدىكى ئىسلام دىنى ئاق تاقىيەچىلەر (ئاق تاغلىقلار) مەزھىپىنىڭ قەشقەردىكى مەشھۇر پېشۋاسى ئاپاق خوجا ۋە ئۇنىڭ جەمەتىنىڭ قەبرىگاھى بولۇپ، «ھەزرىت» دەپمۇ ئاتىلىدۇ. يېقىنقى زاماندا ئاساسسىز تارقالغان رىۋايەت بويىچە ئاپاق خوجىنىڭ قىز نەۋرىسى، چىڭ سۇلالىسى چيەنلۇڭ پادىشاھىنىڭ خانىشى «ئىپارخان» نىڭ جەستى بېيجىڭدىن بۇ يەرگە يۆتكەپ كېلىنىپ قويۇلغان دەپ قارىلىپ، بەزىلەر بۇ مازارنى «ئىپارخان مازىرى» دەپمۇ ئاتايدىغانىدى. ئاپاق خوجا مازىرى قەشقەر شەھىرىنىڭ شەرقىي شىمالىدىن تەخمىنەن 5 كىلومېتىر يىراقلىقتىكى نەزەرباغ يېزىسى ھەزرىت (قورغان) كەنتىگە جايلاشقان. بۇ مازار دەسلەپ 1640 - يىلى

بەرىپا قىلىنغان. ئاپاق خوجىنىڭ دادىسى خوجا مۇھەممەد يۈسۈپ ھىجرىيە 1060 - يىلى (مىلادىيە 1650 - يىلى) قازا قىلغاندىن كېيىن مۇشۇ بەرگە دەپنە قىلىنغان. كېيىن قارا تاغلىقلار مەزھىپى (خوجا ئىسھاق ۋەلى تەرەپدارلىرى) تەرىپىدىن ئوت قويۇپ كۆيدۈرۈۋېتىلگەن. مىلادىيە 1679 - يىلى سوپىلارنىڭ پىرى، ئاق تاغلىقلار مەزھىپىنىڭ باشچىسى ئاپاق خوجا جۇڭغارلارنىڭ ياردىمىگە تايىنىپ يەكەن سەئىدىيەلەر خانلىقىدىن ھوقۇق تارتىۋالغاندىن كېيىن مازارنى قايتا كېڭەيتىپ ياساتقان. مازارنىڭ غەربىي تەرىپىگە بىر ئېتىكاپخانا ۋە مەسچىت، غەربىي جەنۇب تەرىپىگە دەرۋازا ۋە خانىقا سالدۇرغان. ھىجرىيە 1104 - يىلى (مىلادىيە 1692 - يىلى) بۇ مازارنى ئاپاق خوجىنىڭ ئوغلى بەھيا نەچچە تۈمەن سەر تەڭگە خەجلىپ قايتىدىن كېڭەيتىپ ياساتقان. ھىجرىيە 1105 - يىلى (مىلادىيە 1693 - يىلى، بەزى مەنبەلەردە 1695 - يىلى دېيىلىدۇ) ئاپاق خوجا رەقىبلىرى تەرىپىدىن زەھەرلىنىپ ئۆلتۈرۈلۈپ مۇشۇ جايغا دەپنە قىلىنغان. شۇنىڭدىن تارتىپ «ئاپاق خوجا مازىرى» دەپ ئاتالغان.

ئاپاق خوجىنىڭ ئەسلىي ئىسمى ھىدايەتۇللا بولۇپ، ئۇنىڭ دادىسى ھاجى مۇھەممەد يۈسۈپ خوجا (مەخدۇم ئەزەمنىڭ نەۋرىسى) ئىدى. ئاپاق خوجا 1633 - يىلى دادىسىنىڭ قەشقەردىكى ئىشانلىق ئىمتىيازغا ۋارىسلىق قىلغان. 1679 - يىلى جۇڭغار ئاقسۆڭەكلىرى بىلەن تىل بىرىكتۈرۈپ، ئۇلارنىڭ ياردىمى بىلەن يەكەن سەئىدىيە خانلىقىنى ئاغدۇرۇپ تاشلاپ، ئۆزى قورچاق خان بولۇۋالغان، ئوغلى بەھيا خوجىنى قەشقەرنىڭ باش ۋالىيسى قىلىپ بېكىتكەن. مازار شۇنىڭدىن تارتىپ 1874 - يىلىغىچە كۆپ قېتىم رېمونت قىلىنغان ۋە

كېڭەيتىلگەن. ئاپاق خوجا مازىرىنىڭ كۆلىمى توغرىسىدا مىرزا شاھ مەھمۇد جۇراس (17) - ئەسىرنىڭ 20 - يىللىرى تۇغۇلۇپ، شۇ ئەسىرنىڭ ئاخىرى ۋاپات بولغان) نىڭ 1676 - يىلى يازغان «تەۋارىخ» ناملىق ئەسىرىدە، ئاپاق خوجا مازىرىغا ۋەخپە قىلىنغان بەر كۆلىمى 43470 مو، تۈگمەن 48، قورۇق 15، يەنە دۇكان ۋە باغ قاتارلىقلار بار دەپ مەلۇمات بېرىلگەن. ئاپاق خوجا مازىرىنىڭ ھازىر ئىگىلىگەن بەر كۆلىمى 200 مو (بەزى مەنبەلەردە 300 مو) دىن كۆپرەك بولۇپ، ئەتراپىدىكى كەڭ كەتكەن قەبرىستانلىق، مازار ئالدىدىكى كانتا جامە مەسچىتى، خانىقا، مەدرىسە، كۈتۈشخانا، ئېتىكاپخانا، كۆل ۋە كۆل بويىدىكى سەيلىگاھ مەيدانى قاتارلىق قۇرۇلۇشلارنى ئۆز ئىچىگە ئالىدۇ. «شىنجاڭ ئىسلام تارىخى» ناملىق كىتابتا قەيت قىلىنىشىچە، چىڭ سۇلالىسى شىنجاڭنى بىرلىككە كەلتۈرگەندىن كېيىن، 1795 - يىلى چيەنلۇڭ خان پەرمان چۈشۈرۈپ بۇ مازارنى قوغدىغان، دۆلەت خەزىنىسىدىن پۇل ئاجرىتىپ رېمونت قىلدۇرغان ۋە كېڭەيتىپ ياساتقان، شۇنداقلا خەت ناختىسى تەقدىم قىلغان. جياچىڭ سەلتەنىتىنىڭ 16 - يىلى (مىلادىيە 1811 - يىلى) تۇردىنىڭ خوتۇنى سۇدەيشاڭ (دىلشات خېنىم) پۇل چىقىرىپ مازارنى كېڭەيتىپ ياساتقان. سۇدەيشاڭ مانجۇ ئىدى. ئېرى (تۇردى) كېسەل بىلەن ۋاپات بولغاندىن كېيىن، چىڭ سۇلالىسى ئوردىسىنىڭ بۇيرۇقىغا بىنائەن، ئېرىنىڭ جەستىنى قەشقەرگە ئېلىپ كېلىپ بەرلىكتە قويۇپ بەش يىلغىچە قەبرىسىنى باققان ھەم ئىسلام دىنىغا بەيئەت قىلىپ، پۇل چىقىرىپ بۇ مازارنى تۆت چاسا قىلىپ قايتا ياساتقان. بۇ ھەقتە كۆلىپىشىدىكى دەرۋازا پەشتىقىغا ئويۇلغان 6 كۆپلەپ پارسچە مەسنى ۋىنىڭ 3 - كۆپلەپتىدا

مەزكۇر مازارنىڭ ھىجرىيە 1226 - يىلى (مىلادىيە 1811 - يىلى) 3 - قېتىم قايتا باسقىلىغانلىقى بايان قىلىنغان، بۇنى ياساتقۇچى دىلشات ئىسىملىك بىر مەلىكە ئىكەنلىكى مەسنەۋىنىڭ 2 - كۆپلىتىمىدا زىكىرى قىلىنغان. بىراق، بۇ ئىسپاتلانمىغان. تارىخىي مەنبەلەرگە قارىغاندا، ئاپاق خوجا مازىرى 1811 - يىلى ۋە 1874 - يىللىرى كېڭەيتىلىپ قۇرۇلغاندىن تارتىپ 1948 - يىلىغىچە 70 نەچچە يىل مۇكەممەل تۇرغان. 1948 - يىلىدىكى پەرتەۋرەش ئاپىتىدە گۈمبەزنىڭ ئۈستى تەرىپى چۈشۈپ كەتكەن. بۇ گۈمبەز 1956 - يىلى ئەسلىدىكى شەكلى بويىچە قايتا ئومۇميۈزلۈك رېمونت قىلىنغان. 1972 - يىلى ئېگىز (كىچىك) مەسچىت رېمونت قىلىنغان. 1982 - يىلى چىوڭ دەرۋازىنى مۇستەھكەملىگەن. ئاپاق خوجا مازىرى گەرچە كۆپ قېتىم رېمونت قىلىنغان ياكى قايتا سېلىنغان بولسىمۇ، لېكىن ياسىلىش شەكلىدە ئانچە چوڭ ئۆزگىرىش بولمىغان.

ئاپاق خوجا مازىرىدا چوڭ دەرۋازا، ئېگىز (كىچىك) مەسچىت، چوڭقۇر (ئويمان) مەسچىت، خانىقا، مەدرىسە، گۈمبەز قاتارلىق تۆت يۈرۈش قۇرۇلۇش ئۆزئارا قوشۇلۇپ بىر يۈرۈش ئىمارەتلەر توپىنى تەشكىل قىلغان. چوڭ دەرۋازىسى مازارنىڭ جەنۇبىي تەرىپىگە جايلاشقان بولۇپ، ئېگىز، مۇستەھكەم ياسالغان ۋە رەڭدار كاھىش بىلەن زىننەتلەنگەن. ئېگىز (كىچىك) مەسچىت دەرۋازىنىڭ غەربىي تەرىپىدىكى ئېگىز سۇپا ئۈستىگە جايلاشقان بولۇپ، كۆركەم ھەم پۇختا ياسالغان. تۈۋرۈك شەرىپىسى ۋە ھەر خىل نەقىش، ئويمانلار، ھاراق، لىم، جەگىلەردىكى سىزما نەقىش، گۈل، ھەر خىل مەنزىرىلەر، گەج ئويمان نەقىش، گۈللۈك خىش ۋە خىش ئويمانلار، دېرىزىلىرىدىكى ياغاچ پەنجىرىلەر بىر - بىرىدىن نەپىس، كۆركەم ئىشلەنگەن.

مەسچىتىنىڭ زالىمۇ ئازادە ئورۇنلاشتۇرۇلۇپ، چىرايلىق بېزەلگەن. مەسچىتىنىڭ ئىككى تەرىپىدىكى ئىسپىچىكە، ئېگىز مۇنار ناھايىتى كۆركەم ۋە نەپىس ياسالغان بولۇپ، چوڭ دەرۋازىنىڭ ئېگىز پەشتىقى ۋە ئېگىز سۇۋادان نېرەكلەر بىلەن ياپېشىملىققا ئورالغان «شەرىپەت كۆل» ئۆزئارا قوشۇلۇپ پۈتۈن مازارغا ھۆسن قوشىدۇ. بۇ مەسچىتتە كۆپىنچە جۈمە، ھېيت نامازلىرى ئوقۇلىدۇ. بىر قېتىمدا 10 مىڭ ئادەم ناماز ئوقۇيالايدۇ. مەسچىت ئالدىدا 40 مېتىر ئۇزۇنلۇقتىكى پېشايۋان بار. ئاپئاق خوجا قەبرىگاھى مازاردىكى ئىمارەتلەر ئىچىدە ئاساسلىق ئىمارەت بولۇپ، ئۇزۇن تۆت چاسا شەكىلدە، خىش قۇرۇلمىلىق، گۈمبەز تورۇسلىق قىلىپ سېلىنغان، جەنۇب تەرىپىگە پەشتاقلىق ئىشىك ئېچىلغان، ئۈچ تەرىپىگە پەنجىرىلىك قوش دېرىزە ئورنىتىلغان، تۆت بۇرجىكىگە يۇمىلاق مۇنار چىقىرىلغان، غەربىي شىمال بۇرجىكىگە سىرتىدىن چىقىدىغان ئايانما پەلەمپەي، قالغان ئۈچ بۇرجىكىگە ئىچىدىن چىقىدىغان ئايانما پەلەمپەي ياسالغان. قەبرىگاھ گۈمبىزىنىڭ ئېگىزلىكى 26.5 مېتىر، دىئامېتىرى 17 مېتىر بولۇپ، تۆت چوڭ ئەگمە تۈۋرۈك بىلەن نۇرغۇزۇلغان، چوڭ ئەگمىنىڭ ئارىلىقىغا تۆت كىچىك ئەگمە چىقىرىلغان، جەمئىي سەككىز ئەگمە ئارقىلىق يۇمىلاق شەكىلگە كەلتۈرۈلگەن ۋە ئۇنىڭ ئۈستىگە گۈمبەز ئەگمىسى قوپۇرۇلغان، تۆت تەرىپىگە ئىككىنچى قەۋەتتىن سىرتقا قارىتىپ دېرىزە ئېچىلغان ۋە ھەر خىل نۇسخىدىكى ياغاچ پەنجىرىلەر ئورنىتىلغان. مازارنىڭ (قەبرىگاھنىڭ) تاشقى تەرىپى كۆك، يېشىل، توق سېرىق ۋە ئاق رەڭلىك نەقىشلىك كاھىشلار بىلەن بېزەلگەن. گۈمبەزنىڭ ئۈستىگە يېشىل كاھىش چاپلانغان، كاھىشلارنىڭ نەقىش نۇسخىسىلا 70 خىلدىن ئاشىدۇ.


قەبرىگاھ ئىچى كەڭ، ئازادە بولۇپ، ئوتتۇرىسىدىكى ئېگىز سۇپىغا چوڭ - كىچىك قەبرىلەر رەت - رەت ئورۇنلاشتۇرۇلغان. مەخدۇم ئەزەمنىڭ نەۋرىسى مۇھەممەد يۈسۈپ خوجا بىلەن ئاپاق خوجىنىڭ قەبرىسى قاپ ئوتتۇرىغا جايلاشقان ھەم باشقا قەبرىلەردىن چوڭ. ئۇنىڭ ئەتراپىدىكىلىرى ئاپاق خوجا ئۇرۇق - ئەۋلادلىرىنىڭ قەبرىلىرى بولۇپ، جەمئىي 57 قەبرىە. قەبرىلەرنىڭ ئۈستى رەڭلىك كاھىشلار بىلەن بېزىلىپ، ئۈستىگە يىپەك يوپۇقلار بېپىلىغان. گۈمبەز ئەتراپىدىكى ئار، ئۇزۇن كارىدور ۋە چوڭ - كىچىك ئەگمىلەر ئۆزئارا قوشۇلۇپ، قەبرىگاھنىڭ ئىچى ھەيۋەتلىك ۋە سۈرلۈك تۈس ئالغان. ئۇزۇن تۆت مۇنار، بىر ئەگمە ۋە بېرىم ئاي شەكىللىك بەلگىنى ئۆز ئىچىگە ئالغان نەقىشلىك گۈمبەز بىناكارلىق جەھەتتىكى گۈزەللىكى، مەزمۇتلۇقى بىلەن ئۇيغۇر بىناكارلىق ھۈنەر - سەنئىتىنىڭ ئالاھىدىلىكىنى نامايان قىلىپ تۇرىدۇ. ئېتىكاپخانا زالى تۆت چاسا، گۈمبەز تورۇسلۇق ياسالغان بولۇپ، ئېگىزلىكى 20 مېتىر، دىئامېتىرى 11.6 مېتىر كېلىدۇ. تۆت قەۋەت ئۇچلۇق ئەگمە تەكچە چىقىرىش ئارقىلىق يۇمىلاق شەكىلگە كەلتۈرۈلگەن ۋە ئۇنىڭ ئۈستىگە گۈمبەز قوندۇرۇلغان. گۈمبەز سىرتىغا يېشىل كاھىش ئورنىتىلغان. كايۋان ياغاچ تۈۋرۈك ۋە لىمىلار بىلەن ۋاسا جۈپ تۈز تورۇسلۇق قىلىپ ياسالغان. تۈۋرۈك لىمىلىرىغا نەقىش ئويۇلغان. ئالدى تەرىپى ياغاچ ۋادەك بىلەن دائىرىگە ئېلىنغان بولۇپ، بىناكارلىق ھۈنەر - سەنئىتى جەھەتتە ئۆزىگە خاس دەۋر ئالاھىدىلىكىگە ئىگە. چوڭ مەسچىت ئازادە ۋە كۆركەم ياسالغان. ئالدى تەرىپى 70 تال ياغاچ تۈۋرۈك بىلەن ۋاسا جۈپ تۈز تورۇسلۇق قىلىپ بېپىلىغان پېشايۋان، ئارقىسى ۋە ئىككى يان تەرىپى بىر - بىرىگە تۇتاشتۇرۇپ ياسالغان گۈمبەز

تورۇسلۇق زالدىن تەركىب تاپقان. تۇۋرۇك ۋە لىملىرىغا نەقىش ئويۇلغان ۋە گۈل نۇسخىلىرى سىزىلغان. كىشىلەر مازارنىڭ ئەتراپىغا باغ ياساپ، كۆل كولاپ، دەل - دەرەخلەرنى ئۆستۈرۈپ، ئېكولوگىيىلىك مۇھىت تەڭپۇڭلۇقىنى ساقلاپ كەلگەن. ئاپاق خوجا مازىرى تىپىك ئىسلام بىناكارلىق ھۈنەر - سەنئىتى بويىچە ئىنتايىن نەپىس ياسالغان بولغاچقا، ئۇ ئۇيغۇرلارنىڭ تاۋاپ قىلىدىغان ئورنى بولۇپلا قالماستىن، بەلكى جۇڭگو ۋە چەت ئەل ساياھەتچىلىرىنىمۇ جەلپ قىلىپ كەلمەكتە.

ئاپاق خوجا مازىرىنىڭ ئاپتونوم رايون تەۋەسىدىكى تەسىرىمۇ بىرقەدەر چوڭ. بۇرۇن ئاپاق خوجا مازىرى تاۋاپى ۋە بۇ مازاردا ھەر يىللىق تاۋاپ مەزگىلىدە ئۆتكۈزۈلىدىغان كەڭ كۆلەملىك «ھەزرەت» سەيلىسى قەشقەر ئۇيغۇرلىرىنىڭ دىنىي ۋە مەنىۋى تۇرمۇشىدا مۇھىم ئورۇن تۇتقان. سەيلى ھەر يىلى ئۈجمە پىششىقا يېقىن باشلىنىپ، ئۆرۈك پىشقانغا قەدەر داۋاملىشاتتى. سەيلىگە قەشقەردىن باشقا، جەنۇبىي شىنجاڭنىڭ، ئاتۇش، بەكەن، خوتەن قاتارلىق باشقا پۇرتلىرىدىنمۇ بوۋاي - موماي، قىز - بىگىتلەر ئۇزاق يوللارنى ھارۋا، ئات، ئېشەكلىك بېسىپ، ھەتتا پىيادە مېڭىپ كېلىشەتتى. «ھەزرەت» سەيلىسى كۆپىنچە جۈمە كۈنى مازارنىڭ ئىچىدە ۋە سىرتىدا ئېلىپ بېرىلاتتى. مازار دائىرىسىنىڭ ئىچىدىكىسى ئىچكى سەيلىگاھ، مازارنىڭ سىرتىدىكىسى ئاشقى سەيلىگاھ دەپ ئاتىلاتتى. ئىچكى سەيلىگاھ ئاشقى سەيلىگاھتىن چوڭ بىر دەرۋازا ئارقىلىق ئايرىلىپ تۇراتتى. سەيلى مەزگىلىدە كوچىلار ئاۋات رەستىگە ئايلىناتتى، نەغمە - ناۋا قىلىناتتى، سازەندىلەر ئۇيغۇر مۇقاملىرىنى ئورۇندايتتى. قىسقىسى، «ھەزرەت» سەيلىسى جەنۇبىي شىنجاڭ بويىچە بىر قېتىملىق پەرمەنكە رولىنى

ئوپنايتتى. ئۇقەشقەردىن ئىبارەت بۇقەدىمكى بۇرتتىكى مولچىلىق ۋە باياشاتلىقنى نامايان قىلىپلا قالماي، بەلكى ئۇيغۇرلارنىڭ ئويۇن - تاماشىغا ئامراق، سەنئەتخۇمار، كۆڭۈل ئازادلىكىگە ھېرىسمەن خەلق ئىكەنلىكىنى نامايان قىلىدىغان ئەنئەنىۋى كۆڭۈل ئېچىش شەكىللىرىنىڭ بىرى بولۇپ كەلگەندى.

ئاپاق خوجا مازىرى ئاپتونوم رايون بويىچە كۆلىمى چوڭ ۋە ھازىرغىچە نىسبەتەن ياخشى ساقلانغان قەدىمكى مازار بولۇپ، 1957 - يىلى ئاپتونوم رايونلۇق خەلق ھۆكۈمىتى تەرىپىدىن «ئاپتونوم رايون بويىچە نۇقتىلىق مۇھاپىزەت قىلىنىدىغان تارىخىي مەدەنىيەت يادىكارلىق ئورۇن» قىلىپ بېكىتىلگەن. 1988 - يىلى گوۋۇيۈەن تەرىپىدىن «دۆلەت دەرىجىلىك نۇقتىلىق قوغدىلىدىغان مەدەنىيەت يادىكارلىق ئورۇن» قىلىپ بېكىتىلگەن.





يۈسۈپ قادىرخان مازىرى


ئۇيغۇر مازار شەكىللىرىدىن كۆرۈنۈش

يۈسۈپ قادىرخان قاراخانىيلار خانلىقىنىڭ 8 - ئەۋلاد خانى (مىلادىيە 1026—1032 - يىللىرى تەختتە ئولتۇرغان) بولۇپ، ئۇ قاراخانىيلارنىڭ زېمىنىنى كېڭەيتىش ۋە ئۇدۇن (خوتەن) خانلىقىنى بويسۇندۇرۇپ ئىسلام دىنى مەۋقەسىنى مۇستەھكەملەش قاتارلىق جەھەتلەردە ئالاھىدە رول ئوينىغان مەشھۇر خانلارنىڭ بىرى. چاغاتايچە قوليازما ھۆججەتلەردىن بىرى «تۆت ئىمام تەزكىرىسى» دە قەيت قىلىنىشىچە، يۈسۈپ قادىرخان ئۇدۇن بۇددىستلىرىنىڭ ئىسيانىنى باستۇرغان، 1006 - يىلى ئۇدۇننى ئىشغال قىلىپ، ئۇنى قاراخانىيلارنىڭ تەۋەلىك زېمىنىغا ئايلاندۇرغانىكەن.

يۈسۈپ قادىرخان ھاياتىدا ئۇدۇندا قورال كۈچىگە تايىنىپ ئىسلام دىنىنى تارقىتىش ۋە ئۇدۇنغا خان بولۇش، ئىسلام دىنىدىن يېنىۋالغان قەشقەر، يەكەن قاتارلىق جايلاردىكى بۇددىستلارنى قايتىدىن ئىسلام دىنىغا بەيئەت قىلدۇرۇش، سۇلتان مەھمۇد غەزنىي بىلەن بىتئىم تۈزۈش، قاراقتانلار بىلەن جەڭ قىلىش قاتارلىق پائالىيەتلىرىدە كۆرسەتكەن خىزمىتى ئۈچۈن ئەينى زاماندىكى باغداد

خەلىپىلىكى تەرىپىدىن «مەلىك ئەل مەشرىق» (شەرقنىڭ خانى) دېگەن ئۇنۋانغا ئېرىشكەن. بەزى مەنبەلەرگە قارىغاندا، يۈسۈپ قادىرخان ھىجرىيە 424 - يىلى (مىلادىيە 1032 - يىلى) قەشقەردە ۋاپات بولغان ۋە قەشقەر شەھىرىدىكى قۇم دەرۋازىنىڭ غەربىي قىسمىدىكى «گۆرىستان بويى» دېگەن جايغا دەپنە قىلىنغان. يۈسۈپ قادىرخاننىڭ بۇ مازىرى مەقبەرە ۋە تىلاۋەتخانا قاتارلىق قۇرۇلۇشلاردىن تەركىب تاپقان. مەقبەرە پىششىق خىشتىن قوپۇرۇلغان، ئاستى چاسا، ئۈستى يۇمىلاق شەكىلدە. مەقبەرىنىڭ ئاستى پېشىل، ئاق گۈللۈك كاھىش بىلەن بېزەلگەن بولۇپ، ئۈستى تەرىپىدىن ئەگمىگىچە بىنەپشە رەڭ كاھىش ئىشلىتىلگەن. تىلاۋەتخانا خىش ۋە ياغاچ قۇرۇلمىلىق بولۇپ، ئىچكى ۋە تاشقى دەپ ئىككىگە بۆلۈنگەن. تاشقى تىلاۋەتخانا تۈز تورۇسلىق، ئىچكى تىلاۋەتخانا گۈمبەز تورۇسلىق ياسالغان. مازارنىڭ دەرۋازىسى بىلەن مەقبەرىنىڭ ئىككى تەرىپى، شۇنىڭدەك ھويلىنىڭ تۆت بۇلۇڭى قاتارلىق جايلاردا جەمئىي 10 دىن كۆپرەك يۇمىلاق پەشتاق بار ئىدى. ئومۇمەن، پۈتكۈل قۇرۇلۇش قويۇق ئىسلام بىناكارلىق ئۇسلۇبىغا ئىگە بولغان.

يۈسۈپ قادىرخان مازىرى 1032 - يىلى بىنا قىلىنغان ئەڭ قەدىمىي مازار بولسىمۇ، ئۇزاق يىللاردىن بېرى مۇھاپىزەت قىلىنىمىغاچقا، ھازىر ئۇنىڭ ئەسلى ھالىتىنى كۆرۈش مۇمكىن ئەمەس.



ئارسلانخان مازىرى

ئارسلانخان مازىرى قەشقەر شەھىرىنىڭ شەرقىي جەنۇبىغا 2.5 كىلومېتىر كېلىدىغان تۈمەن دەرياسىنىڭ شەرقىي قىرغاق بويىدىكى «دۆلەتباغ» بېزىسى ئارسلانخان كەنتىگە جايلاشقان. بۇ مازار مىلادىيە 998 - يىلى بىنا قىلىنغان بولۇپ، ئىيتىشلارغا قارىغاندا، بۇ يەرگە قاراخانىيلارنىڭ مەشھۇر خانى ئەبۇل ھەسەن ئەلى بىننى مۇسا سۇلايمان ئارسلانخان (مىلادىيە 978 — 998 - يىللىرى) نىڭ جەسىتىنىڭ باش قىسمى دەپنە قىلىنغان. بۇ مازارنى يەرلىك كىشىلەر «ئارسلانخېنىم» مازىرى دەپمۇ ئاتايدۇ. ئەلى ئارسلانخاننىڭ تېنىنىڭ ئوردامغا، بېشىنىڭ قەشقەر دۆلەتباغقا دەپنە قىلىنىشىدا تۆۋەندىكىدەك رىۋايەت تارقالغان: «سەئىد ئەلى ئارسلانخاننىڭ بېشى تېنىدىن جۇدا بولغاندىن كېيىن ئارغىماق ۋە قورال - ياراغقا خىتاب قىپتۇ. سەئىد ئەلى ئارسلانخاننىڭ ئېتى باشتىن چىققان ئاۋازى ئاڭلاپ دەرھال باشنىڭ قېشىغا يېتىپ كەپتۇ ۋە تىزلىنىپ يېتىپتۇ. قورال - ياراغلارمۇ ئاۋازى ئاڭلاپ ئېگەرگە غانجۇغىلىنىپتۇ. سەئىد ئەلى ئارسلانخاننىڭ بېشى ئاغزىدا قىلىچ چىشلەكلىك بېتى ئېگەر ئۈستىگە قونۇپتۇ.

ئات باشنى ئېلىپ كۇپپارلار ئىچىگە ئوقتەك ئېتىلىپ كىرىپتۇ. سەئىد ئەلى ئارىسلانخاننىڭ بېشى ئاغزىدىكى قىلىچ بىلەن 500 كۇپپارنى جەھەننەمگە يوللاپتۇ، ئاخىردا ئاسمانغا ئۇچۇپ چىقىپ كۆزدىن غايىب بوپتۇ.

سەئىد ئەلى ئارىسلانخاننىڭ بالا - چاقا، ئۇرۇق - تۇغقانلىرى ئۇنىڭ شېھىت بولغانلىقىنى ئاڭلاپ نەق مەيدانغا ھازىر بوپتۇ. قارىسا، باش يوق تۇرغۇدەك. ئۇلار ۋە ئوردا ئەمەلدارلىرى، لەشكەرلەر باشنى بىرنەچچە كۈن ئىزدەپتۇ. ئىزدەپ بارمىغان يېرى قالماپتۇ، ئەمما ھېچ يەردىن تاپالماپتۇ. كۈنلەرنىڭ بىر كۈنى سەئىد ئەلى ئارىسلانخاننىڭ ئانىسى نۇرئەلانۇرخان كېچىسى ئىبادەت قىلىپ ئولتۇرۇپ، كۆزى ئۇيقۇغا كېتىپ چۈش كۆرۈپتۇ. چۈشىدە ئوغلنىڭ نەدىلىكى ئايان بوپتۇ. ئەتىسى بېشارەتكە ئاساسەن باشنى ئىزدەپ مەككە مۇكەررەمگە بول ئاپتۇ، مېڭىپتۇ، مېڭىپتۇ، ماڭغاندىمۇ كۆپ مېڭىپتۇ. ئۈچ ئاي بولدى دېگەندە مەككە مۇكەررەمگە ئاران بېتىپ بېرىپتۇ. بىر كۈنى پەيغەمبەر ئەلەيھىسسالامنىڭ رەۋزەسىنى ئاۋاپ قىلىپ ئولتۇرسا، غايىبىتىن: «بۈگۈن 40 كۈن بولدى. بۇ تام قەيەردە بولسا، ئوغلنىڭ مۇبارەك بېشى شۇ يەردە بولىدۇ» دېگەن ئاۋاز ئاڭلىنىپتۇ. نۇرئەلانۇرخان قەشقەرگە قايتىپ كەپتۇ. قەشقەرنىڭ ھەممە سەھرا - قشلاقلىرىنى ئىزدەپ، ئاخىر غايىب بولغان چىنار تۇۋرۇكلۇك ئۈچ تامنى قەشقەر شەھىرىنىڭ دۆلەتباغ يېزىسىدىن تېپىپتۇ، ھەزرىتى سەئىد ئەلى ئارىسلانخاننىڭ بېشى راست شۇ يەردە دەپ ئەقىدە باغلاپ قەبرە باستىپتۇ، مەسچىت سالدۇرۇپتۇ. ھەزرىتى سەئىد ئەلى ئارىسلانخان روھىغا ئاناپ نەچچە مىڭ قوي، كالا سويۇدۇرۇپ قەشقەر خەلقىگە نەزىر بېرىپ، خەتىمقۇرئان ئوقۇتۇپ، ساۋاپىنى شېھىتلەر ئەرۋاھىغا ئاناپتۇ.

ناسىر خوجا باشلىق 25 كىشىنى مازار شەيخلىقىغا، سپارىخانلىقىغا، جازۇپكە شىلىكىگە بەلگىلەپتۇ. ئەتراپتىن نۇرغۇن يەر - زىمىنلارنى غېرىچىنى بىر مىسقالدىن ئالتۇنغا سېتىۋېلىپ بۇ مازارغا ۋە خىپە قىلىپ بېرىپتۇ. شۇنىڭدىن باشلاپ بۇ مازار ئۇلۇغلىنىپ، ھاجەتمەنلەر ئىستىقامەت قىلىپ ھاجىتىنى تىلەيدىغان بوپتۇ.»


ئارىستانخان مازىرىنىڭ دەسلەپكى قۇرۇلۇش شەكلى توغرىسىدا ئېنىق مەلۇمات يوق. مازارنىڭ ھازىرقى قۇرۇلۇشى بەكەن سەئىدىيە خانلىقى دەۋرى (مىلادىيە 1514—1670 - يىللىرى) بىلەن «بەدۆلىت» دەۋرى (مىلادىيە 1866—1880 - يىللىرى) دەپ بىنا قىلىنغان. مازارنىڭ شەرقىي قىسمىدا، يەنى ئارىستانخاننىڭ مەسچىتىنىڭ ئالدىدىكى ئۈجمىزارلىقتا يەنە بىر كىچىكرەك مازار بولۇپ، ئېيتىلىشىچە، ئۇ ھەزرىتى ئارىستانخاننىڭ ئانىسى مەلىكە نۇرئەلانۇر خېنىمنىڭ مازىرى ئىكەن، ئۇنىڭ بىناكارلىقى ئاددىي بولۇپ، سەككىز بۇرجەكلىك سۇپا ئۈستىگە خىشتىن قوپۇرۇلغان كىچىك ۋە پاكار ئۆي ۋە ئۇنىڭ ئۈستىگە قوندۇرۇلغان ئانچە ئېگىز بولمىغان قۇببىدىن ئىبارەت. ئىچى - تېشى پۈتۈنلەي كاكىل لاي بىلەن سۇۋالغان. گۈمبەز ئىچىدىكى قەبرىمۇ ناھايىتى ئاددىي. بۇرۇنلاردا بۇ مازارغا ھوشۇر ئېيىدا ناھايىتى كۆپ ئاياللار ئاۋاپقا كېلەتتى. بالا تەلەپ قىلىدىغانلار دەرەخقە چىگەن لاتىلارغا بىپ ئۆتكۈزۈلگەن يىڭنە سانجىپ قويىدىغان ئادەت بولغان.


ئارىستانخان مازىرى «ئارىستانخاننىڭ مەسچىتىنىڭ كەينىگە جايلاشقان بولۇپ خېلىلا ھەيۋەتلىك. ئارىستانخان مازىرىنىڭ ئاساسىي گەۋدىسى ئۆت تەرىپى ئوخشاشلا 10.7 مېتىر، قۇرۇلۇش كۆلىمى 115.6 كۋادرات مېتىر كېلىدىغان

چاسا زال بولۇپ، ئارىسى خام خىش، ئىچى - تېشى - پىششىق خىش بىلەن سېلىنغان قېلىن تامدىن قوپۇرۇلغان، زالنىڭ ئېگىزلىكى 6.8 مېتىر كېلىدۇ. ئۇنىڭ ئۈستىدە تۆت تەرىپىنى بىر مېتىردىن ئىچىگە قورۇپ ئېتىلگەن بىر يېرىم مېتىر ئېگىزلىكتە تام بولۇپ، ئۇنىڭ ئۈستىگە ئېگىزلىكى ئۈچ مېتىرچە كېلىدىغان گۈمبەز قوندۇرۇلغان. مازارنىڭ ئىشىكى جەنۇبقا قارايدۇ، مازارنىڭ ئىچىدە تېگى ئاق، گۈلى كۆك چاقچۇق خىش بىلەن زىننەتلەنگەن بىر قەبرە بار بولۇپ، ئۇنى زالنىڭ غەربىدىكى مېھرابسىمان ياغاچ پەنجىرىدىن چۈشكەن كۈن نۇرى يورۇتۇپ تۇرىدۇ. مازارنىڭ شەرقىدە گۈمبەزلىك بىر كارىدور (دالان) بار بولۇپ، بۇ مازارغا كىرىپ - چىقىدىغان ئېغىز ھەم تىلاۋە تىخانىدۇر. بۇ زالدىن كىچىكرەك يەنە بىر زال بار بولۇپ، ئۇ ئارىسى خام خىش، ئىچى - تېشى پىششىق خىش بىلەن قوپۇرۇلغان قېلىن تامدىن ھاسىل قىلىنغان. چاسا شەكىللىك بۇ زالنىڭ ئۈستىگە گۈمبەز قوندۇرۇلۇپ، گەج بىلەن سۇۋۇلغان. ئۇنىڭ چوڭ دەرۋازىسى بىلەن مېھرابسىمان پەنجىرىسى بار.

ئارىسلانخان مازىرى جەنۇبىي شىنجاڭدا زور تەسىرگە ئىگە مازار بولۇپ، ھەر يىلى مۇھەررەمنىڭ 10 - كۈنى بىلەن شەئبان (بارات) نىڭ 14 - كۈنى قەشقەر، خوتەن، ئاتۇش، ئاقسۇ، كورلا قاتارلىق جايلاردىن كەلگەن تاۋاپچىلار سەپەر مۇشەققىتىدىن قورقماي ئاۋۋال «ئوردام» مازىرىغا يىغىلىپ، بىرقاتار پائالىيەتلەرنى ئۆتكۈزۈپ، دۇئا ياندۇرغاندىن كېيىنلا، ئارقىسىغا يېنىپ «ئارىسلانخان» مازىرى بىلەن «سۇلتان سۇتۇق بۇغراخان» مازارلىرىغا كېلىپ ئوردامدىكى پائالىيەتنى بىر قېتىم تەكرارلاپ چىقىدۇ. شۇنىڭ بىلەن تاۋاپ ئاياغلاشقان بولىدۇ.

تاۋاپچىلارنىڭ «ئوردا خېنىم»، «ئارسىلانخېنىم» ۋە «ھەزسۇلتىنىم»دىن ئىبارەت بۇ ئۈچ مازارنى بىرلا ۋاقىتتا ئايلىنىپ چىقىشى، بەلكىم سۇلتان سۇتۇق بۇغراخاننىڭ قاراخانىيلار خانلىرى ئىچىدە تۇنجى بولۇپ ئىسلام دىنىنى قوبۇل قىلغانلىقى ۋە ئۆز خەلقىنى ئىسلامغا مۇشەرىپ قىلغانلىقى، نەۋرىسى ئارسىلانخاننىڭ ئىسلام دىنىنى قوغداش ۋە ئۇنى كېڭەيتىش يولىدا ئۆز ھاياتىنى تەقدىم قىلىپ، تېنىنىڭ «ئوردا خېنىم»دا، بېشىنىڭ «ئارسىلانخېنىم»دا قالغانلىقى بىلەن مۇناسىۋەتلىك بولسا كېرەك.





بۇۋى مەريەم خېنىم مازىرى

بۇۋى مەريەم خېنىم مازىرى قەشقەر كونا شەھەر ناھىيىسى بەشكېرەم يېزا بەشتوغراق كەنتىگە جايلاشقان بولۇپ، رىۋايەت قىلىنىشىچە، بۇ مازارغا سۇلتان سۇتۇق بۇغراخاننىڭ كەنجى قىزى — نۇرئەلانۇر خېنىمنىڭ سىڭلىسى بۇۋى مەريەم خېنىم دەپنە قىلىنغانىكەن. بۇ مازار ھەققىدە مۇنداق رىۋايەت بار: بۇۋى مەريەم خېنىم كىچىكىدىنلا ئەقىللىق ھەم چىرايلىق ئىكەن. سۇلتان سۇتۇق بۇغراخان بۇ قىزنى تەربىيەلەشكە ناھايىتى ئەھمىيەت بېرىپتۇ، بۇۋى مەريەم زامانداشلىرى ئارىسىدا ئىلىم ئىگىسى بولۇپ كۆزگە كۆرۈنۈپتۇ، ئوقيا ئېتىش، چەۋەندازلىق جەھەتلەردىمۇ كامالەتكە يېتىپتۇ. شۇ مەزگىلدە قەشقەردىكى مۇسۇلمانلار بىلەن ئۇدۇن (خوتەن) بۇددىستلىرى ئوتتۇرىسىدا جىددىي ئۇرۇش يۈز بەرگەن بولۇپ، بۇۋى مەريەم جەڭگە بېرىشنى ئىلتىماس قىلىپ سەرگەردىلەر بىلەن بىللە ئۇرۇش مەيدانى — يېڭىسارغا بېرىپتۇ. ئۇ يەردە نۇرغۇن قىلىچۋازلىق، نەيزىۋازلىق بولغاندىن كېيىن، ئاخىر خوتەن بۇددىستلىرى قەشقەر مۇسۇلمانلىرىنى يېڭىپ، نۇرغۇن ئەسكەرلەرنى قەتلە قىپتۇ. بۇۋى مەريەم تۇتۇلۇپ قالسا، بۇددىستلار تەرىپىدىن ئاياغ

ئاستى قىلىنىشىدىن ئەنسىرەپ، قېچىپ كېتىش قارارىغا كېلىپ، ئۆزى بىلەن بىرگە بارغان ئالتە (يەنە بىر رىۋايەتتە يەتتە قىز دېيىلىدۇ) قىز بىلەن بىرلىكتە قېچىپتۇ. بەختكە قارشى بەش قىز ئۇ يەردە شېھىت بولۇپ، بۇۋى مەريەم بىلەن يەنە بىر قىز ئاتقا مىنىپ قېچىپتۇ. ئۇلار بەش كېرەم يېزىسىنىڭ بەشتوغراق كەنتىگە كەلگەندە، بۇۋى مەريەم زەھەرلىك يا ئوقى تېگىپ بۇغدايلىققا يىقىلىپتۇ. بۇ دەل ئورما ۋاقتى بولۇپ، نۇرغۇنلىغان دېھقانلار ئورما ئورۇۋاتقانكەن، بۇۋى مەريەم ئۇلارغا قاراپ: «ئى مۇسۇلمانلار، مېنىڭ ئارقامدىن بۇددىستلار قوغلاپ كېلىۋاتىدۇ، مېنى يوشۇرۇپ قويۇڭلار ۋە قەيەرگە يوشۇرۇنغانلىقىمنى ئېيتىپ قويماڭلار، ئەگەر ئېيتىپ قويساڭلار، باقىي ئالەمدە ھېسابلىشىمىز» دەپتۇ. دېھقانلار ماقۇل بولۇشۇپتۇ. ئارىدىن مەتسەلەي ئىسىملىك بىر دېھقان ئۇنى بۇغدايلىقتىن ئېلىپ خاماندىكى چەشنىڭ ئاستىغا يوشۇرۇپ قويۇپتۇ. ئارقىدىن قوغلاپ كېلىۋاتقان بۇددىستلار ئورما ئورۇۋاتقانلاردىن سوراپتۇ. مەتسەلەي بىرىنچى بولۇپ «كۆرمىدۇق» دېگەنكەن، بۇددىستلار ئۇنى دەرھال چېپىپ تاشلاپتۇ ۋە ئاتۇش تەرەپكە قېچىپ كېتىۋاتقان ھېلىقى بىر قىزنى قوغلاپ كېتىپتۇ.

بۇددىستلار ئۇزاق كەتكەندىن كېيىن بۇۋى مەريەم يوشۇرۇنغان جايدىن چىقىپ مەتسەلەينى بەرلىكىگە قويۇپتۇ، ئاندىن ئۆزى يىقىلغان بەرگە كەپتۇ ۋە «ئاللا مېنى مۇشۇ بەرگە يىقتى، مېنىڭ ئاخىرەتتە ياتىدىغان جايىم مۇشۇ بولسۇن» دەپ ئۇ بەرگە بىر گۈمبەز ياسىتىپ، گۈر كولىتىپتۇ، دەل گۈمبەز پۈتكەن كۈنى بۇۋى مەريەم قازا قىپتۇ. شۇ يىلى بۇۋى مەريەم 17 ياشقا كىرگەن بولۇپ، تېخى باتلىق بولمىغانكەن.

كېيىن كىشىلەر بۇۋى مەريەمنىڭ ۋەسىيىتى بويىچە مەتسەلەي ئاكىنىڭ قەبرىسىنى ياستىپتۇ ھەم بۇ كىشىنىڭ تۆھپىسىنى مەدھىيىلەپ «مەتسەلەي ئورما خوجام» دەپ تەرىپلەپ، ئۇنى ئۆزلىرىنىڭ ئورما پىرى قىلىۋاپتۇ. مەتسەلەي ئاكىنىڭ مازىرى ھازىرقى ئاۋات پىزىسىنىڭ قالدۇق كەنتىدە بولۇپ، ھازىرمۇ كىشىلەر ئورما ۋاقتىدا بۇغدايلىققا بېرىپلا قولغا ئورغاقنى ئېلىپ «يا مەتسەلەيكا ئورما خوجام پىرىم» دەۋىتىپ ئاندىن ئورما ئورۇشنى باشلايدىكەن. بولمىسا يا ئورمىسى ئاۋۇماسمىش، باكى پۈت - قوللىرىنى كېسىۋالزمىش.

بۇ مازار 50 - يىللاردىن بۇرۇن ناھايىتى ھەيۋەتلىك ئىدى، بەش دەرۋازىدىن كىرىپ ئاندىن مازارغا يەتكىلى بولاتتى، بىرىنچى دەرۋازا ئالدىدا شەرىپە تىكۆل جايلاشقان، دەرۋازىدىن كىرگەندە، ئىككى تەرىپىدە ئاقساراي، مەدرىسە ۋە باشقا تۆت ئېغىز ھۇجرا بار ئىدى، بىرىنچى دەرۋازىدىن ئىككىنچى دەرۋازىغا بارغۇچە ئىككى تەرىپى كۈنگىرلىك، 1.80 مېتىر ئېگىزلىكتە، 150 مېتىر ئۇزۇنلۇقتا كارىدور بار بولۇپ، بۇ كارىدور ئارقىلىق بۇۋى مەريەم مەقبەرىسى ۋە ئۇنىڭ ئەتراپىدىكى باغلارغا بارغىلى بولاتتى. ئازادلىقتىن بۇرۇن بۇ مازارنىڭ 300 مودەك ۋە خېسى بولغان. ئۆتمۈشتە بۇ يەردە ھەر يىلى بۇۋى مەريەم خېنىم مازىرى سەيلىسى دەپ ئاتىلىدىغان داغدۇغىلىق سەيلە پائالىيىتى ئۆتكۈزۈلەتتى.

بۇۋى مەريەم مازىرى 1960 - يىللىرى چىقىۋېتىلىپ، ياغاچ - تاشلىرى ئالان - تاراج قىلىنغان، پەقەت بۇۋى مەريەم خېنىمنىڭ مەقبەرىسى ساقلاپ قېلىنغان. كېيىن ئاممىنىڭ كۈچ چىقىرىشى بىلەن قايتا رېمونت قىلىنغان.

بۇۋى مەريەم مەقبەرىسىنىڭ ئۈستى گۈمبەز قۇرۇلمىلىق، ئاستى چاسا شەكىلدە بولۇپ، كۆلىمى

6.56×5.6 مېتىر، تېمىنىڭ قېلىنلىقى 0.87 مېتىر كېلىدۇ. 4.80 مېتىر ئېگىزلىكتىكى گۈمبەزنى قوشقاندا ئومۇمىي ئېگىزلىكى 9.80 مېتىر. گۈمبەزنىڭ ئىچىدىن قارىغاندا تۆت بۇلغۇلۇق بولۇپ، تاملارغا مېھراب شەكلىدە نەقىش ئويۇلغان، تاملارنى بىر خىل كۈل رەڭ گەج بىلەن قوپۇرۇلغان، ئۈستى تەرىپىگە ياغاچ ئىشلىتىلمىگەن. بىراق ئۇل قىسمىدا 0.4×0.4 مېتىرلىق قىلىپ چاسلانغان ۋە تۆمۈر چەمبەر سېلىنغان ياغاچ بار. گۈمبەزگە ئىشلىتىلگەن پىششىق خىشنىڭ ئۇزۇنلۇقى 0.29 مېتىر، كەڭلىكى 0.14 مېتىر، قېلىنلىقى 0.07 مېتىر، گۈمبەزنىڭ ئىچىدىكى قەبرە ئەتراپىغا 0.28×0.28 مېتىرلىق چاسا پىششىق خىش ياتقۇزۇلغان. گۈمبەزنىڭ غەربىي جەنۇب تەرىپىدە ئېگىزلىكى 1.75 مېتىر، كەڭلىكى 1.45 مېتىر كېلىدىغان ياغاچ نەقىشلىك دېرىزىلەر بار. بۇ گۈمبەز ئۆزگىچە ئۈسلۇبقا ئىگە بولۇپ، ئۇيغۇر مېمارچىلىقىنىڭ ئالاھىدىلىكىنى نامايان قىلىپ بېرىدۇ. بۇ گۈمبەزنىڭ قايتا ياسالغىنىغا 100 يىلدىن ئاشقان بولسىمۇ، خىلمۇخىل تەبىئىي ئاپەتلەرگە بەرداشلىق بېرىپ مەزمۇت تۇرماقتا.

بۇيى مەريەم خېنىم مازىرى قەشقەر ئاياللىرىنىڭ دىنىي تۇرمۇشىدا مۇھىم ئورۇن تۇتۇپ كەلگەن. مازارنىڭ بىر بۇلغۇنىدا بىر - بىرىگە ئوخشايدىغان، چوڭ - كىچىكلىكى پەرقلىق بولغان 7 - 8 دانە تاش دۆۋىلەپ قويۇلغان. مازار شەيخنىڭ ئېيتىشىچە، بۇ تاشلار ئەسلىي بىر دانە بولۇپ، بىرىدىن بىرى تۇغۇلۇپ كۆپەيگەنمىش. بالا تەلەپ قىلىدىغان ۋە ياكى بويىدا بار ئاياللار بۇ خىسلەتلىك تاشلارنى سىلايدىكەن ياكى تاشنى كۆتۈرۈپ قەبرىنى ئۈچ ئايلىنىدىكەن. شۇنداق قىلسا ھامىلىدار بولارمىش ياكى تۇغۇتى ئوڭاي بولارمىش؛ سۆڭىلى بارلار شۇ تاشلارغا قولنى

سۈركىسە، سۆگىلى چۈشۈپ كېتىرمىش؛ بېلى ئاغرىيدىغانلار بېلىگە سۈركىسە، بېلى ساقىيارمىش. بۇۋى مەرىمەم خېنىم قەبرىگاھىغا 100 مېتىرچە قالغان ئورۇندا بىر تۈپ ئۈجمە دەرىخى بار. بۇ دەرىخىنىڭ ئاستى تەرىپىدە ئۈچ كامار بار. ئۇ بۆشۈك ئانا دەپ ئاتىلىدىكەن. بالا نەلەپ قىلىدىغان ئاياللار قولىنى شۇ كامارغا تىقىپ قولىغا نېمە چىقسا شۇنى بەيدىكەن. بەزىدە بۇغداي، قوناق، سامان ياكى ئۇششاق قۇرتلار چىقىشى مۇمكىن. بۇنداق بۆشۈك ئانام «ئوردام» دىمۇ بار. بۇنىڭدىن باشقا توققۇزاقنىڭ ساياۋاغ دېگەن يېرىدىمۇ «بۆشۈك ئانام» دەپ بىر مازار بار. ئەگەر چاقسا چىقىپ قالسا، بۇۋى مەرىمەم خېنىم مازىرىدىكى چىراغنى ياندۇرۇپ، كۆيۈۋاتقان ياغدىن ئازراق ئېلىپ سۈرتۈپ قويسا ساقىيىپ قالارمىش. ھازىر بۇ مازارغا ھەر چارشەنبە كۈنى ئاياللار كۆپ كېلىدۇ. ئاياللار بىر ياغلىققا ئازراق ئۇن تۈگۈپ ۋە تۆت سەر ياغ كۆتۈرۈپ كەلسە، مازاردىكى ئامبارچى ئايال شۇ ئۇن ۋە ياغ بىلەن ئوماچ چالىدۇ. ئاياللار يىغلىشىپ دۇئا - تىلاۋەت قىلىشىپ، ئوماچتىن ئىچىپ كېتىشىدۇ.


بۇ ئەتراپتا يەنە بۇۋى مەرىمەم خېنىمغا مۇناسىۋەتلىك نۇرغۇن رىۋايەت ۋە ئادەتلەر ساقلانغان. بىر رىۋايەتتە ئېيتىلىشىچە، ئەسلىي بۇ ئەتراپتا سۈكەمچىل ئىكەن، بۇۋى مەرىمەم خېنىم مەتسەلەينىڭ ئۆزىنى قۇتقۇزغانلىقىغا ئاتۇشتىن سۇ ئەكېلىپ بېرىپ رەھىمىتىنى بىلدۈرمەكچى بوپتۇ. بۇۋى مەرىمەم خېنىم ئۈستۈن ئاتۇشتىكى سۇغا ھۆددە دەپ قارالغان مازار «سۇلتۇنۇم» (ھەزىرىمۇ دېيىلىدۇ) غا سۇ ئىزدەپ بارسا بىر بوۋاي ئۇچراپتۇ. بوۋاي نېمىگە كەلگەنلىكىنى سورىسا، ئۇ ئۆزىنىڭ سۇ ئىزدەپ كەلگەنلىكىنى ئېيتىپتۇ. بوۋاي بۇۋى مەرىمەم خېنىمغا

«ئۇنداق بولسا كەينىڭگە قارىماي ماڭ، سۇكەينىڭدىن بارىدۇ» دەپتۇ. ئۇكەينىڭە قارىماي مېڭىپ يۇرتىدىكى كۆۋرۈك بېشىغا كەلگەندە، سۇبارمۇ - يوق دەپ كەينىگە قارىسا، نۇرغۇن سۇدەريا بولۇپ كېلىۋاتقۇدەك. بۇدەل ھازىرقى چاقماق دەرياسى ئىكەن، ئۇنىڭ بەزىدە كېلىپ، بەزىدە توختاپ قېلىشى بۇۋى مەريەم خېنىمنىڭ كەينىگە قاراپ سالغانلىقىدىن بولغانمىش. شۇنىڭدىن بۇيان ئۈستۈن ئاتۇشتىن تارتىپ تاكى بۇۋى مەريەم خېنىم مازىرىغىچە بۇۋى مەريەم خېنىمنىڭ ئۈستىگى دەپ بىر ئېرىق سۇ ئاققانكەن.

شۇنىڭدىن تارتىپ بەشكېرەمگە چېچەك مەزگىلىدە سۇ كەلمىسە، يۇرتقا ۋەكىل بولۇپ بىرقانچە ئاقساقال بىر قوي، بىر تاغار ئاشلىق، ياغ ئېلىپ ئاتۇشتىكى سۇلتۇنۇمغا بارىدىغان بولغان. يەرلىك بىر كىشىنىڭ ئېيتىشىچە، بۇرۇن قوينىڭ قېنىنى ھەزىسۇلتۇنۇمدىكى ئۈستەڭگە ئاققۇزۇپ، سۇ تەلەپ قىلىش ئادىتى بولغانكەن. ئۇلار سۇ تەلەپ قىلىپ يۇرتقا كېلىپ بولغۇچە، سۇمۇكەينىدىن كېلىپ بولارمىش.

بۇۋى مەريەم خېنىم مازىرى 1991 - يىلى «ناھىيە دەرىجىلىك نۇقتىلىق مۇھاپىزەت قىلىنىدىغان مەدەنىيەت يادىكارلىق ئورۇن» دەپ ئېلان قىلىنغان.

ئىمام رەببىنى مازىرى



ئۇيغۇر مازار شەكىللىرىدىن كۆرۈنۈش

ئىمام رەببىنى مازىرى، ئىمام رەببانۇم مازىرى دەپمۇ ئاتىلىدۇ. بۇ مازار قەشقەر شەھىرى قۇم دەرۋازا ئارىپ ھاجىم كوچىسى 36 - نومۇرلۇق قورۇ ئىچىدە بولۇپ، 17 - ئەسىردە شەكىللەنگەن. بۇ مازار ئەينى زاماندا 10 مودىن ئارتۇق بەرنى ئىگىلىگەن، گۈمبەز، خانىقا - مەسچىتلىرى بولغان، نەچچە 10 شەيخ، جارۇپكەشلەر مۇھاپىزەت قىلىدىغان، ھېيت - ئايەم، تۈنەك كۈنلىرى كىشىلەر يىغىلىپ، زىكرى - سۆھبەت ئېلىپ بارىدىغان جاي ئىدى. ئەمما 18 - ئەسىرگە كەلگەندە دىنىي مەزھەپلەرنىڭ ئۆزئارا كۈرۈشى ۋە باشقا سەۋەبلەر تۈپەيلىدىن بۇ مازار چۆلدە رەپ قالغان. يىللارنىڭ ئۆتۈشى بىلەن مازار ئىگىسىز قېلىپ، رېمونت قىلىنماي تاشلىنىپ قالغانلىقتىن گۈمبەزلىرى ئۆرۈلۈپ چۈشكەن، خانىقا - مەسچىتلىرى ۋەيران بولۇپ كەتكەن. 19 - ئەسىرگە كەلگەندە، بىر قىسىم ئۆيىسىز قالغان كىشىلەر مازار خارابىلىكى ئۈستىگە ئۆي سېلىۋالغان. ھازىر بۇ يەردە بىرلا قەبرە قالغان. بۇ قەبرىدە ياتقان ئىمام رەببىنى دېگەن كىشى بولماستىن، بەلكى ئۇنىڭ شاگىرتى مەۋلانە شەيخ ئابدۇللا دېگەن كىشى.

تارىخىي مەنبەلەرگە قارىغاندا، ئىمام رەببىنى ئەسلىدە

ھىندىستاندىكى موغۇل ئىمپېرىيىسىنىڭ ئىمپېراتورى ھۇمايۇن ئىبنى ئەكبەر (مىلادىيە 1556 — 1605 — يىللىرى) بىلەن ئەكبەر ئىبنى نۇرىددىن جاھانگىر (مىلادىيە 1605 — 1627 — يىللىرى) ھۆكۈمرانلىق قىلغان مەزگىللەردە ياشىغان، ھىندىستاندىكى تەسەۋۋۇپ ئېقىمىنىڭ مەشھۇر ئىلاھىيەتشۇناسى، دىنىي داھىيىسى بولۇپ، ئەسلىي ئىسمى ئابدۇلھەل بىننى ئەخمەد ئىدى. ئۇ 1564 — يىلى تۇغۇلۇپ، 1625 — يىلى ۋاپات بولغان. ئىمام رەببىنىڭ تەلىماتى شىنجاڭدىكى مۇسۇلمانلار ئىچىدە مەلۇم تەسىرگە ئىگە بولۇپ، قەشقەرلىك مەۋلانە شەيخ ئابدۇللا ھەزرەت دېگەن كىشى ئىمام رەببىنى مەزھىپىنىڭ ئەگەشكۈچىلىرىدىن بىرى. ئۇ قەشقەرگە قايتىپ كەلگەندىن كېيىن، ھازىرقى ئۆستەڭبويى كوچا قاسقان بازىرى تەۋەسىدىكى ئارپى ھاجىم كوچىسى ئورنىدا چوڭ بىر خانىقا ۋە مەدرىسە سالغۇزۇپ، ئىمام رەببىنى مەزھىپىنى تارقىتىش، تەشۋىق — تەرغىب قىلىش بىلەن شۇغۇللانغان. ئۇ ۋاپات بولغاندىن كېيىن، جەستىنى ئۇنىڭ مۇرىتلىرى شۇ يەردىكى خانىقانىڭ قېشىغا دەپنە قىلغان، شۇنىڭ بىلەن بۇ مازار «ئىمام رەببىنى» مازىرى دەپ ئاتىلىپ كەلگەن. بۇ مازار ھازىر «شەھەر دەرىجىلىك نۇقتىلىق مۇھاپىزەت قىلىنىدىغان مەدەنىيەت يادىكارلىق ئورۇن» قىلىپ بېكىتىلدى.

مازارنىڭ تۆت ئەتراپى شەخسلەرنىڭ ئۆيلىرى بىلەن قورشالغان بولۇپ، مازارغا 36 — نومۇرلۇق ئۆيدە ئولتۇرۇشلۇق ئاغچىگۈل نىيازنىڭ ھويلىسى ئارقىلىق كىرگىلى بولىدۇ.



ئوردا پادشاھىم مازىرى

ئوردا پادشاھىم مازىرى — ئەلى ئارسلانخان مازىرى بولۇپ، «ئوردا خېنىم»، «ئوردام» دەپمۇ ئاتىلىدۇ. بۇ مازار قەشقەر ۋىلايىتىنىڭ يېڭىشەھەر، يېڭىسار، بەكەن، يوپۇرغا ناھىيىلىرىنى تۇتاشتۇرۇپ تۇرغۇچى «بۇغراقۇم» چوڭ قۇملۇقىنىڭ يېڭىشەھەر تەرەپ بۆلىكىدە، يەنى يېڭىشەھەر ناھىيىسىنىڭ شەرقىي شىمالىغا 125 كىلومېتىر كېلىدىغان قۇملۇق ئىچىگە جايلاشقان بولۇپ، يېڭىشەھەر ناھىيىسى ھاراپ يېزىسىنىڭ شەرقىي جەنۇبىغا توغرا كېلىدۇ. يېزىلىق ھۆكۈمەت تۇرۇشلۇق جاي بىلەن ئارىلىقى 24 كىلومېتىر. مازاردا ياتقان كىشى قاراخانىيلارنىڭ خانى ئەلى ئارسلانخان (مىلادىيە 978 — 998 — يىلىغىچە سەلتەنەت سۈرگەن) بولۇپ، 14 — ئەسىردە ئۆتكەن ئۇيغۇر تارىخچىسى جامال قارىشى ئۆزىنىڭ «سۈرراھ لۇغىتىنىڭ

تولۇقلىمىسى» ناملىق ئەسىرىدە، بۇ خاننىڭ ئىسمىم – شەرىپىنى: «سەئىد ئەلى ئارسلانخان ئىپل شېھىد ئەبۇلھەسەن بىننى بايتاش ئارسلانخان بىننى ساتۇق بۇغراخان» دەپ ئاتىغان. بۇنىڭدىن قارىغاندا، ئۇ سۇلتان ساتۇق بۇغراخاننىڭ نەۋرىسى ئەبۇلھەسەن ئەلى بۇغراخاننىڭ ئوغلى.

رىۋايەت قىلىنىشىچە، ئەلى ئارسلانخان ئاتىسىنىڭ ئورنىدا تەختتە ئولتۇرغان مەزگىلدە، بۇرۇن ئاتىسىنىڭ ۋاقتىدا ئىسلام دىنىنى قوبۇل قىلغان ئۇدۇن (خوتەن) خانلىقىنىڭ خانى خالخان ماچىن ۋە چىكالىلار ئىسلام دىنىدىن يېنىۋېلىپ، قاراخانىيلار خانلىقىغا بويسۇنۇشتىن باش تارتىپ، قەشقەرنى مەركەز قىلغان ئىسلام قوشۇنلىرىغا ئۈزلۈكسىز ھۇجۇم قىلغان. مىلادىيە 996 – يىلى قەشقەردىكى نوختى رەشىد، چوقتى رەشىد باشچىلىقىدىكى بۇددا دىنىغا يېنىۋالغان مۇرىتلار ئۇدۇن بۇددىستلىرىغا يېقىندىن ماسلىشىپ، قەشقەردە كەڭ كۆلەملىك قوراللىق قوزغىلاڭ كۆتۈرۈپ، قاراخانىيلار خانلىقىنىڭ پايتەختىنى ئىشغال قىلغان. بۇ چاغدا ئەلى ئارسلانخان ماۋەرائۇننەھر رايونىنى قوغداۋاتقان خانلىقنىڭ ئاساسلىق كۈچىنى قەشقەرگە قايتۇرۇپ كېلىپ، قەشقەردىكى ئۆكتىچى بۇددا دىنى مۇرىتلىرىنى تارمار قىلغان. مەغلۇپ بولغان بۇددا دىنى مۇرىتلىرى نوختى رەشىد، چوقتى رەشىدنىڭ باشچىلىقىدا ئۇدۇنغا قېچىپ بېرىپ باردىم سورىغان. مىلادىيە 998 – يىلى ئۇدۇن بۇددىستلار قوشۇنى قەشقەردىكى بۇددا دىنى مۇرىتلىرى بىلەن بىرلىشىپ قاراخانىيلار خانلىقىغا ھۇجۇم قىلغان. ئىككى نەرەپ يېڭىسارنىڭ شەرقىي شىمالىدىكى چۆللۈكتە كەسكىن جەڭ قىلغان. ئۇرۇشتا ئۇدۇن بۇددىست قوشۇنلىرى غەلبە قىلىپ، ئەلى ئارسلانخان شېھىت بولغان. بۇددىست

قوشۇنلار ئەلى ئارسلانخاننىڭ بېشىنى كېسىۋېلىپ قەشقەر ئەسكسار قەلئەسىنىڭ دەرۋازىسىغا مىخلاپ، مۇسۇلمانلارغا ئىبرەت قىلماقچى بولغان. شېھىد ئەلى ئارسلانخاننىڭ باشسىز جەستى ئۇرۇشتا قازا قىلغان ئىسلام قوشۇنلىرىنىڭ جەستى بىلەن ئوردام چۆللۈكىگە دەپنە قىلىنغان. بۇ جاينى كىشىلەر «قۇمى شېھىتان» ۋە «ئالتۇن رەۋزە» دەپ ئاتماقتا. ئېيتىشلارغا قارىغاندا، شېھىد ئەلى ئارسلانخاننىڭ بېشى ھازىرقى قەشقەر شەھىرىنىڭ شەرقىي جەنۇبىدىكى تۈمەن دەرياسىنىڭ بويىغا دەپنە قىلىنغانمىش، بۇ جاينى كىشىلەر «ئارسلانخان مازىرى» دەپ ئاتماقتا.

ئوردام مازىرى تەسىردائىرسى ۋە پائالىيەت كۆلىمى جەھەتتىن ئالغاندا جەنۇبىي شىنجاڭ بويىچە ئەڭ مەشھۇر چوڭ مازار بولۇپ، شىنجاڭدىكى باشقا مازارلاردىن پەرقلىق بولغان پائالىيەت مەزمۇنى ۋە تاۋاپ شەكلىنى ھاسىل قىلغان. ھەر يىلى كونا يىلنامە بويىچە مۇھەررەم (1 - ئاي) ۋە شەئبان (8 - ئاي)، يەنى ھوشۇر ئېيىنىڭ 10 - كۈنى بىلەن بارات ئېيىنىڭ 12 - كۈنى بۇ مازارغا جەنۇبىي شىنجاڭنىڭ ھەممە جايىدىن كىشىلەر تاۋاپقا كېلىدۇ، بولۇپمۇ قەشقەرنىڭ ھەرقايسى ناھىيىلىرىدىن كەلگەنلەر ئۇلارنى كۆتۈرۈشۈپ، داپ، ناغرا، سۇنابلارنى خەلق ئاھاڭلىرىغا چېلىشىپ، ئات، ئېشەك ھارۋىلىرى بىلەن ئوردامغا مېڭىشىدۇ. ئوردام شەيخىنىڭ ئېيتىپ بېرىشىچە، بىر يۇرتتىن 100 ئادەم كەلگەن بولسا، ئۇلارنىڭ 40 — 50 نىڭ قولىدا بايرىقى بار ئىكەن. بايراقنىڭ رەڭگى ئاق، يېشىل، ھال رەڭ، سېرىق؛ شەكلى ئۈچ بۇرجەك، ھەرە چىشلىق. ئۇلارنىڭ ئىچىدە 10 — 20 ئادەمنىڭ قولىدا دېپى بار ئىكەن. ئۇلار ئۇدۇللا ئوردامغا كەلمەيدۇ، ئالدى بىلەن يېڭىسار ناھىيىسىنىڭ لەڭگەر كەنتىدىكى ھەسەن

بۇغراخان ۋە ھۈسەيىن بۇغراخاننىڭ مازىرىدا بىر كۈن پائالىيەت قىلىشىدۇ. بۇ پائالىيەتنى داۋاملاشتۇرۇپ يېڭىسارنىڭ ساغاننىڭ يولى بىلەن مېڭىپ، ئەلى ئارسلانخاننىڭ بېشىغا يەتمەستىن بۇرۇن ھەزرىتى بېگىم دېگەن مازار بار. بۇ مازاردا بىر - ئىككى كۈن پائالىيەت قىلىدۇ. ئاندىن ئوردامغا كېلىپ ئارسلانخاننىڭ يەرلىكىنى تاۋاپ قىلىدۇ. بۇ يەردە پائالىيەت ئۈچ كۈن بولىدۇ. بۇ يەردىن قەشقەردىكى دۆلەتباغقا بېرىپ ئەلى ئارسلانخاننىڭ بېشىنى تاۋاپ قىلىدۇ. بۇ يەردىمۇ ئۈچ كېچە - كۈندۈز پائالىيەت بولىدۇ، بۇ يەردىن يېنىپ ئاتۇشتىكى سۇلتان سۇتۇق بۇغراخاننىڭ مازىرىنى تاۋاپ قىلىدۇ، ئومۇمىي پائالىيەت ۋاقتى 15 كۈن ئەتراپىدا بولىدۇ، ئوردامغا 16 كىلومېتىر قالغاندا يول ئۈستىدە «دوست بۇلىقىم» بار، بۇ يەر ئوردامغا ماڭغانلارنى ناغرا چېلىپ كۈتۈۋالىدىغان ناغرىخانا. بۇ يەرگە كەلگەن كىشىلەر بۇلاق بېشىدا چەمبىرەك بولۇپ تىزىلىشىپ «يادوست، يادوست» دەپ دوست تارتىدۇ. ئېيتىشلارغا قارىغاندا، «يادوست» دەپ دوست تارتسا، بۇلاقتىكى سۇ ئوقچۇيدىكەن. بۇرت - بۇرتلاردىن توپلىشىپ تاۋاپ قىلغىلى كەلگەنلەر يېقىن بارغاندا ئوردامغا ئادەم ئەۋەتىدۇ. ئۇلار ئوردامدىكى ھەرقايسى يۇرتلارغا ۋەكىل بولۇپ كەلگەنلەرنى كۈتۈۋېلىش ئۈچۈن تەشكىللىنىپ، قاتار ئولتۇرغان 8 - 10 شەيخ بىلەن كۆرۈشىدۇ، ئۇلارغا «پالانى يۇرتتىن مانچە ئادەم كەلگەنتۇق» دەپ خەۋەر بەرگەندىن كېيىن، ئۇلارنىڭ ئالدىغا بېرىپ قۇچاقلىشىپ كۆرۈشۈپ، شەپخىلەر خوش - مەرھەمەت دەپ رۇخسەت قىلغاندىن كېيىن ئاندىن مەيدانغا كىرىپ پائالىيەتكە قاتنىشىدۇ. ھەرقايسى يۇرتتىكىلەر ئەنە ئاشۇ تەرتىپ بويىچە ئوردامغا كىرىشىدۇ، ھەممەيلىن بىغىلىپ بولغۇچە ئالدىن كەلگەنلەر

سورۇن راسلاپ، داقا - دۇمباق چېلىپ، ساما سالىدۇ. مۇھەررەم ئېيىنىڭ 10 - كۈنى ئوردامغا كېلىدىغانلار ئاساسەن كېلىپ بولىدۇ ۋە پائالىيەت رەسمىي باشلىنىدۇ. ئۇ يەردىكى «كاخانا» دا ھازىرمۇ دىئامېتىرى ئۈچ مېتىر، چوڭقۇرلۇقى بىر يېرىم مېتىر كېلىدىغان چوڭ داش قازان بار، ئۇ ئالتۇن داش دەپ ئاتىلىدۇ. ئاشپەزلەر ئوچاق تۆپىسىگە شوتا قويۇپ چىقىدۇ. يۇرت - يۇرتلاردىن كەلگەنلەر ئۆز ئىقتىسادىي ئەھۋالىغا قاراپ، كالا، قوي، توخۇ، ئاشلىق، ماي، سەي - كۆكتات ۋە ئوتۇن ئالغاچ كېلىپ كاخاناغا مەسئۇل شەيخقە بېرىدۇ. شەيخ بۇ نەرسىلەرنىڭ مۇۋاپىق قىسمىنى داشقا سېلىشقا بېرىدۇ. ئالتۇن داشنىڭ تامىقىنى خالاپىق تالىشىپ بېيىشىدۇ. بۇ يەردە ئىككى كۈن خەتىمقۇرئان، ھەلقە پائالىيەتلىرى بولىدۇ.

تاۋاپچىلارنىڭ مۇھىم پائالىيەتلىرىدىن بىرى «تۇغ كۆرۈشتۈرۈش» مۇراسىمىدۇر. ھەر قېتىملىق ئايەم ئاياغلىشىدىغان كۈنى (مۇھەررەم ئېيىنىڭ 13 - كۈنى) «دورغا بېگىم» بىلەن «كاخانا» دەپ ئاتىلىدىغان جايدا (بۇ جاي ئوردام مەھەللىسىدە) «تۇغ كۆرۈشتۈرۈش» مۇراسىمى ئۆتكۈزۈلىدۇ. بۇ ئوردام سەيلىسىنىڭ ئەۋجىگە چىققان كۈنىدۇر. تۇغ كۆرۈشتۈرۈش سورۇنى كىشىگە چوڭ جەڭ مەيدانىنى ئەسلىتىدۇ. نەچچە نەرەپتىن تۇغ كۆتۈرگەن بىرەر مىڭ كىشى داقا - دۇمباقلارنى چېلىشىپ چىقىدۇ. ئۇلار تۇغلارنى بىر يەرگە جەملەيدۇ. مەۋلۇت ئوقۇپ بىر - ئىككى يۈز قارى قىرائەت قىلىدۇ، كىشىلەر ئەكەلگەن تۇغ - ئەلەم شەددىلەرنى «رەۋزە مۇبارەك» (شېھىد ئەلى ئارسلانخاننىڭ تېنى كۆمۈلگەن دەپ رىۋايەت قىلىنغان ئورۇن) كە قادايدۇ. تاۋاپكارلار ناغرا - سۇناي، داقا - دۇمباقلار بىلەن توپ - توپ بولۇپ «ھەلق» قىلىپ كېلىدۇ. بۇ چاغدا ئوردام

چۆللۈكى ئىچىدىكى بۇ مازار ئەتراپى قايناق، ئاۋات بازارغا ئايلىنىدۇ. خالايق ھەرقايسى يۇرتلاردىن كەلگەن 10 نەچچە شەيخنىڭ يېتەكچىلىكىدە، ئەلى ئارسلانخاننىڭ تېنى دەپنە قىلىنغان بەرگە كېلىپ «تۇغ باغلاش» مۇراسىمى ئۆتكۈزۈدۇ. ئەلى ئارسلانخاننىڭ تېنى كۆمۈلگەن دەپ قارالغان بەردە سۆگەت بادىرىسىدا قىلىنغان ئېگىز شەددەلەر بار. ئۇنىڭغا ساناقسىز تۇغ - ئەلەملەر قادالغان، ئەتراپىغا شوتا قويۇلغان. بۇ چاغدا ھەر يۇرتتىن كەلگەن تاۋاپچىلار ئارىسىدىن ۋەكىللەر سايلىنىدۇ. «باشلاندى» دېگەن بۇيرۇق بېرىلىشى بىلەنلا بۇ ۋەكىللەر تېزلىك بىلەن شادىنىڭ ئۈستىگە چىقىشىپ قوللىرىدىكى تۇغلىرىنى قاداپ قويۇپ چۈشۈشىدۇ. ئۇلار چۈشۈشى بىلەن تاۋاپ ئەھلى ئۇلار بىلەن كۆرۈشىدۇ، ئاندىن ناغرا، سۇناي چېلىنىپ شادىيانە ئۇسۇللار باشلىنىدۇ. بىرەر سائەت پائالىيەت قىلغاندىن كېيىن شەيخ «تىنچلىنىڭلار» دەپ بۇيرۇق بېرىدۇ، ئاندىن خەتىمقۇرئان ياشلىنىپ، دۇئا قىلىشىپ قايتىدۇ.

ئوردام مازىرى تاۋاپتىنى ئۆزئارا مۇناسىۋەتلىك بولغان زەنجىرسىمان مازارلار توپىنى ھاسىل قىلغان بولۇپ، ئوردامغا مۇناسىۋەتلىك مازارلار 20 دىن ئاشىدۇ. ئوردامغا مۇناسىۋەتلىك ئەسلىھەلەردىن تۆۋەندىكىلەر بار:

1. ئالتۇن رەۋزە: ئالتۇن رەۋزە دەپمۇ ئاتىلىدۇ. بۇ شىبەت ئارسلانخاننىڭ تېنى كۆمۈلگەن جاي. رىۋايەت قىلىنىشىچە، شۇ چاغدا ئەۋلىيالار ھەممە مازارغا تۇغ قاداپ كېلىپ، ئەلى ئارسلانخاننىڭ ياتقان يېرىنى ئىزدەپ ئالتۇن رەۋزەمگە كەلگەن، بۇ چاغدا باشقا مازارلارنىڭ روھلىرى «مەن ماۋۇ بەردە» دەپ ئۇلارنىڭ ئالدىغا كەلگەن. ئەمما ئەلى ئارسلانخاننىڭ روھى كەلمىگەن. شۇنىڭ بىلەن ئۇلار

ئەلى ئارسلانخاننىڭ بېشىغا تاۋاپ قىلمىساق كەتمەيمىز دەپ، ئالتۇن رەۋزىنىڭ يېنىدىكى بىر شورلۇقتا 40 كۈن يېتىۋالغانمىش. ئەلى ئارسلانخاننىڭ روھى ئۇلارغا «كىشىلەر مېنىڭ بېشىمغا كېلىپ دۇئا قىلىمىز دەپسە، بېشىمنى دەسسەپ قويدۇ، شۇڭا مۇشۇ بەردە دۇئا قىلساڭلار ماڭا تېگىدۇ» دەپ تۇغ قادايدىغان جاينى كۆرسىتىپ بېرىپتۇمىش. شۇنىڭدىن كېيىن تاۋاپقا كەلگەنلەر شۇ جايغا تۇغ تىكىپ، دۇئا قىلىدىغان بولۇپتۇ. بۇ يەر ئالتۇن رەۋزە دېيىلىپتۇ. تۇغ ئۈستى - ئۈستىگە قادىلىۋېرىپ، تۇغ قادايدىغان شادىنىڭ ئېگىزلىكى 20 نەچچە مېتىرغا يەتكەن، تۇغ قادايدىغانلار شوتا بىلەن چىقىپ قادايدۇ، ئۇنىڭدا سان - ساناقسىز تۇغلار لەپىلدەپ تۇرىدۇ.

2. دورغا بېگىم: ئوردام پائالىيەت مەيدانىدا بولۇپ، بۇ جايدا تۇغ كۆرۈشتۈرۈش مۇراسىمى ئېلىپ بېرىلىدۇ. ئوردامنىڭ كۈنچىقىش تەرىپىدە بولۇپ، ئەلى ئارسلانخاننىڭ تېنى كۆمۈلگەن جايغا بىر كىلومېتىر كېلىدۇ. بۈكشى ئەلى ئارسلانخاننىڭ دورغىسى دەپ رىۋايەت قىلىنىدۇ.

3. كاخانا ياكى كاخانام - بۈكۈلمى 200 كىۋادرات مېتىر كېلىدىغان ئۆي بولۇپ، بۇ يەردە ئەكەلگەن ماللار قۇربانلىق قىلىنىدۇ ۋە داش قاينىتىلىدۇ. ئېيتىلىشىچە، كاخانامغا دۇئا قىلغاندا، ئالتۇن داش، ئالتۇن شام داخانلىرىم دەپ دۇئا قىلىنىدىكەن، بۇرۇن ئوردا پادىشاھم مازىرىدا يەنە گىرۋەكلىرىگە تۇچ يالىتىلغان ئىككى داش قازان بار بولۇپ، ئۇنىڭ بىرىنىڭ يۈزىگە ھىجرىيە 1281 - يىلى (مىلادىيە 1864 - يىلى)، يەنە بىرىگە ھىجرىيە 1328 - يىلى (مىلادىيە 1910 - يىلى) دەپ يېزىلغان. بۇ ئىككى چوڭ داش پولات تاۋلاش ھەرىكىتى ۋە مەدەنىيەت ئىنقىلابىدا بۇزۇۋېتىلگەن. ھازىرقى داشمۇناھايىتى چوڭ بولۇپ،

چوڭقۇرلۇقى 1.5 مېتىر، كەڭلىكى ئۈچ مېتىر كېلىدۇ، بەرلىك كىشىلەر ئۇنى «ئالتۇن داش» دەپ ئاتىشىدۇ.

4. قەلەندەر خېنىم — ئاشىمقلار كېلىپ ئولتۇرۇپ ساپايى چېلىپ، قوي يۇڭى بىلەن بۇي سېلىپ پائالىيەت ئېلىپ بارىدىغان ئورۇن. بۇ يەردە بىر كىچىك قورۇ ئىچىدە بىرقانچە ئېغىز ئۆي بار. قورۇ ئىچىگە تۇغ — ئەلەملەر قادنۇپتىلىگەن. ئۇلار ئوردامدا پائالىيەت بولمىغان چاغلاردىمۇ كېلىۋېرىدۇ.

5. ھاجە تقۇم: ئەلى ئارسلانخاننىڭ تۇغى قاداغان ئالتۇن رەۋزەگە ئاياللار كۆپ بارالمابدۇ، ئۇلار قۇمنىڭ كەينىدىكى مەخسۇس ئاياللار بارىدىغان ھاجە تقۇم دېگەن جايغا بېرىپ دۇئا — نىلاۋەت قىلىشىدۇ، پۇت — قولى، بېلى ئاغرىيدىغانلار قۇمغا كۆمۈلىدۇ. بۇ يەردە يەنە «بۆشۈك ئانام» دېگەن يەر بار. ئاياللار بالا تەلپ قىلىپ قولىنى «بۆشۈك ئانام»غا تىقىپ، نېمە چىقسا شۇنى يەيدۇ.

ئوردام پائالىيىتى دىنىي تۈستىكى مۇراسىم بولۇپلا قالماستىن، يەنە ئەڭ مۇھىمى چۆل ئارىسىدىكى بوستانلىقلاردا ياشاۋاتقان خەلقلەرنىڭ ئۆزئارا ئۇچرىشىش، كۆڭۈل ئېچىش، مەدەنىيەت، ئۇچۇر ئالماشتۇرۇش پائالىيىتىگە ئايلانغان.

بۇ جاي ھەر قېتىمقى تاۋاپ ۋاقتىدا قايناق بازارغا ئايلىنىدۇ، ئازادلىقتىن بۇرۇن تاۋاپقا كېلىدىغانلارنىڭ سانى 100 مىڭدىن ئېشىپ كەتكەن، «مەدەنىيەت ئىنقىلابى» ۋە ئۇنىڭدىن كېيىنكى خېلى چاغلارغىچە ئوردام پائالىيىتى چەكلەنگەن، 80 — يىللاردىن كېيىن يەنە تەدرىجىي ئەسلىگە كېلىشكە باشلىغان، 90 — يىللاردىن كېيىن پارتىيىنىڭ توغرا دىن سىياسىتىنىڭ تەسىرى بىلەن ئوردام پائالىيىتى نورمال ھالدا قايتىدىن قىزىشقا باشلىغان. پائالىيەت

مەزگىلىدە ھاراپ يېزىسىدىن ئوردامغىچە بولغان 30 نەچچە كىلومېتىر يول قايناق بازارغا ئايلىنىدۇ، توپىلىق، قۇملۇق دەشتنىڭ ئىككى قاسنىقى تىجارەتچىلەر بىلەن ئولىدۇ. ئوردام شەيخنىڭ ئېيتىشىچە، ئوردامغا %70 ئەر كىشى كىرسە، %30 ئايال كىشى؛ %60 قېرىلار كىرسە، %40 ياشلار كىرىدىكەن. ئوردامدا تاۋاپ پائالىيىتىدىن باشقا يەنە داستان ئېيتىش، مەشرەپ، چېلىشىش، توخۇ سوقۇشتۇرۇش، دارۋازلىق قاتارلىق خىلمۇخىل كۆڭۈل ئېپچىش پائالىيەتلىرى بولۇپ تۇرىدۇ. بۇ پائالىيەتلەر كىشىلەرگە، بولۇپمۇ ياش قىز - ئوغۇللارغا ئۆزئارا تونۇشۇش ئىمكانىيىتى يارىتىپ بەرگەن. شۇڭا، ئوردام پائالىيىتىنى بەرلىكلەر ئوردام سەيلىسى دەپ ئاتايدىكەن.





ئۇيغۇر مازارلىرىدىكى چېلىش پائالىيەتلىرى

چۈجە پادىشاھىم مازىرى

چۈجە پادىشاھىم مازىرى (يەرلىكلەر چۈجە پاششىم دەپ ئاتايدۇ) ئوردا پادىشاھىم مازىرىغا ئوخشاش جەنۇبىي شىنجاڭ، بولۇپمۇ قەشقەر ۋىلايىتى تەۋەسىدە تەسىرى چوڭراق مازارلارنىڭ بىرى بولۇپ، يېڭىسار ناھىيە بازىرىنىڭ غەربىگە بەش كىلومېتىر كېلىدىغان لەڭگەر كەنتىنىڭ جەنۇبىدىكى دۆڭلۈككە جايلاشقان.

يەرلىك رىۋايەتلەردە، چۈجە پادىشاھىم مازىرىغا قاراخانىيلار خانلىقىنىڭ خانى ھەسەن بۇغراخان ۋە ھۈسەيىن بۇغراخانلار دەپنە قىلىنغان دېيىلىدۇ.

تارىخىي ماتېرىياللارغا ئاساسلانغاندا، ھەسەن بۇغراخان سۇلتان سۇتۇق بۇغراخاننىڭ نەۋرىسى، سۇلايماننىڭ ئوغلى بولۇپ، تەخەللۇسى ھارۇن ئىدى. ئۇ بالاساغۇنغا ئىلىك خان بولغان. مىلادىيە 990 - يىلى غەربتىكى سامانىيلارنىڭ ھۇجۇمى ئەۋج ئالغانلىقتىن، سامانىيلار بىلەن ئۇرۇشۇش ئۈچۈن سەمەرقەند تەرەپكە يۈرۈش قىلغان، مىلادىيە 993 -

يىلى (بەزى ماتېرىياللاردا 992 – يىلى دېيىلگەن) سەمەرقەندتىن بۇخاراغا قايتىشىدا كېسەل بىلەن ۋاپات بولغان. ھەسەن بۇغراخان ھەققىدە مىرزا ھەيدەر كوراگان ۋە مىرزا مەھمۇد جۇراسلارنىڭ «تارىخىي رەشىدى» ۋە «تارىخىي رەشىدى (زەيلى)» ناملىق ئەسىرىدە: «مەھمۇد قەشقەرى <بوۋمىز> دەپ ئاتىغان كىشى ھىجرىيە 382 – يىللار (مىلادىيە 992 – يىلى) بۇخارانى سىيامانىيلار قولىدىن ئالغان ھارۇن ئەل ھۈسەيىن (بۇ ئەسلى ھەسەن بولۇشى كېرەك — ئاپتوردىن) بىننى سۇلايمان بولۇپ چىقىدۇ. بۇ كىشى خوتەننى بويسۇندۇرغان يۈسۈپ قادىرخانىنىڭ دادىسى ئىدى» دېيىلگەن.

ئەمما خەلق ئىچىدە تارقالغان رىۋايەتلەردە، ھەسەن بۇغراخان مىلادىيە 992 – يىلى قەشقەر يېڭىشەھەر ناھىيىسىنىڭ ھازىرقى ئاقساس سۇئامبىرى ئەتراپىدا بولغان بىر قېتىملىق ئۇرۇشتا شېھىت بولغان. جەسىتى شۇ چاغدىكى ئىسلام قوشۇنلىرىنىڭ تۇرار جايى يېڭىسار ناھىيىسىنىڭ شەھەر يېزىسىغا قاراشلىق لەڭگەر كەنتىگە دەپنە قىلىنغان دېيىلىدۇ.

ھەسەن بۇغراخان ھەققىدە تۆۋەندىكىدەك رىۋايەتلەر تارقالغان: «ھەزرىتى ھەسەن بۇغراخان يېڭىساردا ئۇدۇن ئۇيغۇر بۇددىستلىرى بىلەن جەڭ قىلىۋاتقاندا بىر قۇملۇقنىڭ ئىچىگە قامىلىپ قاپتۇ. بەتتە كۈنگىچە بىر قەتىرە سۇ تېپىلماپتۇ. مۇسۇلمانلارنىڭ ئاچلىق، ئۇسسۇزلۇقتا جەڭ قىلىشقا مادارى قالماپتۇ. ھەزرىتى ھەسەن بۇغراخان غازى ھەق سۇبھانە تائالاغا سېغىنىپ تەۋەججۇ قىلىپتۇ. شۇ سائەتتە خۇدا پەيتائالانىڭ رەھمى ۋە ئىنايىتى بىرلە ھەسەن بۇغراخاننىڭ ئالدىدا ئىككى پاك سۈرەت پەيدا بولۇپتۇ. بۇلارنىڭ بىرىنىڭ قولىدا ئالتۇن پىيالە، يەنە بىرىنىڭ

قولىدا ئالتۇن ئاپتۇۋا بار ئىكەن، ھە زىرتى ھەسەن بۇغراخان غازى ئۇلاردىن: < بۇ نېمە؟ > دەپ سوراپتۇ، ئۇ ئىككىيلەن: < زەمزم سۈيى > دەپ جاۋاب بېرىپتۇ ۋە قولدىكى پىيالىە بىلەن ئاپتۇۋىنى ھە زىرتى ھەسەن بۇغراخانغا بېرىپتۇ، ھە زىرتى ھەسەن بۇغراخان غازى بۇ سۇدىن بىر پىيالىسىنى ئىچىپ، قالغىنىدا تەرەت ئېلىپ ئىككى رەكەت شۇكۇرانا ناماز ئوقۇپتۇ. نامازدىن كېيىن مۇسۇلمانلارنىڭ ئىستىقبالى ھەققىدە ئالە - زار قىپتۇ. بىردەمدىن كېيىن ئارقىسىغا قارىسا تەرەتتىن سۇ تۆكۈلگەن ئىككى جايغا سۇ پەيدا بولۇپ قاپتۇمىش. تەرەت ئالغان جايغا سانجىپ قويغان ھاسسىمۇ كۆكلەپ قاپتۇمىش. شۇنىڭ بىلەن ھەسەن بۇغراخان غازى بۇ جايغا < دەشتى كۆل > دەپ نام بېرىپتۇ ھەمدە < بىزنىڭ قارارگاھىمىز مۇشۇ ئىكەن > دەپ بىلىپتۇ. مۇسۇلمانلارنى سۇدىن قانغۇچە ئىچىشكە بۇيرۇپتۇ. ھە زىرتى ھەسەن بۇغراخان بۇ جايدا بىرنەچچە كۈن بۇددىستلار بىلەن قاتتىق جەڭ قىلىپتۇ. بىراق، بۇددىستلار غالىب كەپتۇ، ھە زىرتى ھەسەن بۇغراخان مۇھەررەمنىڭ 14 - كۈنى چارشەنبىدە شېھىت بولۇپتۇ. ھە زىرتى ھەسەن بۇغراخان غازى مۇشۇ جايغا دەپنە قىلىنىپ، < چۈجە پادىشاھىم > مازىرى نامى بىلەن مەشھۇر بولۇپتۇ.»

ئۇلار توغرۇلۇق يەنە مۇنداق رىۋايەتمۇ ئارقالغان: << ھە زىرتى بۈسۈپ قادىرخان غازى پادىشاھىم يېڭىسار مەۋزەئى - ھە زىرتى ھەسەن بۇغراخان، ھۈسەين (بۇ يەردە ئەسلىي مۇسا بۇغراخان دەپ ئېلىنىشى كېرەك ئىدى - ئاپتوردىن) بۇغراخانلار شاھادەت تاپقان بەرگە قاراپ يولغا چىقتى... ھە زىرتى بۈسۈپ قادىرخان غازى ماتەمدىن پارىغ بولغاندىن كېيىن ئاتىلىرى ھەسەن بۇغراخان بىلەن ھۈسەين بۇغراخاننىڭ تەندىن جۇدا بولغان باشلىرىنى بىر

يەرگە ئەكېلىپ، يۈزلىرىنى قىبلىگە قارىتىپ، ئوڭ تەرىپىنى بېسىپ ياتقان شەكىلگە كىرگۈزۈپ، جايى مەنزىلگە دەپنە قىلدى. ئاندىن دەشتىمۇدەشت ئاخشۇرۇپ يۈرۈپ، شېھىت بولغان ھاكىملار، ئۇمىرالارنى ۋە 25 مىڭ شېھىتنى تېپىپ، ئاتىلىرىنىڭ ئايىغىغا دەپنە قىلدى. 5000 قوي، 200 تۈگە، 400 كالا، 500 ئات ئۆلتۈرۈپ شېھىتلەر ھەققىگە ئاش قىلىپ بەردى. خەتمىقۇرئان قىلىپ، ساۋابىنى شېھىتلەر ئەرۋاھىغا بېغىشلىدى. ئاندىن شاھىنشاھ خوجا ياقۇبىنى شەيخلىققا، 30 كىشىنى سپارىخانلىققا (مازاردا ئۆلتۈرۈپ مەخسۇس خەتمىقۇرئان قىلىدىغان قارىلار)، 40 كىشىنى باشقا ئىشلارغا تەيىنلەپ، بېشى ئالتۇنلۇقتىن ئايىغى ماڭشىنغىچە بولغان ئارىلىقتىكى قارا چاناق، سايلىق ئۆستەڭ بويلىرىدىكى يەرلەرنىڭ ھەربىر چارىكىنى بىر مىسقالدىن ئالتۇنغا ئېلىپ ۋەخپە قىلىپ بەردى.»

مەدەنىيەت ئىنقىلابىدىن بۇرۇن، بۇ يەردە گۈللۈك چىنە خىشلىق، رەڭدار چوڭ گۈمبەز بار بولۇپ، مەقبەرە گۈمبەز ئىچىگە ئېلىنغان. گۈمبەزنىڭ ئۈچ مېتىر ئېرىسىدا تاۋاپكارلار ناماز ئوقۇيدىغان ئۇزۇنلۇقى 25 مېتىر، كەڭلىكى 10 مېتىر كېلىدىغان چوڭ خانىقا (مەسچىت)، ئۇنىڭ يېنىدا كاخانا (داش قازان ئورنىتىلغان ئۆي) بار ئىدى. كېيىن بۇ قۇرۇلۇشلار ۋەيران قىلىنغان. ھازىر ۋەيران بولغان گۈمبەز ئورنىغا تۇغ - شەددىلەر قاداڭ قويۇلغان. مازار شەيخىنىڭ ئۆيىنىڭ ئالدىدا شەرىئەت خېنىم دەپ ئاتىلىدىغان سۈيى كۆپ بولمىغان بىر بۇلاق بار. ئەينى چاغلاردا، بۇ بۇلاقنىڭ چوڭقۇرلۇقى تۆت مېتىرچە بولۇپ، قىش - باسۇ چىقىپ تۇراتتىكەن. مازارغا كەلگەن كىشىلەر شىپالىق تىلەپ، بۇلاق سۈيىدىن ئىچىشىدىكەن ھەمدە ئۆيلىرىگە ئالغاج

كېتىشىدىكەن. مازارنىڭ شەرقىي جەنۇبىدىن 600 — 700 مېتىرچە يىراقلىقتا، بۇ مازارغا ئائىت رىۋايەتلەردە تىلغا ئېلىنغان دەشتى كۆل بار. ھەسەن بۇغراخان مازىرىنىڭ 300 مېتىرچە جەنۇبىدا قىزىل جاي خېنىم مازىرى بار. قىزىل جاي خېنىم مازىرى دۆڭلۈك ئۈستىگە جايلاشقان بولۇپ، مەقبەرە ئورنىدا تاش دۆۋىلىنىپ، يېنىغا ئېگىز تۇغ — شەددە قاداڭ قويۇلغان. ئەتراپىدا ئۆيلۈك — ئوچاقلىق بولۇشىنى ئارزۇ قىلغان تاۋاپچىلار تەرىپىدىن جۈپ قىلىپ باغلىنىپ، قويۇپ قويۇلغان نۇرغۇن تاشلارنى ئۇچراتقىلى بولىدۇ. ھەسەن بۇغراخان مازىرىنىڭ غەربىي شىمالىدىن 300 مېتىرچە يىراقلىقتىكى دۆڭلۈكتە بۆشۈك ئانام دەپ ئاتىلىدىغان مازار بار. مازارنىڭ ئەتراپى كېسەك تام بىلەن قورشالغان. ھويلا ئوتتۇرىسىغا خام كېسەك بىلەن ئېگىز سۇپىلىق مەقبەرە ياسالغان بولۇپ، ئەتراپىغا نۇرغۇن تۇغ — ئەلەملەر قاداڭلانغان. مەقبەرىنىڭ ئاستى تەرىپىنى بالا تەلپى بار ئاياللار كولاپ، كىچىك كامارلارنى شەكىللەندۈرۈپ قويغان. ئۇلار بالىلىق بولۇش ئۈچۈن كولاڭغان كامارلارغا قولىنى تىقىپ، نېمە چىقسا شۇنى ئېلىپ يەيدىكەن. ئۇ كامارلارنىڭ يېنىغا ئىنچىكە چىۋىقتىن ياسالغان ئوقيا، لاندىن ياسالغان قورچاق قاتارلىق نەرسىلەرنى قويۇپ قويۇشقان. رىۋايەت قىلىنىشىچە، بۆشۈك ئانام ھەسەن بۇغراخاننىڭ ئىنىكئانىسى بولۇپ، قىزىل جاي خېنىمنىڭ ئاپىسى ئىكەن.

چۈجە پادىشاھىم مازىرىمۇ ئوردا پادىشاھىم مازىرىغا ئوخشاش جەنۇبىي شىنجاڭ بويىچە تەسىرى چوڭ مازار بولۇپ، ھەربىلى مۇھەررەم ئىپىي ۋە شەئبان ئىپىي (بارات ئىپىي) دا جاي — جايلىرىدىن كەلگەن تاۋاپچىلار ئالدى بىلەن چۈجە پادىشاھىمنى تاۋاپ قىلىپ، تۇغ — ئەلەم قاداڭ

ئاندىن ئوردام مازىرىغا قاراپ يول ئالانتى. بۇ بەردىمۇ خۇددى ئوردام مازىرىدىكىگە ئوخشاش تۇغ كۆرۈشتۈرۈش مۇراسىمى ئېلىپ بېرىلانتى. بىر قىسىم كونا ئادەتلەر چۈجە پادىشاھنىم مازىرىدا كۆپ ساقلانغان. بۇ مازارغا چاقا چىقىپ قالغان، قۇلقى ئېقىپ قالغان كېسەللەر شىپالىق ئىزدەپ كېلىدۇ. ياغاچقا يۈگەپ، سۈيىغىغا چىلاپ تەييارلىنىۋالغان مازنى مازارغا ئاپىرىپ ئۆكچە يېقىشىدۇ، ئۆكچىنى كۆپىنچە يەتتە بەرگە قويىدۇ. دۈت سالغاندا سۈيىغى بىلەن بۇغداينىڭ كېپىكىنى ئارىلاشتۇرۇپ سالىدۇ. چۈشى بۇزۇلۇپ قالغان ياكى پالا تەلەپ قىلىدىغان ئاياللار توغراققا يىغىنە سانجىپ قويىدۇ.





تېۋىز مازىرى

بۇ مازار يېڭىسار ناھىيە بازىرىنىڭ غەربىي جەنۇب تەرىپىدىكى ئوچار يېزىسىنىڭ تېۋىز كەنتىگە جايلاشقان. ناھىيە بازىرى بىلەن ئارىلىقى 16 كىلومېتىر كېلىدۇ.

تېۋىز مازىرى توغرىلىق خەلق ئىچىدە ئىككى خىل قاراش بار. بىرىنچى خىل قاراشتىكىلەرنىڭ ئېيتىشىغا قارىغاندا، «تېۋىز» دېگەن بۇ ئاتالغۇ ئەسلىدە «تەبرىز» دېگەندىن ئۆزگەرگەن جاي ئىسمى بولۇپ، «تەبرىز» ھازىرقى ئەزەربەيجان جۇمھۇرىيىتىگە قاراشلىق بىر شەھەر. خېلى كۆپ مەنبەلەردىن قارىغاندا، سۇلتان سۇتۇق بۇغراخان ئىسلام دىنىنى قوبۇل قىلىپ، ئۇنى ئومۇميۈزلۈك تارقىتىشقا باشلىغاندىن كېيىن، ئىراق، يەمەن، خۇراسان، ئافغانىستان، ماۋەرائۇننەھر قاتارلىق ئىسلام ئەللىرىدىن بىر تۈركۈم ئالىملار، ئۆلىمالار سۇلتان سۇتۇق بۇغراخانغا ياردەم بېرىش ۋە ئۇنىڭ خىزمىتىدە بولۇش ئۈچۈن قەشقەرگە كەلگەن. سۇلتان سۇتۇق بۇغراخان ۋاپات بولۇپ 10 يىل

ئۆتكەندىن كېيىن، ئۇدۇن (خوتەن) ئۇيغۇرلىرى بۇددا دىنىغا پېنىۋالغانلىقتىن، قەشقەردىكى ئىسلام قوشۇنلىرى بىلەن ئۇدۇندىكى بۇددا قوشۇنلىرى ئوتتۇرىسىدا كەسكىن جەڭ بولغان. شۇ چاغدا ئىسلام قوشۇنلىرىغا ياردەم بېرىش ئۈچۈن خارەزم، ئەنجان، ئوش، شاش، تەبرىز، كاساندىن نۇرغۇن پىدائىيلار كەلگەن. ئۇلارنىڭ بىرمۇنچىلىرى جەڭدە قۇربان بولۇپ، جەسەتلىرى مۇشۇ تۇپراقتا قالغان. تەزكىرىلەردە نىلغا ئېلىنغان چارۋى پەمەنى، سەئىد جالالىددىن باغدادى، سۇلتان ئالاۋىددىن باغدادى، خوجا ئەبۇل مۇزەپپەر تەبرىزى، ئەبۇل مەنسۇر تەبرىزى، ھەزرىتى سانجار كاسانى، ئىسمايىل كاسانى، ھەزرىتى سۇلتان قاسىم خارەزمى قاتارلىقلار ئاشۇ ئىككى قېتىملىق تارىخىي شارائىتتا قەشقەرگە كەلگەن. بۇلارنىڭ ئىچىدىن خوجا ئەبۇل مۇزەپپەر تەبرىزى، ئەبۇل مەنسۇر تەبرىزى ۋە ئۇلار باشلاپ كەلگەن پىدائىيلار ھازىرقى ئوچار يېزىسىنىڭ شىمالىدىكى دۆڭ ئېرىققا كەلگەن، بۇ جايدا بۆكتۈرمىدە تۇرغان ئۇدۇن بۇددىست قوشۇنلىرى پىدائىيلارغا تۇپۇقسىز ھوجۇم قىلغان. ئىككى قوشۇن ئوتتۇرىسىدا كەسكىن جەڭ بولغان. خوجا ئەبۇل مۇزەپپەر تەبرىزى، ئەبۇل مەنسۇر تەبرىزى ۋە ئۇلارنىڭ قوشۇنلىرى شېھىت بولغان ھەم شۇ جاىغا دەپنە قىلىنغان. خوجا ئەبۇل مۇزەپپەر ۋە ئەبۇل مەنسۇرلار ئەزەربەيجان جۇمھۇرىيىتىنىڭ تەبرىز شەھىرىدىن بولغاچقا، كىشىلەر ئۇلارنىڭ ھۆرمىتى ئۈچۈن مازار ئورۇنلاشقان جاينى تەبرىز دەپ ئاتاشقان. زامانلارنىڭ ئۆتۈشى بىلەن «تەبرىز» سۆزى «تېۋىن»غا ئۆزگىرىپ كەتكەن.

ئىككىنچى خىل قاراشتىكىلەر، بۇ يەردە ياتقان كىشى سۇلتان سۇتۇق بۇغراخاننىڭ ئالتە ئوغلىنىڭ بىرى بولغان ھەمەن بۇغراخان بولۇپ، ئۇ چۈجە پاشىسىدا ياتقان

كىشىنىڭ ئاكىسى ئىدى، دەپ قارايدۇ.

تېۋىز مازىرىدا ھازىر ئاساسىي قىسمى گۈمۈرۈلۈپ چۈشكەن بىر گۈمبەز بار، گۈمبەزنىڭ ئەتراپىنى بەرلىكلەر قەبرىلىرى ئوراپ تۇرىدۇ. مازار شەيخىنىڭ ئېيتىشىچە، بۇ ھەسەن بۇغراخان گۈمبىزى ئىكەن، گۈمبەز ئەسلىدە سىرتقى كۆرۈنۈشى تۆت چاسا شەكىللىك، ئىچكى كۆرۈنۈشى بۇمىلاق، گۈمبەز ئېگىزلىكى 15 مېتىر ئەتراپىدا بولۇپ، ئىچى - تېشىغا چىنە خىش بېپىشتۈرۈلغانىكەن. گۈمبەز ئىچىدە كۆك چىنە خىشلىق ئىككى مەقبەرە بار ئىكەن. بۇ مازارنىڭ تۆت چوڭ دەرۋازىسى بولۇپ، بۇ دەرۋازىلاردىن ئۆتۈپ، ئاندىن گۈمبەز جايلاشقان قورۇغا كىرەتتىكەن. گۈمبەز ئەتراپىدا تەبرىزدىن كەلگەن دەپ رىۋايەت قىلىنغان تۆت كىشىنىڭ مەقبەرىسى بار ئىكەنتۇق. بۇ قۇرۇلۇشلار مەدەنىيەت ئىنقىلابى ۋە كېيىنكى دەۋرلەردىكى كەلكۈن ئاپەتلىرىدە ۋەيران بولغان. مازارنىڭ شىمال تەرىپىدە بۈك - باراقسان باغ - ۋارانلار، ئورمانلار بىلەن قاپلىنىپ تۇرغان تېۋىز كەنتى بار. مازارغا تەۋە چوڭ جامەدە 1000 كىشى بىمالال ناماز ئوقۇيالايدۇ. مازار ئەتراپىدا شەيخلەر تۇرىدىغان ئىككى ئېغىز ئۆي بار. بۇ مازارنى بەرلىك كىشىلەر بەكمۇ ئەزىز بىلىدۇ. ھەر يىلى ئىككى ئايەمدە ئاۋاپ قىلغاندىن سىرت، جۈمە نامىزىنىمۇ مۇشۇ بەردە ئوقۇيدۇ. قازا قىلغان ئۇرۇق - تۇغقانلىرىنى بۇ جايغا دەپنە قىلىدۇ.






ھەزرىتى بەگ مازىرى

ئۇيغۇر مازارلىرىدىن كۆرۈنۈش

ھەزرىتى بەگ مازىرى يېڭىسار ناھىيىسىنىڭ شەرقىي جەنۇب تەرىپىگە، يەنى قىزىل يېزىسىنىڭ قاراساي كەنتىگە يېقىن بولغان قۇملۇق ئىچىگە جايلاشقان بولۇپ، ناھىيە بازىرى بىلەن ئارىلىقى 60 كىلومېتىر كېلىدۇ. «تەزكىرە ئىي شېھىت ئەلى ئەلى ئارسىلانخان» دا : «شەرقىي رۇم (شەرقىي رۇم — ھازىرقى سۈرىيە، پەلەستىنلەرنىڭ ئەينى ۋاقىتتىكى ئاتىلىشى) پادىشاھىنىڭ ئوغلى دوسا بەگ (سەلىي بەگ) ئاللا يولىدا جەڭ قىلىش ئۈچۈن سەئىد ئەلى ئارسىلانخانغا ياردەم بېرىشكە بىر بۆلەك لەشكەر بىلەن كەلگەن» دەپ يېزىلغان. بىراق، خەلق ئارىسىدىن توپلىغان ماتېرىياللارغا ئاساسلانغاندا، «ھەزرىتى بەگ»، «ئۇلۇغ

بەگ»، «دوسا بەگ» دېگەن بۇ ئاتالغۇلار «ئوردا مۇھاپىزەتچىلەر باشلىقى» دېگەن مەنىدە بولۇپ، ھەزرىتى بەگ قاراخانىيلارنىڭ خانى سەئىد ئەلى ئارىسلانخاننىڭ ئوردا مۇھاپىزەتچىلىرىنىڭ باشلىقى بولغان. ئۇ ئۆزى ياتقان مۇشۇ جايدا ئۇدۇن بۇددىست قوشۇنلىرى بىلەن جەڭ قىلغان. جەڭ ناھايىتى كەسكىن بولغان، ئۇرۇشتا دوسا بەگ (ھەزرىتى بەگ) ئېغىر يارىلانغان، بۇ چاغدا سەئىد ئەلى ئارىسلانخان باشقا ئۇرۇش مەيدانىدا بولغاچقا، بۇ خەۋەرنى ئاڭلاپ قوشۇنلىرى بىلەن يېتىپ كېلىپ، ئۇدۇن بۇددىست قوشۇنلىرىنى قوغلاپ چىقارغان، ئاندىن دوسا بەگنىڭ قېشىغا كېلىپ، دوسا بەگنىڭ بېشىنى قۇچقىغا ئېلىپ، ھال - ئەھۋال سورىغان، ئۇزۇن ئۆتمەي دوسا بەگ جان ئۈزگەن، ئۇ شۇ جايغا دەپنە قىلىنغان. شۇنىڭدىن ئېتىبارەن بۇ مازار «ھەزرىتى بېگىم مازىرى» دەپ ئاتالغان.

ھەزرىتى بېگىم مازىرىغا گۈمبەز ياكى قەبرى قانۇرۇلمىغان، ئەمما تۇغ، شادىلار قاداغان. مازار ئەتراپىدا ئۈستى ناختاي بىلەن يېپىلغان ئۈچ مېتىر چوڭقۇرلۇقتىكى بىر بۇلاق (شەربەتخانا) ۋە بىر مەسچىت، شەپخىلەر تۇرىدىغان بىر قانچە ئېغىز ئۆي بار. ھەزرىتى بەگ جان ئۈزگەن چاغدا ئەلى ئارىسلانخان «سېنىڭ بېشىڭ (دېشىڭ) قاينىمىغۇچە مېنىڭ بېشىم (دېشىم) قاينىماس» دەپ ئېيتقاچقا، ئوردا پادىشاھىم مازىرىغا بارىدىغانلار ئاۋۋال ھەزرىتى بېگىم مازىرىنى ئاۋاپ قىلىپ، ئاندىن ئوردام مازىرىغا بېرىپ ئاۋاپ قىلىدۇ.



سۇلتان دەرىجە خېنىم مازىرى

بۇ مازار يېڭىسار ناھىيە بازىرىنىڭ غەربىي جەنۇبىدىن
ئىككى كىلومېتىر يىراقلىقتىكى قاراباش كەنتىگە
جايلاشقان بولۇپ، شەرق تەرىپى 315 - دۆلەت تاش يولى،
غەرب تەرىپى قاراق تاغ بىلەن تۇتىشىدۇ. مازارغا دەپنە
قىلىنغان كىشى سۇلتان سۇتۇق بۇغراخاننىڭ ئوغلى
ھۈسەيىن بۇغراخاننىڭ مەلىكىسى ھەدىيە تۈركەن خېنىم.
رېۋايەت قىلىنىشىچە، مىلادىيە 997 - يىلى ھۈسەيىن
بۇغراخان ۋاپات بولغاندا، ئىسلام قوشۇنلىرى پۈتۈن سەپ
بويىچە چېكىنگەن. ھەدىيە تۈركەن خېنىم ۋە ئۇنىڭ
قىزلىرى بىبى مەرىم، نۇرئەلانۇر خېنىملار ئۇرۇش
مەيدانىدىن قېچىپ قاراباشقا كەلگەندە، ئارقىسىدىن قوغلاپ
كەلگەن بۇددىست قوشۇنلىرى تەرىپىدىن شېھىت قىلىنغان.

ئۇلار شۇ جايعا دەپنە قىلىنغان. «سۇلتان دەرىجە خېنىم»
دېگەن بۇ ئاتالغۇ «پادىشاھ دەرىجىلىك مەلىكە، خېنىم»
دېگەن مەنىدە ئېيتىلغان.

سۇلتان دەرىجە خېنىم مازىرىدا «مەدەنىيەت
ئىنقىلابى»دىن بۇرۇن كاھىشلىق گۈمبەز، ئۇنىڭ ئەتراپىدا
مەسچىت ۋە شەيخلەر تۇرۇشلۇق بىرقانچە ئېغىز ئۆيۈمۈ بار
ئىدى. كېيىن بۇ مازار بېنىدىكى دۆلەت تاشيولىنىڭ
يۆتكىلىشى ۋە «مەدەنىيەت ئىنقىلابى»دىكى «ئۆت كونا»نى
بۇزۇپ تاشلاش ھەرىكىتىدە بۇ مازار چىقىۋېتىلگەن. مازار
ئورنىغا تۇغ - شەددىلەر قاداڭ قويۇلغان. ھازىر بۇ مازارنىڭ
ئەتراپى ئاۋام خەلقىنىڭ زاراتگاھلىقىغا ئايلانغان.



سەرۋازلىرىم مازىرى



مازاردىكى خىسلەتلىك دەرەخ


سەرۋازلىرىم مازىرى بېغىسار ناھىيىسىنىڭ قىزىل بېزىسى قورغانتام مەھەللىسىگە جايلاشقان بولۇپ، قەدىمىي كۆل، مەسچىت، ھېيتگاھ (ھېيت ئوينىيدىغان مەيدان) ۋە مازار قاتارلىقلارنى ئۆز ئىچىگە ئالىدۇ. مازار كۆل بويىدا بولۇپ، تۆت چاسا سۇپا ئۈستىدىكى ئانچە ئېگىز بولمىغان ئاددىي قەبرىدىن ئىبارەت. بۇ مازارنى كىشىلەر «سەرۋازلىرىم» ياكى «سەرگەردىلىرىم» مازىرى دەپ ئاتىشىدۇ. بەزى مەنبەلەردە ئېيتىلىشىچە، بۇ يەردىكى كۆل تەخمىنەن 1000 يىللىق تارىخقا ئىگە بولۇپ، ئۇنى 11 - ئەسىرنىڭ باشلىرىدا قاراخانىيلار خانىدانلىقىنىڭ خانى

يۈسۈپ قادىرخان (مىلادىيە 1026 — 1032) ئىسلام دىنىنى بۇددىست خوتەن خانلىقىغا كېڭەيتىش ئۈچۈن جەڭ قىلغاندا لەشكەرلىرىگە چاپتۇرغان، كۆل بويىغا مەسچىت ۋە قاراۋۇلخانا سالدۇرۇپ، ئۇ يەرگە 10 نەپەر چەۋەنداز — سەركەردىلىرىنى قويغان ۋە ئۇلارنى كېيىن ئۆي — ئوچاقلىق قىلىپ قويغان.

ئەينى چاغدا خوتەن بۇددىستلىرى ئىسيان كۆتۈرۈپ، ئىسلام دىنىدىن يېنىۋالغان. يۈسۈپ قادىرخان خوتەن بۇددىستلىرىنىڭ ئىسيانى تىنچىتىپ، ئۇلارنى قايتىدىن ئىسلام دىنىغا كىرگۈزۈش ئۈچۈن 40 مىڭدىن ئارتۇق قوشۇنغا قوماندانلىق قىلىپ، خوتەن بۇددىستلار ھاكىمىيىتىنى مەغلۇپ قىلىپ، ئىسلام دىنىنى تارىم ئويمانلىقىنىڭ غەربىي جەنۇبىي ئېتەكلىرىگىچە كېڭەيتكەن. لېكىن ئۇزاق ئۆتمەي قىزىلدىكى قاراۋۇلخانىسىنى ساقلاۋاتقان 10 نەپەر چەۋەنداز — سەركەردىلەر، ئۇلارنىڭ خوتۇن، بالا — چاقىلىرى بۇددىست قوشۇنلىرىنىڭ ھۇجۇمىغا ئۇچراپ پۈتۈنلەي شېھىت بولغان، ئۇلارنىڭ جەسەتلىرى ھازىرقى قىزىل يېزىسى قورغانتام مەھەللىسىدىكى چوڭ كۆلنىڭ غەربىي تەرىپىدىكى سۇپا ئۈستىگە قويۇلغان بولۇپ، گۈمبەز ياكى قەبرە قاتۇرۇلمىغان، پەقەت توپا دۆۋىلىنىپ، تۇغ — شەددىلەر قاداغان. مازار بېنىدىكى جامە «مەدەنىيەت ئىنقىلابى» دا چېقىۋېتىلگەن، 1982 — يىلى قايتىدىن سېلىنغان.

بۇ مازارغا دەپنە قىلىنغان 10 نەپەر سەرۋازنىڭ باتۇرلۇق روھى قىزىللىقلارنىڭ قەلبىگە چوڭقۇر سىڭگەن بولۇپ، ھازىرقى قىزىللىقلار ئۆزلىرىنى قاراخانىيلار سۆللىسىنىڭ ئاشۇ جەڭگىۋار 10 سەرۋازىنىڭ ئەۋلادى، باتۇرلارنىڭ پۇشتى، دەپ ئاتىشىدۇ. قىزىل خەلقى مازار

ئورۇنلاشقان جايىنى «ھېيتگاھ» دەپ ئاتايدۇ ھەمدە ھەر
يىلىدىكى ھېيت - ئايەم كۈنلىرىدە بۇ مازارنى بوقلاپ، تاۋاپ
قىلىپ، ئۇلارنى ياد ئېتىپ تۇرىدۇ، شۇنىڭ بىلەن بىرگە بۇ
يەردە مىللىي تەنتەربىيە، كۆڭۈل ئېچىش پائالىيەتلىرىنى
ئۆيۈشتۈرۈپ تۇرىدۇ.






قىزىل ئاياللىرىم مازىرى

قىزىل ئاياللىرىم مازىرى يېڭىسار ئەگۈز يېزا موغال سۇ ئايرىش پونكىتىنىڭ يۇقىرىسىدا، كۆسەن دەرياسىنىڭ ئاساسلىق تارمىقى مۇشۇ يەردىن باشلىنىدۇ. قىزىل ئاياللىرىم دەريانىڭ ئەڭز قېتىنىنىڭ لېۋىگە جايلاشقان بولۇپ، مەقبەرە ئورنىغا شېخىل تاشلار دۆۋىلىنىپ، تۇغ - شەددىلەر قاداڭ قوپۇلغان. تۇغ - شەددىلەر ئەتراپىغا تاۋاپچىلار نۇرغۇن ئۇششاق تاشلارنى ئىككى، ئۈچ ياكى تۆتتىن جۈپلەپ، يىپ بىلەن چىگىپ قويۇپ قويغان. مازارنىڭ 200 مېتىرچە تۆۋىنىدە تاشتىن قوپۇرۇلغان، ئۈستى ئوچۇق بىر مەسچىت بار. ئۇنىڭ يېنىدا بۇ مازاردا مەسچىت سالغانلىق توغرىسىدىكى چاغاتايچە خەت

چېكىلگەن يوغان تاش ئابىدە بار. رىۋايەتلەردىن قارىغاندا، قىزىل ئاياللىرىمدا ياتقانلار 13 - 14 ياشلاردىكى توي قىلمىغان قىزلار بولۇپ، بۇلار سۇلتان سۇتۇق بۇغراخاننىڭ نەۋرىلىرى ئىكەن. ئۇلار بۇددىستلارغا قارشى جەڭدە مۇشۇ يەردە شېھىت بولغانىمىش. بۇلار ئەتىگەن ۋە كەچتە كۈن قىزىل بولغاندا نەغمە - ناۋا قىلىپ، ئۈسسۈل ئوينىۋاتقان ھالەتتە كىشىلەرنىڭ كۆزىگە كۆرۈنەرلىك. شۇڭا قىزىل ئاياللىرىم دەپ ئاتالغانىكەن.

قىزىل ئاياللىرىم سۇنئەتلىك مازار دەپ قارىلىپ كەلگەن بولۇپ، ھەريىلى 5 - ئايدا ياكى سۇقۇس مەزگىللىرىدە يېڭىسار، يېڭىشەھەر ۋە قىزىلسۇننىڭ ئاقتۇ ناھىيىلىرىدىن كىشىلەر بۇ يەرگە كېلىپ، سۇنئەت مۇراسىملىرىنى ئۆتكۈزۈپ كەلگەن. بالا ئارزۇسى بارلارمۇ بۇ مازارغا كۆپ كېلىشىدۇ. قىزىل ئاياللىرىم مازىرىنىڭ ئۈچ كىلومېتىرچە تۆۋەندە، دەريانىڭ قارشى تەرىپىدىكى يار ئۈستىدە خوجا پاقلانخان مازىرى بار. مازارنىڭ تۆۋەندىكى دەريا ئوتتۇرىسىدا تەبىئىي شەكىللەنگەن كىچىككىنە قۇرۇقلۇق بار بولۇپ، بۇ يەرنى ئۆپكىلىمەڭ خوجام دەپ ئاتىشىدۇ. رىۋايەت قىلىنىشىچە، خوجا پاقلانخان قىزىل ئاياللىرىمدا ياتقان قىزلارنىڭ ئىسمى ئىكەن. شۇڭا، سۇنئەت ئۈچۈن ئۆتكۈزۈلگەن زاراخەتمىلەر بۇ ئىككى مازاردا ئەڭ ئۆتكۈزۈلىدۇ.



ئالتۇنلۇق مازىرى

ئالتۇنلۇق مازىرى يەكەن ناھىيە بازىرىنىڭ شەرقىي شىمالى، يەنى يەكەن يېڭىشەھەر بىلەن كونا شەھەرنىڭ ئوتتۇرىسىدىكى «ئالتۇن دەرۋازا» نىڭ شىمالىي تەرىپىگە جايلاشقان بولۇپ، مىڭ سۇلالىسىنىڭ ئاخىرى، چىڭ سۇلالىسىنىڭ باشلىرىدا بىنا قىلىنغان. ئۇ ئەسلىدە ئىسلام دىنى «قارا تاقىيە» (قارا تاغلىقلار) مەزھىپىنىڭ خوجا جەمەتى ۋە يەكەن سەئىدىيە خانلىقى دەۋرى (مىلادىيە 1514-1678- يىللىرى) دىكى خان جەمەتىنىڭ قەبرىستانلىقى ئىدى. شۇڭا، «ئالتۇنلۇق مازىرى» دەپ ئاتالغان.

ئالتۇنلۇق مازىرى «ئالتۇن مازار» (يەكەن سەئىدىيە خانلىقى خانلىرى قەبرىستانلىقى) «ئالتۇن مەسچىت»، «ئالتۇن دەرۋازا»، «ئالتۇنكۆل» قاتارلىقلارنى ئۆز ئىچىگە ئالىدۇ. ئالتۇن مازارنىڭ شەرقىي قىسمى يەكەنگە ئىسلام دىنى تارقالغاندىن كېيىنكى خانلار ۋە ھۆكۈمرانلارنىڭ

قەبرىستانلىقى بولۇپ، «دەھمى شاھان» (پادىشاھلار قەبرىستانلىقى) دەپ ئاتالغان. مازارنىڭ غەربىي قىسمىغا مىلادىيە 1514 - يىلىدىن كېيىنكى، يەنى يەكەن خانلىقىنىڭ تۇنجى خانى سۇلتان سەئىدخان دەۋرىدىن (مىلادىيە 1514 — 1533 - يىللىرى) كېيىنكى يەكەن سەئىدىيلەر خانلىقىنىڭ خانلىرىدىن سەئىدخان، ئابدۇرەشىدخان (مىلادىيە 1533 — 1560)، ئابدۇكېرىمخان (1560—؟)، مۇھەممەدخان (1600 — ؟)، ئەھمەدخان (1610—1619)، ئابدۇلھېتىپخان (1619 — 1630)، پولاتخان، مەھمۇدخان (1632 — 1635)، ئابدۇللاخان (1635 — 1667) ۋە ئۇلارنىڭ جەمەتلىرى دەپنە قىلىنغان. مازارنىڭ شىمالىي تەرىپىگە مىلادىيە 1670 - يىللاردىن باشلاپ «قارا ئاقىيە» مەزھىپىنىڭ كاتتىۋېشى خوجا ئىسھاق ۋەلى ۋە ئۇنىڭ ئەۋلادلىرى قويۇلغان دەپ قارالغانلىقى ئۈچۈن، «خوجا ئىسھاق ۋەلى مازارلىقى» دەپمۇ ئاتالغان. ئەمەلىيەتتە، خوجا ئىسھاق ۋەلى سەمەرقەندتە ئۆلگەن، بۇ يەردە ئۇنىڭ ئوغلى شادى خوجا، نەۋرىسى يەھيا خوجىنىڭ قەبرىلىرى ۋە مەۋلانە يۈسۈپ قىدىرخان بەركەندى (مىلادىيە 1523 — 1557 - يىللىرى) نىڭ قەبرىسى بار.

1992 - يىلى 9 - ئايدا مەشھۇر شائىرە، مۇقامشۇناس ئاماننىساخان (1523 — 1557) نىڭ جەسىتى ئالتۇن مازاردىن يۆتكەپ كېلىنىپ، بۇ يەردىكى يېڭىدىن سېلىنغان قەبرىگاھىغا قويۇلغاندىن كېيىن «ئاماننىساخان مازارلىقى» ياكى «ئاماننىساخان قەبرىگاھلىقى» دەپ ئاتىلىپ كەلدى.

خوتەنلىك موللا ئىسمەتۇللا بىننى موللا نېمەتۇللا (مۆجىزى) تەرىپىدىن ھىجرىيە 1271 - يىلى (مىلادىيە 1854 — 1855 - يىللىرى) يېزىلغان «تەۋارىخى مۇستەقىپۇن» (مۇزىكىچىلار تارىخى) ناملىق رسالىدە قەيت قىلىنىشىچە،

ئاماننىساخان(نەفىسى) تارىختا ئۆتكەن 17 نەپەر مۇزىكا پىرىنىڭ 17 - سى، سۇلتان ئابدۇرەشىدخاننىڭ خانىشى، ئۆز دەۋرىنىڭ يېگانە شائىرەسى، «دىۋان نەفىسى»، «ئەخلاق جەمىلە» (گۈزەل ئەخلاق)، «شۈرۈھلۈلۈپ» (قەلبلەر شەرھى) قاتارلىق رىسالىلەرنىڭ ئاپتورى، شائىرلىق، نەغمىچىلىك ۋە خەتتاتلىق جەھەتلەردە ئۈستۈن ماھارەتكە ئىگە ئىدى. «ئىشەرەت ئەنگىز» (شادلىق قوزغىغۇچى) ناملىق بىر مۇقامنى ئىجاد قىلغانىدى. تارىخى مەنبەلەردە ئېيتىلىشىچە، ئاماننىساخان تارىم ئويمانلىقىدىكى بىر نامرات ئائىلىدە دۇنياغا كەلگەن، كىچىكىدىنلا خەلق ئاھاڭلىرىغا ئىشتىياق باغلىغانىدى، ناخشا، قوشاق ئېيتىشقا ۋە ساز چېلىشقا ماھىر ئىدى. ئوردىغا كىرگەندىن كېيىن شائىرە ۋە مۇقامچى بولۇپ يېتىلگەنىدى. ئۇ چوڭ ھەجىملىك كلاسسىك مۇزىكا «12 مۇقام» نى رەتلەش، مۇكەممەللەشتۈرۈش ئىشلىرىغا يېتەكچىلىك قىلغان. ئاماننىساخان 34 يېشىدا تۇغۇتتا ۋاپات بولۇپ، ئالتۇنلۇق مازىرىغا دەپنە قىلىنغان.

ئالتۇنلۇق مازىرىنىڭ غەربىي تەرىپىگە «ئالتۇن مەسچىت»، شەرق تەرىپىگە «ئالتۇنكۆل»، ئوتتۇرىسىغا «ئالتۇن مازار» جايلاشقان. ئومۇمىي كۆلىمى 5000 كۋادرات مېتىردىن ئاشىدۇ. «ئالتۇن مازار» ئۆز ئىچىدىن بىرقانچە بۆلەككە بۆلۈپ ياسالغان، ئۇنىڭ خانلار ۋە ئۇلارنىڭ ئەۋلادلىرى ھەمدە ئۇلارنىڭ دىنىي ئۈستازلىرى دەپنە قىلىنغان قىسمى خىش تام ۋە ياغاچ ۋادەك - پەنجىرىلەر بىلەن ئايرىم دائىرە ئىچىگە ئېلىنغان بولۇپ، ئالدىغا رەڭلىك كاھىش بىلەن زىننەتلەنگەن دەرۋازا ئورنىتىلغان، ئىچىگە ئاستى - ئۈستى خىش بىلەن قوپۇرۇلغان قەبرىلەر رەت - رەت قىلىپ ئورۇنلاشتۇرۇلغان، تام ۋە قەبرىلەرنىڭ


سىرتى ھەر خىل نۇسخىدا گەج ئويما نەقىش ۋە بېغىشلىما چۈشۈرۈلگەن گۈللۈك خىش بىلەن زىننەتلەنگەن. ئالدىغا رەڭگارەڭ تۇغ - ئەلەملەر قاداغان، تۈنەكخانىلىرى ئايرىم ياسالغان بولۇپ، پۈتۈن مازار ناھايىتى سۈرلۈك دىنىي تۈس ئالغان، مازارنىڭ ياسىلىش ئۇسلۇبى ۋە نەقىش - بېزەكلىرى ئۆزگىچە دەۋر ئالاھىدىلىكىگە ئىگە. تارىخنامىلەردە قەيت قىلىنىشىچە، ئالتۇنلۇق مازارنىڭ يېنىدا «ئالتۇن مەدرىسە» دەپ ئاتىلىدىغان بىر بىلىم يۇرتى بولۇپ، ئۇ سۇلتان ئابدۇرەشىدخان تەرىپىدىن سالدۇرۇلغان. شۇڭا، «رەشىدىيە مەدرىسىسى» دەپمۇ ئاتالغان. بۇ مەدرىسە ئىككى قەۋەتلىك بولۇپ، 360 ھۇجرىسى بار ئىدى. بۇ مەدرىسگە يەكەن سەئىدىيە خانلىقى تەۋەسىدىكى جايلاردىن سىرت يەنە ئوتتۇرا ئاسىيا، ئىران، ئىراق، ئەرەبىستان، ھىندىستان، ئافغانىستان قاتارلىق جايلاردىنمۇ كۆپلىگەن تالىپلار كېلىپ ئېلىم تەھسىل قىلغان. بۇ مەدرىسە ئاپاق خوجا دەۋرىدە كۆيدۈرۈۋېتىلگەن.

مەنبەلەرگە قارىغاندا، ئالتۇنلۇق مازىرى 16 - ئەسىرنىڭ باشلىرىدا بەرپا قىلىنغاندىن تارتىپ، 19 - ئەسىرگىچە كۆپ قېتىم رېمونت قىلىنغان ياكى كېڭەيتىلگەن. بولۇپمۇ 19 - ئەسىرنىڭ 70 - يىللىرى بىرقەدەر ئومۇميۈزلۈك رېمونت قىلىنغان. كېيىن مازار ئوبدان مۇھاپىزەت قىلىنمىغانلىقتىن ۋەيران بولۇشقا باشلىغان.

ئالتۇنلۇق مازىرىنىڭ ئىگىلىگەن كۆلىمى ئاماننىساخان قەبرىگاھىنى قوشۇپ ھېسابلىغاندا 5500 كىۋادرات مېتىر بولۇپ، قەبرىگە كاهىشلىرىنىڭ نەقىشلىرى، دېرىزە - پەنجىرىلەرنىڭ ياسىلىشى ئۆزگىچە ھۈنەر - سەنئەت ئالاھىدىلىكىگە ئىگە. بۇ يەردە يېڭىدىن قەد كۆتۈرگەن ئاماننىسا قەبرىگاھى قەدىمكى زامان ئۇيغۇر بىناكارلىق

ھۈنەر - سەنئەت تېخنىكىسى ئۈسلۇبى بىلەن ھازىرقى زامان
 بىناكارلىق ھۈنەر - سەنئەت تېخنىكىسىنى ئۆزئارا
 بىرلەشتۈرۈپ، تۈۋرۈك، تورۇس ۋە ۋاسىلىرىدىن ئارتىپ
 ھازىرقى زامان بىناكارلىق ماتېرىياللىرىدىن پايدىلىنىپ
 ياسالغان بولۇپ، ئۇيغۇر بىناكارلىق ھۈنەر - سەنئىتىنىڭ
 پۈتۈن ئۈلگىلىرىنى تاپقىلى بولىدۇ. ئالتۇنلۇق مازىرى
 1992-1993 - يىللىرى ئاپتونوم رايونلۇق خەلق
 ھۆكۈمىتى مەدەنىيەت نازارىتىنىڭ خىراجەت بېرىشى بىلەن
 ئەتراپىغا نام سېلىپ كەڭ كۆلەمدە رېمونت قىلىندى.
 ئالتۇن مەسچىتىمۇ جامائەتنىڭ 140 مىڭ يۈەن ئىئانە
 قىلىشى بىلەن قايتا ياساپ چىقىلدى. شۇنىڭ بىلەن بۇ
 مازار ھەر ساھە كىشىلىرىنىڭ زىيارەتگاھىغا ئايلاندى.
 ئالتۇنلۇق مازىرى 1990 - يىلى شىنجاڭ ئۇيغۇر
 ئاپتونوم رايونلۇق خەلق ھۆكۈمىتى تەرىپىدىن «ئاپتونوم
 رايون دەرىجىلىك نۇقتىلىق مۇھاپىزەت قىلىنىدىغان
 مەدەنىيەت يادىكارلىق ئورۇن» قىلىپ بېكىتىلدى.





ئابدۇراخمان ۋاڭ مازىرى

ئابدۇراخمان ۋاڭ مازىرى يەكەن ناھىيە بازىرىنىڭ جەنۇبىدىن بەش كىلومېتىر يىراقلىقتىكى تومئۆستەڭ يېزىسى جاي تېرەك كەنتىنىڭ «مويىشىرىق» خانىقاسىنىڭ جەنۇبىغا جايلاشقان بولۇپ، ئابدۇراخمان ۋاڭنىڭ قەبرىگاھىدۇر.

ئېيتىلىشىچە، مىلادىيە 1780 - يىللىرى ئابدۇراخمان بەكەنگە ۋاڭ قىلىپ تەيىنلەنگەندىن كېيىن چىڭ سۇلالىسى پادىشاھى چيەنلۇڭ (مىلادىيە 1736 — 1795 - يىللىرى) ئىنئام يۈزسىدىن ئۇنىڭغا 4000 سەر كۈمۈش بەرگەن. ئابدۇراخمان ۋاڭ بۇ پۇل بىلەن ھەج قىلماقچى بولغان. بىراق يۇرت ئۆلىمالىرىنىڭ مەسلىھىتى بىلەن دەسلەپ «مويىشىرىق» خانىقاسىنى سالدۇرغان، كېيىن خانىقانىڭ جەنۇبىغا ئۆزىنىڭ ئاخىرە تىلىكى ئۈچۈن يەر سېتىۋېلىپ

قەبرىگاھ (مازار) ياساتقان. بۇنىڭدىن باشقا يەنە خاڭدى ئۆستىڭنى چاپتۇرغانىكەن. مەنبەلەرگە ئاساسلانغاندا، ئابدۇراخمان ۋاڭنىڭ قەبرىگاھى 1752 - يىللىرى ياسىلىشقا باشلىغان.

ئابدۇراخمان ۋاڭ يەكەننى 20 نەچچە يىل سوراپ، مىلادىيە 1805 - يىلى ئالەمدىن ئۆتكەندىن كېيىن مۇشۇ يەردىكى قەبرىگاھقا دەپنە قىلىنغان.


ئابدۇراخمان ۋاڭ مازىرى قەبرىگاھ، خانىقا، مەسچىت ۋە تۈنەكخانا قاتارلىق قۇرۇلۇشلاردىن تەركىب تاپقان.

ئابدۇراخمان ۋاڭ قەبرىگاھى تەكشى يۈزى چاسا بولۇپ، خىش قۇرۇلمىلىق، گۈمبەز تورۇسلۇق قىلىپ ياسالغان. قەبرىگاھنىڭ تۆت بۇرجىكى ۋە ئىشىكىنىڭ ئىككى يېنىغا كىچىك مۇنار چىقىرىلغان، سىرتى ۋە ئۈستىدىكى گۈمبىزى خىلمۇخىل نەقىش ۋە بېغىشلىما، مەدھىيە سۆزلەر بىلەن پۈتۈلگەن رەڭلىك كاھىش بىلەن بېزەلگەن. موپىشېرىق خانىقاسى، مەسچىت ۋە تۈنەكخانىدىكى ھەر خىل رەڭلىك گەج ۋە باغاچقا چۈشۈرۈلگەن ماي بويلاق سىزمىلار ھازىرغىچە ساقلىنىپ قالغان. مازاردىكى مەسچىت قورۇسى رەڭلىك سىزما نەقىش ۋە ئويما نەقىش بىلەن بېزەلگەن. تۇۋرۇكلىرى نەپىس ياسالغان بولۇپ، بىناكارلىق ھۈنەر - سەنئىتى جەھەتتە قوبۇق مىللىي ۋە دەۋر ئالاھىدىلىكلىرىگە ئىگە. قەبرىگاھ بىلەن مەسچىتكە ئىشلەتكەن كاھىشلار ئۆز ئورنىدا قۇبۇپ ياسالغان بولۇپ، ئۆلچەملىك، يۇقىرى سۈپەتلىك، ھازىرغىچە ئۆز رەڭگىنى ئۆزگەرتىمگەن. موپىشېرىق خانىقاسىدا بۇرۇن روسۇللىلانىڭ بەتتە تال مويى ساقلانغان دەپ قارالغاچقا، شۇ نام بىلەن ئاتالغان. بۇ مويىلار ئەينى چاغدا ئالدى بىلەن ئەينەك شېشىگە ئېلىنىپ، ئالتۇن ساندۇققا سېلىنغان، ئاندىن ئالتۇن ساندۇق يەنە

كۈمۈش ساندۇق ئىچىگە سېلىنىپ، مویشىرىق خانىقامىدىكى ئالاھىدە ياسالغان ياغاچ تەخت ئىچىگە قويۇلغان. بۇ مويلار مەدەنىيەت ئىنقىلابىدا يىتۈپ كەتكەن. ھازىر مازار شەيخنىڭ قولىدا ئەينى ۋاقىتتا موي قاقچىلىغان شېشە، كۈمۈش ساندۇق ۋە بۇۋى پاتمە ئانامنىڭ كۆڭلىكى، ئىمام رەببىنۇمنىڭ كۇلاسى دەپ رىۋايەت قىلىنىۋاتقان نەرسىلەر بار.

ئابدۇراخمان ۋاڭ مازىرى 1990 - يىلى شىنجاڭ ئۇيغۇر ئاپتونوم رايونلۇق خەلق ھۆكۈمىتى تەرىپىدىن «ئاپتونوم رايون دەرىجىلىك نۇقتىلىق مۇھاپىزەت قىلىنىدىغان مەدەنىيەت يادىكارلىق ئورۇن» قىلىپ بېكىتىلگەن.





خوجا مۇھەممەد شېرىپ مازىرى

خوجا مۇھەممەد شېرىپ مازىرى بەكەن ناھىيە گۈلباغ يېزىسىنىڭ ھەزرىتى پىر كەنتىدە بولۇپ، ناھىيە مەركىزىنىڭ شىمالىدا، ناھىيە بازىرى بىلەن تۈز سىزىق ئارىلىقى بىر يېرىم كىلومېتىر كېلىدۇ. بۇ مازار شىنجاڭدىكى سوپىلارنىڭ پېشۋاسى خوجا مۇھەممەد شېرىپ (مىلادىيە 1470 — 1565- يىللىرى) نىڭ قەبرىگەھى.

تارىخى مەنبەلەرگە قارىغاندا، خوجا مۇھەممەد شېرىپ 1470 - يىلى ئوتتۇرا ئاسىيانىڭ سايرام دېگەن يېرىدە نامرات تاجىك ئائىلىسىدە تۇغۇلغان. سەمەرقەندتىكى ئۇلۇغبەگ نامىدىكى مەدرىسىدە 30 يىلدەك ئىلىم تەھسىل قىلغان. كېيىن قەشقەرگە كۆچۈپ كېلىپ ئۇزاق ئۆتمەي ئاتۇش «سۇلتان سۇتۇق بۇغراخان» مازىرىدا تۇرغان ھەمدە ئەرەبىستانغا ھەجگە بارغان.

بەكەن سەئىدىيە خانلىقىنىڭ خانى سۇلتان ئابدۇرەشىدخان «سۇلتان سۇتۇق بۇغراخان» مازىرىنى تاۋاپ

قىلىشقا كەلگەندە ئۇنىڭ «كارامەت» لىرىنى كۆرۈپ ئۇنى يەكەنگە تەكىلىپ قىلغان. كېيىن ئۇ سۇلتان ئابدۇرەشىدخاننىڭ «ئۇستازى» بولغان. خوجا مۇھەممەد شېرىپ سۇلتان ئابدۇرەشىدخاننىڭ دىنىي ئۇستازى بولۇش ئىمتىيازىدىن پايدىلىنىپ، يەكەندە ئۆزىگە مۇرىت توپلاپ، دىنىي مەزھەپ تەشكىللەپ، خانلىقتىكى ھۆكۈمران دىنىي كۈچكە ئايلانغان.

خوجا مۇھەممەد شېرىپ 1565 - يىلى يەكەندە 95 يېشىدا ئالەمدىن ئۆتكەن. ئۇنىڭ جەسىتى يەكەننىڭ شىمالىغا دەپنە قىلىنىپ، شۇ يىلى قەبرىگاھى سېلىنغان. بۇ مازار ئىلىمگە ۋە قەرزگە ھۆددىگە دەپ قارىلىپ، بالىسى ياخشى ئوقۇيالمىغانلار بالىسىنى مۇشۇ مازارغا ئەكېلىپ تاۋاپ قىلدۇرىدىكەن. بولۇپمۇ قەرزى بارلار بۇ يەرگە تاۋاپقا كۆپ كېلىدىكەن.


خوجا مۇھەممەد شېرىپ مازىرى 1807 - يىلى كېڭەيتىپ قۇرۇلۇپ، ھازىرقى كۆلەمنى ھاسىل قىلغان. مازار ئۇزاق ۋاقىت رېمونت قىلىنمىغاچقا، ئەسلىدىكى بىر يۈرۈش قۇرۇلۇشلار ئېغىر دەرىجىدە ۋەيران بولغان. ھازىر ساقلىنىپ قالغانلىرىدىن قەبرىگاھ، تىلاۋەتخانا، مەدرىسە، مەسچىت قاتارلىق بىر يۈرۈش قۇرۇلۇشلار بار. تىلاۋەتخانا بىلەن قەبرىگاھ ئۆزئارا بىر - بىرىگە تۇتاش سېلىنغان بولۇپ، تىلاۋەتخانىدىن قەبرىگاھقا كىرگىلى بولىدۇ. تىلاۋەتخانا كېسەك ۋە ياغاچ قۇرۇلمىلىق، تۆت تېمى رەڭلىك كاھىش ۋە گەج بىلەن ئويما نەقىش قىلىپ زىننەتلەنگەن. ئۈستى تۈز تورۇسلىق، تاملىرىغا رەڭلىك ھۆسنخەت شەكلى بىلەن ئەرەبچە، پارسچە ئايەت يېزىلغان، ئىشىكىگە خوجا مۇھەممەد شېرىپ جەمەتىنىڭ نەسەبنامىسى پۈتۈلگەن.

خوجا مۇھەممەد شېرىپنىڭ قەبرىگەھى چاسا شەكىللىك
گۈمبەز بولۇپ، ئىشىك بېشىغا مازارنىڭ سېلىنغان ۋاقتى ۋە
خوجا مۇھەممەد شېرىپقا بېغىشلانغان مەدھىيە قاتارلىقلار
پۈتۈلگەن، مازار ئىچىدە مۇھەممەد شېرىپنىڭ مەقبەرىسى
بار بولۇپ، مەقبەرە ئەتراپىغا يېشىل گۈللۈك كاھىشلار
چاپلانغان.

مەسچىت مازار بىلەن بىر ۋاقىتتا سېلىنغان بولۇپ،
كېسەك ۋە ياغاچ قۇرۇلمىلىق، چاسا تۈز تورۇسلۇق قىلىپ
ياسالغان.

خوجا مۇھەممەد شېرىپ مازىرىنىڭ ئەتراپىدا نۇرغۇن
قەبرىلەر بار بولۇپ، ئۇلار ئۇنىڭ مۇرىتلىرى ۋە باشقا يەرلىك
كىشىلەرنىڭ قەبرىلىرى ھېسابلىنىدۇ.

خوجا مۇھەممەد شېرىپ مازىرىدىكى قۇرۇلۇشلارنىڭ
بىناكارلىق ھۈنەر - سەنئىتى يۇقىرى، بېزىلىشى كۆركەم،
ھەيۋەتلىك ھەم پۇختا، بۇ قۇرۇلۇشلاردىن قەدىمكى ئۇيغۇر
ئىسلام مېمارچىلىق ھۈنەر - سەنئىتىنىڭ ئۈلگىلىرىنى
تاپقىلى بولىدۇ.





چىلتەن مازىرى

چىلتەن مازىرى بەكەن ناھىيىسى بازارلىق ھۆكۈمەت گورباغ 3 - ئاھالىلەر كومىتېتى تەۋەسىدە بولۇپ، ناھىيە مەركىزىنىڭ شەرقىي تەرىپىگە، ئالتۇنلۇق مازىرىنىڭ يۇقىرىسىدىكى تۆپىلىككە جايلاشقان. بۇ مازار «ھەپتە مۇھەممەدان» مازىرى دەپمۇ ئاتىلىدۇ. ھەپتە مۇھەممەدان — ئىسلام دىنىنىڭ پەيغەمبىرى مۇھەممەد ئەلەيھىسسالامنى بىلگۈچى پەتتە كىشى دېگەن مەنىنى بىلدۈرىدۇ. تارىخىي ماتېرىياللارغا ئاساسلانغاندا، بۇ جاي مىلادىيە 1460 - يىللىرى ئەبۇ ئالىپ سەنەبەستى ۋەلى (قوچقار ئانا) تەرىپىدىن دائىرىگە ئېلىنغان. 1870 - يىللىرى ياقۇببەگ تەرىپىدىن پىششىق خىش بىلەن مەسچىت، گۈمبەز ياسالغان بولۇپ، گۈمبەز ئىچىگە بەتتە قەبرە قويۇلغان. مازار ئەتراپى يەرلىكلەرنىڭ قەبرىستانلىقى بولۇپ، يەرلىكلەر

قەبىرە ئالدىغا دەرەخ ياكى گۈل قويۇشتەك ياخشى ئادەتكە ئىگە. پۈتۈن قەبرىستانلىق بىر پارچە يېشىللىقنى شەكىللەندۈرگەن.

چىلتەن مازىرىنىڭ قاچان بىنا قىلىنغانلىقى توغرىسىدا ئىشەنچلىك ماتېرىيال يوق. بۇ مازارغا دەپنە قىلىنغان زاتنىڭ كىملىكى توغرىسىدا ئىككى خىل رىۋايەت ئەل ئىچىدە تارقىلىپ كەلگەن. ئۇنىڭ بىرىدە ئېيتىلىشىچە، تاڭ سۇلالىسى دەۋرىدە (مىلادىيە 618 — 907 - يىللىرى) مۇھەممەد ئەلەيھىسسالامنىڭ يەتتە ساھابىسى ئىسلام دىنىنى تارقىتىش ئۈچۈن كېلىپ مۇشۇ جايدا قازا قىلغانىكەن. يەنە بىرىدە ئېيتىلىشىچە، ئوتتۇرا ئاسىيالىق چوڭ ئىشان خوجا ئابدۇللاننىڭ يەتتە مۇرىتى ئىسلام ئېچىش ئۈچۈن كېلىپ مۇشۇ جايدا شېھىت بولغانىكەن.

چىلتەن مازىرى توغرىسىدىكى يازما مەلۇمات مىرزا مۇھەممەد ھەيدەر (مىلادىيە 1499 — 1551 - يىللىرى) نىڭ «تارىخىي رەشىدى» ناملىق ئەسىرىدە ئۇچرايدۇ. مەنبەلەرگە قارىغاندا، بۇ مازار دوغلات قەبىلىسىنىڭ باشلىقى مىرزا ئەبۇ بەكرى ھۆكۈمرانلىق قىلغان دەۋر (مىلادىيە 1468 — 1514 - يىللىرى) بىلەن ياقۇپبەگ ھۆكۈمرانلىق قىلغان دەۋر (مىلادىيە 1865 — 1877 - يىللىرى) دەپ قايتا ياستىلغانلىقى مەلۇم. مازاردىكى ھازىرقى قۇرۇلۇش كۆلىمى ۋە ئۇنىڭ ياسىلىش ئۈسۈلۈبى كېيىن ئىككىنچى قېتىملىق قايتا كېڭەيتىپ قۇرۇلۇش ئارقىلىق بارلىققا كەلگەن.

چىلتەن مازىرى قەبرىگاھ، مەسچىت ۋە دەرۋازا مۇنارى قاتارلىق بىر يۈرۈش قۇرۇلۇشلاردىن تەشكىل تاپقان. قەبرىگاھنىڭ ئاستى چاسا شەكىللىك، ئۈستى گۈمبەز تورۇسلىق بولۇپ، يېشىل خىش بىلەن قويۇرۇلغان، ئېگىزلىكى تەخمىنەن 20 مېتىر كېلىدۇ، ئىچىگە قاتار

قىلىپ بەتتە قەبىرە قاتۇرۇلغان، قەبىرە ئالدىغا ئۆتۈكسىمان تاش ۋە بوغان مۇڭگۈزلەر قويۇلغان. ئۆيىنىڭ تۆت ئەتراپى تۇغ - ئەلەملەر بىلەن تولغان. رىۋايەت قىلىنىشىچە، بۇ تاش ئۆتۈك يەتتە مۇھەممەدنىڭ تاشقا ئايلانغان ئۆتۈكى ئىكەن. ئېيتىشلارغا قارىغاندا، مازار ئىچىدە ئالتۇن بىلەن كۈمۈشتىن ياسالغان بىر قۇتبا بولۇپ، ئۇنىڭدا ئەسلىدە بىرنەچچە تال ساقال ساقلانغان. بۇ ساقالنىڭ كىمىنىڭ ساقىلى ئىكەنلىكى توغرىسىدا ئىككى خىل رىۋايەت بار، بىرىدە ئېيتىلىشىچە، مۇھەممەد ئەلەيھىسسالامنىڭ ساقىلى ئىكەن؛ يەنە بىرىدە ئېيتىلىشىچە، ئىمامى رەببىنىڭ ساقىلى ئىكەن. بۇ ساقال ئاللىبۇرۇن يوقالغانىكەن.


چىلتەن مازىرى بەكەندىكى ئۇزاق بىلىق داڭلىق مازارلارنىڭ بىرى بولۇپ، بۇرۇن ھەر يىلى بارات كېچىسى مازارغا كېلىپ تاۋاپ قىلىدىغانلار نەچچە مىڭ كىشىدىن ئاشاتتىكەنتۇق. بۇ مازاردا ھازىرمۇ ھاجەتلىرىنى تىلەپ تاۋاپ قىلىدىغانلارنىڭ ئايىغى ئۈزۈلمەيدۇ. مەسىلەن، يالغۇزلۇقتا تۇرمۇش ئېغىرچىلىقىنىڭ دەردىنى تارتىۋاتقان بەزى ئاياللار مازارغا ئىللىق بىر ئائىلە ئەلەپ قىلىپ كېلىدۇ. ئۇلار چالسىنى ئوچاق شەكلىدە تىزىپ، ئۇنىڭ ئاستىغا تۇتۇرۇق سېلىپ ئوت تۇتاشتۇرىدۇ. بۇ ئۇلارنىڭ مازاردىن ئۆزلىرىنى ئۆيلۈك - ئوچاقلىق قىلىپ قويۇشىنى تىلگىنى. مازاردا بۇ خىلدىكى سىمۋوللۇق ئوچاقلارنى خېلى كۆپ ئۇچراتقىلى بولىدۇ.


چىلتەن مازىرى توغرىلۇق خەلق ئىچىدە يەنە مۇنداق رىۋايەت تارقالغان: چىلتەنلىرىم ھايات مازار، قەدىمدە يەتتە مۇھەممەد دان بىر تۈپ خورمىنىڭ كۆچىتىنى ئېلىپ ھەرەمدىن يولغا چىققانچە دۇنيانى ئايلىنىپتۇ. ئۇلار پەيغەمبەر ئەلەيھىسسالامدىن بىز قەبىرە توختايمىز، دەپ

سورغاندا، پەيغەمبەر: «قەبەردە ھېرىپ قالساڭلار شۇ بەرگە ھاساڭلارنى سانجىپ قويۇپ ئارام ئېلىڭلار. سانجىپ قويغان ھاساڭلار قەبەردە كۆكلىسە، شۇ بەر سىلەرنىڭ تۇرارگاھىڭلار بولسۇن» دەپتۇ. ئۇلار پۈتۈن دۇنيانى ئايلىنىپ ئاي جاڭجۇن، كۈن جاڭجۇننىڭ دەۋرىدە بۇ بەرگە يېتىپ كەپتۇ. ئۇ چاغدا شەھەر ھازىرقى يەكەن شەھىرىنىڭ ئورنىدا ئەمەس ئىكەن. جاھانباغنىڭ ئۇ ئەرپىدە بىر ئېگىز ھاڭ يولۇپ، شۇ ھاڭنىڭ تۆپىسى پادىشاھنىڭ ئوردىسى ئىكەن. ھازىرقى شەھەرنىڭ ئورنى بولسا ئۇلارنىڭ ئۇلاغ باقىدىغان يايلىقى ئىكەن. بۇ بەردە بىر چوڭ دەريا ئېقىپ تۇرىدىكەن. ئۇلار دەريا بويىدىكى بىر ھاۋالىق جايىنى كۆرۈپ ئارام ئېلىشقا چۈشۈپتۇ ۋە ھاسسىنى قاداپ قويۇپ ئۇيقۇغا كېتىپتۇ. ئويغانسا ھاسا بىر غېرىچ كۆكلەپ كېتىپتۇ. شۇنىڭ بىلەن ئۇلار بىزنىڭ تۇرار جايىمىز مۇشۇ بەركەن دېيىشىپتۇ. بۇ بەردە سۇ ئېقىۋاتسا قانداقمۇ تۇرغۇلۇق دېگەندە، ئۇلاردىن بىرىلەن دەرياغا قولىنى چەنلەپ تۇرۇپ: «مۇنداق ماڭغىچ تۇر» دەپتەن، بۇ چىلتەن خوجامنىڭ كارامىتى بىلەن دەريا پوسكامغا يۆتكىلىپ كېتىپتۇ. چىلتەن خوجاملار بۇ بەردە تۇرۇپ قالغاندىن كېيىن بايلاق تېخىمۇ بوغناپتۇ. شەھەرنىڭ ئادەملىرى ئاي جاڭجۇندىن ئۇلاغلىرىنى ھەيدەپ كېلىپ قويۇپ بېرىپتۇ. بۇ ئۇلۇغلارنىڭ قەدەم جايى دەسسەپ چەيلەنگەندىن كېيىن، پەيغەمبەر ئەلەيھىسسالام بىر ساھابىنىڭ چۈشىدە بېشارەت قىلىپ «يەكەن ۋىلايىتىدە يەتتە مۇھەممەدان چىلتەن ئاتلىق يەتتە بىلەن بولۇپ، بۇلارنىڭ قەدەم جايى ئاياغ ئاستى بولۇپ قالدى، ئاشۇنى سىز ئاشكارا قىلىڭ» دەپتۇ. بۇ زات بۇ بەرگە ئېتىكىگە چالما ئېلىپ كېلىپ، ھەر قېتىم ئەكەلگەن چالىمىنى يەتتە بەرگە نىشان قىلىپ قويۇپتۇ. بۇ كىشى ئەۋلىيالىققا بەتكەن كىشى

بولغاچقا، بۇ يەتتە يەلەننىڭ ئورنىنى بىلەلەيدىكەن. بۇ زات
 چالمىلارنى تىزىپ يەنە چالمى ئېلىپ كەلگۈچە بۇ
 چالمىلارنى پادىچىلار ئۇلاغقا ئېتىپ ئويىناپ تۈگىتىپ
 بولۇپتۇ. بۇ زات ئۇلارغا بۇ يەردە چىلتەن ئاتلىق مازار
 بارلىقىنى ئېيتقاندا، پادىچىلار ئىشەنمەي ئۇنى سارالغى،
 قەلەندەر دەپ ئەيىبلەپتۇ، بۇ زات ئاچچىقىدا قولغا توپا
 ئېلىپ ئۇلارنى سۈرۈم - توقاي قىلىپتۇ، پادىچىلار يىغلاپ
 بېرىپ، شۇ چاغنىڭ پادىشاھقا ئەرز قىلىپتۇ. پادىشاھ يۇرت
 چوڭلىرىنى يىغىپ كېڭەش قىپتۇ. يۇرت چوڭلىرى
 مەسلىھەتلىشىپ، ئۇ زاتنىڭ چىلتەننىڭ بار - يوقلۇقىنى
 راست بىلىدىغان - بىلمەيدىغانلىقىنى سىناپ باقمىچى
 بولۇپتۇ. ئۇلار دۈرغىدىن بىرنى چاقىرىپ گۆشمۇ، يېغمۇ،
 گۈرۈچمۇ ھارامدىن بولغان نەرسىدىن تېپىپ كېلىشىنى
 بۇيرۇپتۇ. ئۇ دورغا كۆچىغا چىقسا بىر ئايال گۈرۈچ يۇدۇپ
 كېتىۋاتقۇدەك. ئۇ ئايالنىڭ زار يىغلىغىنىغا باقمىي گۈرۈچنى
 تارتىۋاپتۇ، ياغچىنىڭ يېغىنى، ئوتۇنچىنىڭ ئوتۇنىنى،
 تۈزچىنىڭ تۈزىنى تارتىۋېلىپ ئەكىرىپتۇ. ئۇلار يەنە قارا
 مۈشۈكتىن بىرنى سويۇپ، ئاشۇ نەرسىلەر بىلەن بىر لېگەن
 ئاش ئېتىپتۇ ۋە ئاشنى ياخشى گەپلەر بىلەن ئۈكىشىنىڭ
 ئالدىغا ئەكىرىپتۇ. بۇ زات شەھەرنىڭ ئۆلىمالىرىنىڭ ئۆزىنى
 يوقلاپ كەلگەنلىكىگە خۇشاللىنىپ، ئاشقا قولىنى سۇنماق
 بوپتۇ، ئەمما يەنە ئۆزىنى تۇتۇۋېلىپ، نەپسىنىڭ كەينىگە
 كىرمەك، ئاپىرىپ خاپىلىققا سالادۇر، دېگەن گەپ بار، بۇ
 ئاشنى يېيىشكە بولامدۇ، بولمامدۇ دەپ، كۆزىنى يۇمۇپ
 ئىستىخارە قىلىپ قارىسا، بۇ ئاشنىڭ خۇرۇچلىرىنىڭ
 ھەممىسى ھارام بولۇپ چىقىپتۇ. ئۇ قولىنى شۇنداق
 كۆتۈرۈپ: «ئەي خۇدانىڭ مەخلۇقاتى، سەن قازاندا شۇنچە
 قايىناپ كۆپ جاپا چېكىپسەن، قوپ ئورنۇڭدىن» دەپ ئاشنىڭ

ئۈستىگە بىر شاپىلاق ساپتىكەن، مۇشۇك تىرىلىپ،
 ۋارقىرىغىنىچە سورۇندىن چىقىپ كېتىپتۇ. يۇرتنىڭ قوشقار
 ئاتام دېگەن قازىسىغا: «كۆر بولغايسىن» دەپ قولىنى
 شىلتىپتىكەن، ئاشۇ يەردىلا ئۇنىڭ كۆزگۆھىرى ساڭگىلاپ
 قاپتۇ. شەھەرنىڭ ئامبىلى: «سىلەر بۇ ئىشنى خاتا
 قىپسىلەر. ئۇنىڭدىن ئەپۇ سوراڭلار» دەپتۇ. ئۆلىمالار ئۇ
 زاتنىڭ كەينىدىن سوۋغا — سالاملار بىلەن قوغلاپتۇ. ئۇلار
 ئالۋاقچى دېگەن يەردە بۇ زاتقا يېتىشىۋېلىپ، كۆپ توۋىلار
 ئېيتىپتۇ. بۇ زات ئۇلارنىڭ نوۋىسىنى ئاڭلىغاندىن كېيىن
 ھېلىقى قازىنى ياتقۇزۇپ قويۇپ گەجگىسىگە دەسەپتىكەن،
 كۆزى ئەسلىگە كەپتۇ. مانا مۇشۇ زاتنىڭ يۇقىرىقى
 كارامەتلىرى بىلەن چىلتەن بۇزروكۇۋار ئاشكارا بوپتۇ.
 چىلتەن مازىرى «ناھىيە دەرىجىلىك قوغدىلىدىغان
 مەدەنىيەت يادىكارلىق ئورۇن» قىلىپ بېكىتىلگەن.






بەيسى ھېكىم بەگ مازىرى

بەيسى ھېكىم بەگ مازىرى يەكەن ناھىيە بازىرىنىڭ شەرقىي شىمالىدىكى چىلتەن مازىرى ئەتراپىغا جايلاشقان. بەيسى ھېكىم بەگ (ئەسلى ئىسمى مىرزا مۇھەممەد ھۈسەيىن) كۇچا ۋاڭى مىرزا ھادى بەگ ئەۋلادى بولۇپ، كۇچادا تۇغۇلغان. 19 - ئەسىرنىڭ باشلىرىدا يەكەنگە بەيسى دارىن قىلىپ تەيىنلەنگەن. ئۇ ۋاپات بولغاندا مۇشۇ جايغا دەپنە قىلىنغان. قەبرىگاھتىكى خاتىرە تاختايدا قەبىت قىلىنىشىچە، بەيسى ھېكىم بەگ قەبرىگاھىنى ئوغلى مۇھەممەد ھودا بەگ يەكەن ۋە قەشقەرلەردىن ئۇستىلارنى ئەكېلىپ ياساتقان. ھىجرىيە 1238 - يىلى مۇھەررەمنىڭ 26 - كۈنى (مىلادىيە 1823 - يىلى) پۈتكەن.

بەيسى ھېكىم بەگ مازىرى چوڭ گۈمبەز، كىچىك گۈمبەز ۋە قەبرىلەردىن تەركىب تاپقان. بەيسى ھېكىم

بەگنىڭ قەبرىگاھى خىش قۇرۇلمىلىق بولۇپ، تەكشى يۈزى چاسا شەكىللىك، گۈمبەز تورۇسلىق قىلىپ ياسالغان. تۆت بۇرجىكى ۋە ئىشىكىنىڭ ئىككى يېنىغا يۇمىلاق كىچىك مۇنار قويۇرۇلغان. مازارنىڭ جەنۇب تەرەپ ئوتتۇرىسىغا ھۆسنخەت ئۇسلۇبى بىلەن يېزىلغان ئابەت ئويۇلغان يۇمىلاق ياغاچ پەنجىرە ئورنىتىلغان. مازارنىڭ سىرتى، گۈمبەزنىڭ ئۈستى ۋە ئىچىدىكى مەقبەرە ھەر خىل نەقىش ۋە بەيسى ھېكىم بەگنى مەدھىيەلەيدىغان بېغىشلىما پۈتۈلگەن رەڭلىك كاھىش بىلەن بېزەلگەن. كاھىشلار ئۆلچەملىك ياسالغان ۋە ئۆزئارا بىر-بىرىگە ماسلاشتۇرۇلۇپ مۇستەھكەم ئورۇنلاشتۇرۇلغان. كاھىشلاردىكى نەقىش نۇسخىلىرى 20 نەچچە خىلدىن ئاشىدۇ. مازار ئىچى گەج بىلەن سۇۋالغان، ئاستى تەرىپىگە بىر مېتىر ئېگىزلىكتە زەدىۋال چىقىرىلىپ، رەڭلىك گۈل ۋە گېئومېتىرىيەلىك نەقىش سىزىلغان، ئۈستى تەرىپىگە قۇرئان ئايەتلىرى ھۆسنخەت شەكلىدە يېزىلغان. مازارنىڭ نەقىش - بېزەكلىرىنى ئىشلەش ھۈنەر - سەنئىتى خېلىلا يۇقىرى بولۇپ، چىڭ سۇلالىسى دەۋرىدىكى ئۇيغۇر مازار بىناكارلىق ھۈنەر - سەنئىتىنى تەتقىق قىلىشتا ناھايىتى مۇھىم تارىخىي ماتېرىيال قىممىتىگە ئىگە.

بەيسى ھېكىم بەگ مازىرىنىڭ ئارقا تەرىپىگە بىرنەچچە كىچىك قەبرىگاھ جايلاشقان. قەبرىگاھ خىش قۇرۇلمىلىق بولۇپ تەكشى يۈزى سەككىز تەرەپلىك، گۈمبەز تورۇسلىق قىلىپ ياسالغان. سەككىز بۇرجىكىگە كىچىك مۇنار چىقىرىلغان. ئۇ رەڭلىك كاھىش بىلەن زىننەتلەنگەن بولۇپ، ياسىلىش شەكلى ۋە ھۈنەر - سەنئىتى قاتارلىق جەھەتلەردە ئۆزگىچە بەرلىك ئالاھىدىلىككە ئىگە.




سۈتپاشىم مازىرى

سۈتپاشىم، سۈت پادىشاھىم دەپ مۇئاتىلىندۇ. ئورنى يەركەن ناھىيە كونا شەھەردىكى بار كوچىنىڭ ئاياغ تەرىپىدە. كونا شەھەردىن ھارۋىلىق 15 مىنۇتتا چىققىلى بولىدۇ.

سۈتپاشىم مەقبەرىسى توپىلىق دۆڭدىكى يەرلىكلەر قەبرىستانلىقىنىڭ ئوتتۇرىدا قىسمىغا جايلاشقان. مەقبەرىنىڭ ئەتراپى خام كېسەك بىلەن بىر مېتىرچە ئېگىزلىكتە قورشالغان، قاشانىڭ سىرتىدا بىر سۇپا، سۇپىنىڭ يېنىدا يوغان بىر تۈپ سېدە دەرىخى بار. مەقبەرى تۇلۇق شەكىلدە بولۇپ، ئۈستىگە تۇغ - ئەلەملەر قالدالغان. ھازىرمۇ ھەر چارشەنبە كۈنى يىراق - يېقىندىن تۇغمىغان ياكى ئېغىر ئاياغ ئاياللار، قۇلىقى ئېقىپ قالغانلار بۇ يەرگە كېلىپ شىپالىق ئىزدەيدۇ. مەقبەرى بار توپىلىكىنىڭ تۆۋەن

تەرىپىدىكى تۈزلەڭلىكتە مازار شەيخنىڭ ئۆيى بار. ئۆينىڭ ئالدىدا قۇرۇپ كېتەي دەپ قالغان بىر بۇلاق بار. مازارنىڭ شەيخى 78 ياشلىق سەمەت شەيخ قارىم ھەر چارشەنبە كۈنى بۇ يەرگە كېلىپ، شۇ بۇلاقتىكى سۇدىن قاچىغا ئېلىپ، ئۇنىڭغا ئازراق پاختىنى چىلاپ ئايەت ئوقۇپ قۇلىقى ئاغرىپ قالغان بىمارنىڭ (كەلگەنلەرنىڭ كۆپىنچىسى كىچىك بالىلار) قۇلىقىغا تىقىپ قويدۇ، لانتىغا ئورالغان قۇرئان بىلەن ئېغىر ئاياغ ئاياللارنىڭ قورسىقىنى سىلىق بېسىپ قويدۇ ياكى شىپا ئىزدەپ كەلگۈچىلەرنىڭ قول-پۇت، مۇرىلىرىنى تۇتۇپ قويدۇ. كەلگەن كىشىلەر بۇنىڭ ھەقىقىتىگە ئىمان، پاختا، بۇغداي، پۇل، رەخت قاتارلىق نەرسىلەرنى بېرىدۇ. رىۋايەت قىلىنىشىچە، سۈتپاشا خېنىمنىڭ ئەسلى ئىسمى ئۈمبىيە بۇھەجەر خېنىم بولۇپ، پەيغەمبەر جانابى روسۇلىللاغا خىزمەت قىلغان كىشى ئىمىش، ھەر كۈنى پەيغەمبەرنىڭ ناشىتىلىقىغا سۈت ئەكەپ بېرىپ بەرگەنمىش. بۇرۇن بۇ يەردىكى بۇلاقتىن سۇ چىق چىقىدىغان بولۇپ، شۇ سۇ بىلەن شال تېرىلاتتىكەن. 50 - يىللاردىن بۇرۇن تاۋاپ مەزگىلىدە بۇلاق ئەتراپى قايناق بازارغا ئايلىناتتىكەن، مازار سەيلىسىگە ئۇيغۇرلاردىن باشقا، خەنزۇ، خۇيزۇلارمۇ كېلىپ قاتنىشىدىكەن، كېيىن بارا - بارا بۇلاقتىكى سۇ تارتىلىپ كېتىپتۇ.






جاللات خېنىم مازىرى

جاللات خېنىم مازىرى بەكەن كونا شەھەر ياڭئاقكۆل بېشى ئەتراپىدا، يەنى خانىقا دەرۋازىسىنىڭ ئىچىدە، كونا شەھەردىن ھارۋىلىق 10 مىنۇتتا يېتىپ بارغىلى بولىدۇ. ئۇ ئەتراپى ئائىلىلىكلەر ئولتۇراق ئۆيلىرى بىلەن ئورالغان كىچىك زاراتگاھلىق بولۇپ، زاراتگاھلىقنىڭ ئوڭ تەرەپ يۇقىرىسىدا جاللات خېنىمنىڭ ئاددىيغىنا بىر سۈپىلىق خام كېسەكلىك قەبرىسى بار. قەبرە ئۈستىگە نۇرغۇن تۇغ-ئەلەملەر قاداپ قويۇلغان. بەزى تارىخچىلارنىڭ قارىشىچە، جاللات خېنىمنىڭ كىچىك ئىسمى مەھلىيا خېنىم ئىكەن، ئۇ سۇلتان باباخانىنىڭ قىزى، سۇلتان ئابدۇرەشىدخاننىڭ ئەۋرىسى بولۇپ، سەئىدىيە خانلىقىنىڭ ئاخىرقى مەلىكىلىرىدىن بىرى ئىكەن. ئۇ ئاپاق خوجىغا ياتلىق بولغاندىن كېيىن، ئاپاق خوجىنى، ئاپاق خوجىنىڭ چوڭ خوتۇنىدىن بولغان ئوغلى بەھياخاننى ۋە ئاپاق خوجىنىڭ

بىر سوپىسىنى ئۆلتۈرۈپ، بەكەن سەئىدىيە خانلىقىنىڭ قىساسىنى ئالغانىكەن ۋە ئۆزىنىڭ ئەمدىلا 13 ياشقا كىرگەن ئوغلى ھەسەن خوجا (خوجا مەھدى) نى تەختكە چىقىرىپ ۋە ئۆزى خېنىم پادىشاھ بولۇپ، ئۈچ يېرىم يىل يۇرت سورىغانىكەن. شۇڭا ئۇنى ئىشانلار جاللات خېنىم دەپ ئاتىغانىكەن. ئاپاق خوجىنىڭ چوڭ خوتۇنى مەكتىلىك بولۇپ، ئاپاق خوجا ۋە ئوغلىنىڭ قىساسىنى ئېلىش ئۈچۈن، مەكتىلىك سوپىلارنى ئىشقا سېلىپ، جاللات خېنىمنى ئۆلتۈرۈۋېتىدىكەن. ئۇ ئەسلىدە ئالتۇنلۇققا قويۇلۇشقا تېگىشلىك بولسىمۇ، لېكىن ئىشانلار ئۇنىڭغا ئۈچ بولغاچقا، ئۆلتۈرۈپ مۇشۇ بەرگە قويغانىكەن. جاللات خېنىم مازىرىغا يېقىن يەردە يەنە ئىككى تۇغ قاداغان ئاددىي مازار بولۇپ، بۇ مازار ھەققىدىكى رىۋايەتتە ئېيتىلىشىچە، بۇ يەردە ياتقان سۇلتانە ۋە سىل قۇرئان (سۇلتانە ۋە سىلكالام) دېگەن كىشى ئەسلى مەدىنىدىن دىن تارقاتقىلى كەلگەنمىش، بۇ كىشى چىش، قۇلاق ئاغرىقىغا ھۆددىگەر ئىكەن. بۇ مازاردىن ئۆتكەندىن كېيىنكى مازار سۇلتانە كاسانى ۋە لىيۇلانىڭ مازىرى بولۇپ، بۇ كىشى ئەرەبىستاندىن كەلگەنمىش، قەرزگە ھۆددىگەر ئىمىش.






خوجا مىڭ دۆڭ مازىرى

خوجا مىڭ دۆڭ مازىرى بەركەن ناھىيە كۆنچى يېزا گۈلباغ كەنتىنىڭ يۇقىرىسىدىكى دۆڭلۈككە جايلاشقان. مازار دۆڭلۈكتىكى بەرلىكلەر قەبرىستانلىقىنىڭ چېتىگە ئورۇنلاشقان بولۇپ، دۆڭلۈكنىڭ مازار بار تەرىپىنىڭ نۆۋەينى ئاھالىلەر ئولتۇراق رايونى. مەقبەرە تۇلۇق شەكلىدە بولۇپ، ئەتراپى بىر مېتىرچە ئېگىزلىكتىكى قېلىن كېسەك نام بىلەن قورشالغان. قورشاش ئامنىڭ ئىچىنى قوبۇق يۇلغۇنلار قاپلاپ كەتكەن، مەقبەرە ئۈستىگە تۇغ — ئەلەملەر قالدغان ۋە ناھايىتى يوغان قوچقار مۇڭگۈزلىرى قوبۇلغان. رىۋايەت قىلىنىشىچە، ھۇججاز زالىم پادىشاھ چېغىدا ئاتاقلىق خوجىلاردىن 1000 كىشىنى ئۆز ئوردىسىدا ئىشلەتكەن. ئۇلارنىڭ ئىچىدىن يالغان خوجىدىن بىرى چىقىپ قېلىپ، ئۇنىڭ كاساپىتى بىلەن ھۇججاز پادىشاھ

مىڭ خوجىنىڭ بېشىنى كېسىپ، ئۇلارنىڭ قېنىدا تۈگمەن
 چۆرۈگەن، ئۈستىخانلىرىنى سېپىلغا ئۇل قىلىپ
 قويغانىكەن. بۇ سېپىل مىڭ خوجا مازىرىدىن 600 مېتىرچە
 يىراقلىقتا بولۇپ، سېپىلنىڭ تېشىدىكى ئېتىزلىق
 ئارىسىدا تاشلىق مازار دەپ ئاتىلىدىغان يەنە بىر مازار بار.
 مازار ئورنىغا ئېگىز خادا تىكلەنپ، ئۈستىگە تۇغ -
 ئەلەملەر ئېسىۋېتىلگەن. رىۋايەتتىن قارىغاندا، بۇ كىشى
 ئەسلى تاشكەنتتىن كەلگەن داڭلىق تېۋىپ بولۇپ، نۇرغۇن
 بىمارلارنى ساقايتقانىكەن. ئۇ ئۆلۈپ كەتكەندىن كېيىن،
 ئۇنى تاشكەنتتىن كەلگەن، بۇ يەرگە بەرلىك ئەمەس دەپ
 قاراپ، بەرلىكىگە سېپىل تېشىدىن ئورۇن بەرگەنىكەن. بۇ
 مازارنى كىشىلەر قەرزدارغا ھۆددە دەپ قارايدۇ.
 خوجا مىڭ دۆڭ مازىرى «ناھىيە دەرىجىلىك نۇقتىلىق
 قوغدىلىدىغان مەدەنىيەت يادىكارلىق ئورۇن» قىلىپ
 بېكىتىلگەن.





سۇلتانىم مازىرى

سۇلتانىم مازىرى بەركەن ناھىيە چارەك يېزا قوغان كەنتىنىڭ ئايبغىدىكى قۇملۇققا جايلاشقان. مازار قۇملۇقنىڭ بىر كىلومېتىر ئىچكىرىسىدىكى قۇم بارخانلىرى ئارىسىغا جايلاشقان بولۇپ، يىراقتىن ئېگىز تۇغ - شەددىلىرى كۆرۈنۈپ تۇرىدۇ، مەقبەرە تۇلۇق شەكلىدە بولۇپ، ئۇنىڭ ئەتراپىدىكى تۇغ - شەددە قاداغان خادىمنىڭ ئېگىزلىكى 20 مېتىردىن ئاشىدۇ. شەددىلەرنىڭ كەڭلىكىگە 10 نەچچە ئادەمنىڭ غۈلچى بەتمەيدۇ، شەددىنىڭ بەتتە بېرىگە تۇغ - ئەلەم قادااش ئۈچۈن شوتا قويۇپ قويۇلغان. بۇ ئەتراپتا يەنە مازارغا نەۋە بىرقانچە ئېغىز ئۆي بار.

شەيخنىڭ ئېيتىشىچە، بۇ مازار ئوردىخان پادىشاھ بىلەن مۇناسىۋەتلىك بولۇپ، سۇلتانىم ئوردىخان پادىشاھ

ئەلى ئارسلانخاننىڭ خەزىنىسىنىڭ ئاچقۇچ تۇتقۇچىسى ئىكەن.

سۇلتانىم مازىرىغا بېرىشتىكى قۇملۇق يول ئۈستىدە، ئىككى ئورۇنغا تۇغ - شەددىلەر قاداڭ قويۇلغان بولۇپ، ئۇنىڭ بىرى ھاجەت خېنىم مازىرى، يەنە بىرى چاللات خېنىم مازىرى دەپ ئاتىلىدىكەن. سۇلتانىم مازىرىنىڭ 400 مېتىرچە شەرق تەرىپىدە بۇيى مەرىم خېنىم مازىرى دەپ ئاتىلىدىغان توپا قۇرۇلمىلىق مەقبەرە بار. مەقبەرە يېنىغا 7 - 8 مېتىر ئېگىزلىكتە خادا تىكلەنگەن، ئۈستىگە تۇغ - ئەلەملەر ئېسىۋېتىلگەن، مازار ئەتراپى يۇلغۇن ۋە قومۇشلار بىلەن قاپلانغان. شەيخنىڭ ئېيتىشىچە، بۇيى مەرىم خېنىم 14 - 15 باشلىق تېخى ياتلىق بولمىغان قىز بولۇپ، سۇلتانىمنىڭ سىڭلىسى ئىكەن. بۇ مازارنى ئاياللار كۆپ تاۋاپ قىلىدۇ. شەيخنىڭ قوغان كەنتىنىڭ ئايىغىغا جايلاشقان ئۆيىنىڭ كەينىدىكى قەبرىستانلىقتا دوۋزا خېنىم ياكى قىلىچ بۇغراخان دەپ ئاتىلىدىغان يەنە بىر مازار بار. مەقبەرە ئورنىغا ناھايىتى ئېگىز شەددە قاداڭ بولۇپ، ئۇنىڭغا ھەر خىل رەڭدىكى تۇغ - ئەلەملەر قاداڭغان. رىۋايەتلەردىن قارىغاندا، بۇ يەردە بۇرۇن چوڭ بىر شەھەر بولغان بولۇپ، بۇ كىشى شۇ شەھەرنىڭ دەرۋازا باققۇچىسى ئىكەن. مازار شەيخنىڭ ئېيتىشىچە، بۇرۇن ئوردام پائالىيىتى مەزگىلىدە، يەكەن تەۋەسىدىن ئوردامغا تاۋاپقا بارغۇچىلار ئالدى بىلەن بۇ يەردىكى سۇلتانىم مازىرىنى، ئاندىن يەكەن چارەكتىكى يۈسۈپ قادىرخان مازىرىنى تاۋاپ قىلىپ بولۇپ، يېڭىسارنىڭ قىزىل ئارقىلىق ھەزرىتى بېگىم مازىرىغا بارىدىكەن. ئۇ يەردىكى تاۋاپنى تۈگىتىپ، ئاندىن ئوردامغا بارىدىكەن.




يۈسۈپ قادىرخان مازىرى


يۈسۈپ قادىرخان مازىرى بەكەننىڭ چارەك يېزىسى كورۇت كەنتىگە قاراشلىق بولۇپ، بەكەن - قەشقەر تاشيولىدىن جەنۇبقا بۇرۇلۇپ تاشلىق يولىدا 10 نەچچە كىلومېتىر مېڭىپ تاغ قايتىلىغا كېلىپ، شۇ تاغنى ياقلاپ يەنە بىر - ئىككى كىلومېتىر ماڭغاندا ئۇنىڭغا يېتىپ بارغىلى بولىدۇ. بۇ يوللار تامامەن تاشلىق يول بولۇپ، مازارغا 200 - 300 مېتىر قالغان يەردە سۆگەت، جىگدە، توغراق دەرەخلىرىدىن تەركىب تاپقان بىر پارچە ئورمانزارلىق بار. مازار جايلاشقان تاغ باغرىدا بىرقانچە ئېگىز ئۆي، بىر ئۈستى يېپىقلىق، ئاستىغا كىگىزلەر سېلىنغان خانىقا ۋە قوتان بار. بۇ يەردىن ئازراق نېرىدا بىر باسما قۇدۇق بار. مەقبەرە ئېگىز تاغ ئۈستىدە بولۇپ، ئۆزئارا ئارىلىقلىرى بىرقانچە يۈز مېتىر كېلىدىغان ئۈچ تاغ چوققىسىغا ئۈچ ئېگىز شەددە قادىلىپ، ئەتراپلىرىغا تاش

دۆۋىلەنگەن. ئىپتىتىشلارغا قارىغاندا، بۇ شەددەتلەر ئايرىم - ئايرىم ھالدا يۈسۈپ قادىرخان، جاللات خېنىم ۋە بۆشۈك ئاناىنىڭ نامىغا قادالغانىكەن. بۇ ئەتراپ بۇرۇن كۆك رابات دەپ ئاتىلىدىغان بولۇپ، غەربكە ئۆتىدىغان چوڭ يولىنىڭ تۈگۈنى، يەنى يىپەك يولىنىڭ بىر تارمىقى ئىدى.

يۈسۈپ قادىرخان (يۈسۈپ بىنىنى ھەسەن) سۇلتان سۇتۇق بۇغراخاننىڭ پەي نەۋرىسى بولۇپ، قاراخانىيلار سۇلالىسىنىڭ زور تەسىرگە ئىگە خاقانلىرىنىڭ بىرى. ئۇ قاراخانىيلار سۇلالىسى تېررىتورىيىسىنى كېڭەيتىش، ئىسلام دىنىنى تارقىتىش ۋە مۇستەھكەملەش يولىدا تىنىمسىز جەڭلەر ئېلىپ بېرىپ، تارىختا مۇھىم ئىز قالدۇرغان. تارىخىي ماتېرىياللارغا ئاساسلانغاندا، ئۇ ھىجرىيە 424 - يىلى (مىلادىيە 1032 - يىلى) قەشقەردە ۋاپات بولۇپ، قەشقەر شەھىرىدىكى قۇم دەۋرۋازىنىڭ غەربىي قىسمىدىكى «گۆرىستان بويى» دېگەن جايغا دەپنە قىلىنغان. يەكەندىكى يۈسۈپ قادىرخان نامى بىلەن ئاتالغان بۇ مازارنىڭ زادى قانداق شەكىللەنگەنلىكى توغرىسىدا ئېنىق مەلۇمات يوق. بەزىلەر ئۇنى ئوردىخان پادىشاھىمنىڭ سەركەردىسى دېسە، يەنە بەزىلەر بۇددىستلارغا قارشى جەڭ ئېلان قىلغان پادىشاھ دەيدۇ. خەلق ئىچىدە بۇ مازار توغرىلۇق مۇنداق رىۋايەت تارقالغان: يۈسۈپ قادىرخان ئۈچ كىشى بىلەن قاغىلىق نەرەپتىن كېلىپ سادىق ھاجىم خاتىۋاجىم دېگەن كىشىنىڭ ئۆيىگە كىرىپ (يەكەننىڭ داخانچى كەنتىدە)، بىر ئات بېرىپ تۇرۇڭ، ئاتنى ئەتە زوۋاقتى بىلەن قايتۇرۇپ بېرىمەن، دېگەن. ئەتىسى ئەتىگەندە ئات پەيدا بولۇپ قالغان. شۇنىڭ بىلەن داخانچىلىقلار كۆك راباتنىڭ ئاچچىق دېگەن جايىدىكى تاغ ئۈستىگە تۇغ - شەددە قاداپ مازار قىلغانىكەن.

تاغ ئۈستىدىكى يۈسۈپ قادىرخان نامى بىلەن ئاتالغان تاش دۆۋىلىك قەبرىنىڭ ئەتراپىغا تاۋاپچىلار لاتا قورچاق ياساپ ياكى تاشنى جۈپ قىلىپ باغلاپ قويۇپ قويغان، يەنە بەزىلەر ئازراق توپا دۆۋىلەپ، ئۈستىگە ئىنچىكە شاخلارنى سانجىپ قويغان. يەرلىكلەرنىڭ ئېيتىشىچە، قورچاق قويۇش بالىلىرىم غول بولسۇن دېگەن مەنىنى، توپا دۆۋىلەش چەشم ئېگىز بولسۇن دېگەن مەنىنى، تاشلارنى جۈپ قىلىپ چىگىپ قويۇش ئۆيلۈك – ئوچاقلىق بولۇشنى ئارزۇ قىلغانلىقىنى بىلدۈرەرمەش. يۈسۈپ قادىرخان مازىرىدىكى تاغ قاپتىلىدا داش خېنىم دەپ ئاتىلىدىغان يەر بولۇپ، بۇ يەرگىمۇ تۇغ – شەددە قاداڭ قويۇلغان. كىشىلەر بۇ يەرنى كېكەچلەرگە ھۆددە دەپ قاراپ، توپىسىنى تىلى تولۇق چىقىمغان ياكى كېكەچ بولۇپ قالغان بالىلىرىغا ئىچكۈزۈش ئۈچۈن ئېلىپ كېتىدۇ. بۇ مازار ئۇزۇندىن بۇيان يەكەن، خوتەن، بېڭسار خەلقىنىڭ زىيارەت – تاۋاپ قىلىدىغان جايى بولۇپ كەلگەن بولۇپ، بۇرۇن ئوردامغا ماڭغانلار يۈسۈپ قادىرخان مازىرىنى تاۋاپ قىلىپ ئاندىن ئوردامغا باراتتى.





قاراخان بۇزرۇكۆار مازىرى

قاراخان بۇزرۇكۆار مازىرى يەكەن ناھىيە كاچۇڭ يېزا چىمدۇكەنتىدە بولۇپ، يەكەن دەرياسىنىڭ سۇ بېشىغا جايلاشقان. مازار دەرياغا يېقىن جايدىكى دۆڭلۈكتە بولۇپ، مەقبەرە ئەتراپىغا تام ئېتىلگەن. ئۈستى تەرىپى ئەتراپى ئوچۇق، چوققىسى ئۈچبۇلۇڭلۇق شىپاڭ شەكىلدە قىلىپ يېپىلغان. مەقبەرە ئۆيىنىڭ ئوتتۇرىسىغا ئورۇنلاشتۇرۇلغان بولۇپ، ئۈستىگە تۇغ - ئەلەملەر قادالغان. مازارنىڭ يېنىدا چوڭراق بىر خانىقا بار، خانىقاغا شەيخنىڭ قورۇسى ئارقىلىق كىرگىلى بولىدۇ.

مازارنىڭ ھازىرقى شەيخى تاھىر ئىسمائىل بۇيىل 101 ياشقا كىرگەن بولۇپ، بۇ يەردە شەيخلىق قىلغىلى 60 يىلدىن ئېشىپتۇ. ئۇ مازار ئەتراپىدىن يەر ئېچىپ ھەر خىل مېۋىلىك دەرەخلەرنى تىكىپ، باغ بىنا قىلىپتۇ. شەيخنىڭ ئېيتىپ بېرىشىچە، بۇ بىر ئايال كىشىنىڭ مازىرى بولۇپ، ئۇ

دەريا بويىدا بالىسىنىڭ بۆشۈكىنى تەۋرىتىۋاتقاندا كۇپپارلار قوغلاپ كېلىپ قاپتۇ. ئۇ ئۆزىنى قوينىغا ئېلىش توغرىلىق بەرگە ئىلتىجا قىلىپتۇ. شۇنىڭ بىلەن بەر يېرىلىپ، ئۇنى بالىسى بىلەن قوشۇپ قوينىغا ئاپتۇمىش. بۇ مازار بۇرۇن دەريا سۈيى جىق ۋاقتلاردا دەريانىڭ لېۋىدە بولۇپ، كىشىلەر كېمىلىك دەريادىن ئۆتۈپ، بۇ بەرگە سۇ تىلگىلى كېلەتتىكەن. ھازىر بالىلىق ياكى ئۆيلۈك بولۇشنى تەلەپ قىلىپ كېلىدىغان ئاياللار كۆپ. قاراخان بۇزۇكۋار نامى بىلەن ئاتالغان مازار يېڭىسار قاتارلىق جايلاردىمۇ بار.





شەيدان مازىرى

شەيدان مازىرى بوسكام ناھىيە ئايكۆل يېزىسىنىڭ شەيدان كەنتىگە جايلاشقان. شەيدان مازىرىنىڭ قاچان بىنا قىلىنغانلىقى توغرىسىدا ئېنىق يازما ماتېرىيال يوق. رىۋايەت قىلىنىشىچە، بۇ مازار ئىسلام ئاچقۇچى ئىمام مۇھەممەد مېرەك باقى، مۇھەممەد سادىق ئىسىملىك ئىككى كىشىنىڭ باشچىلىقىدا مۇشۇ جايغا كېلىپ جەڭ قىلغاندا شېھىت بولغانلارنىڭ قەبرىستانلىقى ئىكەن (بۇ مازاردا ياتقان كىشى مۇھەممەد ئەلەيھىسسالامنىڭ 5 - ئەۋرىسى بولىدۇ، دېگەن رىۋايەتمۇ بار).

1580 - يىلى دىن تارقاتقۇچى ئىسھاق خوجا ئىسىملىك كىشى بۇخارا دائىرىلىرى تەرىپىدىن سۈرگۈن قىلىنىپ مۇشۇ جايىنى ئۆزىگە ماكان تۇتۇپ ياشىغان، ئۇ، كىشىلەرگە بۇ يەردە ئەۋلىيا - ئەزەملەر بار دەپ تەرغىب قىلىپ، بۇ يەرگە نۇغ - ئەلەم قاداىپ، مەسچىت - خانىقالارنى سېلىشقا دالالەت قىلغانىكەن. ئۇنىڭ كۆپ تەرەپلىمە تەشۋىق - تەرغىباتلىرى

ئارقىلىق، بۇ جاي ئۇنىڭ مۇرىتلىرىنىڭ چوقۇنۇپ تاۋاپ قىلىدىغان مۇقەددەسگاھىغا ئايلانغان. ھىجرىيە كالېندارى بويىچە ھەر يىلى 1 - ئاي (مۇھەررەم)، 7 - ئاي (رەجەب)، 8 - ئاي (شەئبان) لاردا بۇ يەرگە قاغىلىق، پوسكام، بەكەن، مەكت، ھەتتا خوتەن، قەشقەر ۋە ئاقسۇ قاتارلىق جايلاردىن ئۇنىڭ مۇرىتلىرى كېلىپ تاۋاپ قىلىدىغان بولغان. شۇ چاغلاردا ئۇلار پەيشەنبە كۈنى قوي، كالا، ئۇن، گۈرۈچ قاتارلىق نەزىر - چىراغ بۇيۇملىرىنى ئەكېلىپ تاۋاپ قىلىپ، جۈمە كۈنى قايتىپ كېتىدىكەن. بەزى تەقۋادار كىشىلەر بىر كەلسە بىر ئايدىن كۆپرەك ۋاقىت تۇرۇپ قالدىكەن. ئۇلار ئاخۇنلارنىڭ يېتەكلىشى بىلەن خەتمىقۇرئان، دۇئا - ئىلاۋەت قىلىپ، ئاللادىن ئۆزلىرىنى ئۆز پاناھىدا ساقلىشىنى تىلەيدىكەن.


1949 - يىلىدىكى مەلۇماتقا قارىغاندا، شەيدان مازىرى 2800 مو ۋە خېپە يەرگە ئىگە بولۇپ، بۇ يەرلەر بەكەن، قاغىلىق، پوسكامدىن ئىبارەت ئۈچ ناھىيە تەۋەسىگە تارقالغان، يىللىق يەر ئىجارىسى ئۈچۈن 3000 — 4000 چارەك ئاشلىق يىغىۋېلىنغان. مازاردا كۆلىمى 200 كۋادرات مېتىر كېلىدىغان جامە مەسچىتى، 50 ئېغىزدىن ئارتۇق ئۆي، 10 مولۇق بېغى بار بىر مەدرىسىمۇ بولغان. ئازادلىقتىن كېيىنكى يەر ئىسلاھاتى مەزگىلىدە، مازارنىڭ ۋەخېپە يەرلىرى دېھقانلارغا تەقسىم قىلىپ بېرىلگەن. ھازىر مازارلىقتا بىر مەسچىت ۋە مەسچىتتىن يىراق بولمىغان جايدىكى يەرلىكلەر قەبرىستانلىقى ئوتتۇرىسىدا نۇرغۇن تۇغ - شەددىلەر قادالغان ئاددىي مەقبەرە بار. قەبرە ئەتراپى خېلى يەرگىچە قويۇق جىغان (تىكەن) بىلەن قاپلانغان بولۇپ، مېڭىش تەس. شۇڭا، تاۋاپ قىلىدىغانلار كۆپىنچە مەقبەرە يېنىغا بارماي، يىراقتىن دۇئا قىلىپ قايتىشىدۇ.



ياسدون مازىرى

ئۇيغۇر مازارلىرىدىن كۆرۈنۈش

ياسدون مازىرى پوسكام ناھىيە كۈيباغ يېزىسى ياسدون كەنتىگە جايلاشقان. ئېيتىلىشىچە، بۇ مازار ناھىيە بويىچە ئەڭ ئۇزاق تارىخقا ئىگە بولۇپ، مىلادىيە 987 - يىلى 6 - ئايدا ھەزرىتى سېپىت ئوسمان باتۇرىدىن باشچىلىقىدىكى ئىسلام ئاچقۇچىلار ياسدونغا كېلىپ بۇددىستلار بىلەن ئېلىشقانىكەن. بىرىلىدىن كۆپرەك ۋاقىت جەڭ قىلىش ئارقىلىق بۇ جايىنى بويسۇندۇرغان. ئۇرۇش داۋامىدا ھەزرىتى سېپىت ئوسمان باتۇرىدىننىڭ نۇرغۇن ئادىمى شېھىت بولۇپ مۇشۇ يەرگە دەپنە قىلىنغانىكەن. سېپىت ھىبۇل باقى ئىسىملىك بىر كىشىنى بۇلارنىڭ مازىرىنى مۇھاپىزەت قىلىشقا قالدۇرۇپ قويغانىكەن. نۇرغۇن زامانلار ئۆتۈپ 19 - ئەسىرنىڭ باشلىرىغا كەلگەندە، سېپىت ھىبۇلنىڭ ئەۋلادلىرىدىن قوشقار شەيخ بۇ مازارغا شەيخ بولغاندا، ئاممىنى سەپەررۇر قىلىپ مازارنى قايتىدىن كېڭەيتىپ ياساتقان. شۇنىڭدىن باشلاپ مازار مەلۇم كۆلەمگە ئىگە بولۇپ، پوسكام، قاغىلىق، يەكەن قاتارلىق ئۈچ ناھىيىنىڭ قىسمىن رايونلىرىدىكى مۇسۇلمانلارنىڭ تاۋاپگاھىغا ئايلانغان.



زۇڭلاڭ مازىرى

شىنجاڭ - شىزاڭ تاشيولى بىلەن قاغىلىق ناھىيە بازىرىدىن غەربىي جەنۇبقا 37 كىلومېتىر يۈرگەندىن كېيىن، شەرقىي جەنۇبقا بۇرۇلۇپ 10 نەچچە كىلومېتىرچە ماڭساق مەنزىرىسى گۈزەل زۇڭلاڭ جىلغىسىغا كېلىمىز. بۇ مازار زۇڭلاڭ جىلغىسىدىكى ئېگىزلىكى 140 مېتىرچە كېلىدىغان تىك قىيا تاغ باغرىغا جايلاشقان.

زۇڭلاڭ مازىرى ئاقسۇدىكى قىرىش ئاتا مازىرى بىلەن تەڭ ئورۇندا تۇرىدىغان، تەبىئىي مەنزىرىسى ئەڭ گۈزەل مازارلارنىڭ بىرى ھېسابلىنىدۇ. مەقبەرە ئورنىدا 140 مېتىرچە ئېگىزلىكتىكى تاغنىڭ چوققىسىغا ئازراق ئاش دۆۋىلىنىپ، تۇغ - شەددىلەر قادا پ قويۇلغان. تاغ ئۈستىدە لەپىلدەپ تۇرغان تۇغ - شەددىلەر يىراق - يىراقلاردىن كۆزگە چېلىقىدۇ. تۇغ - شەددە قالدغان ئورۇننىڭ 10 نەچچە مېتىر تۆۋىنىدە ئۈچ مېتىرچە چوڭقۇرلۇقتا تاغ ئوڭكۈرى بار.

شەيخنىڭ ئېيتىشىچە، بۇ مازار ھايات مازار بولۇپ، دۈشمەنلەر قوغلاپ كەلگەندە، سۇلتان ساپىر مۇشۇ تاغ ئۇڭكۈرىگە كىرىپ كەتكەنىكەن. تاغ تۆۋىنىڭ بىر مېتىر ئېگىز جايىدىكى كۆزلەردىن بۇلاق سۇلىرى خۇددى كۆز يېشىدەك تېمىپ ياكى چۆكىدەك ئىنچىكىلىكتە ئېتىلىپ چىقىپ تۇرىدۇ. بۇ بۇلاق سۇلىرى قوشۇلۇپ، يىلان دەك تولغىنىپ ئېقىۋاتقان كىچىك ئىپرىقچىلارنى شەكىللەندۈرگەن. بۇ ئىپرىقچىلار يىغىلىپ جىلغىنىڭ ئوتتۇرىسىدىكى دەرياغا قوشۇلۇپ كېتىدۇ. يەنە بۇ يەردە «ئالتۇن بۇلاق»، «مۇقەددەس بۇلاق»، «ئايغىر بۇلاق» دەپ ئاتىلىدىغان بۇلاقلار بولۇپ، بۇ بۇلاقلار سۇلتان ساپىر ئانىنىڭ تامغان كۆز يېشىدىن شەكىللەنگەن دەپ رىۋايەت قىلىنىدۇ. «ئالتۇن بۇلاق» بەل، پۇت، كۆز ئاغرىقلىرىغا داۋا دەپ قارالغاچقا، نۇرغۇن ئادەملەر بۇ يەرگە كېلىشكە داۋا ئىزدەپ كېلىدۇ. «ئايغىر بۇلاق» پەرزەنتكە ھۆددىگەر ئىلاھىي بۇلاق دەپ قارىلىدۇ. تاغ باغرىدىكى بۇلاق بېشىدا نۇرغۇن قەدىمىي توغراق، سۆگەت دەرەخلىرى بار. ئۇلارنىڭ ئىچىدە، ئايلانمىسى ئۈچ مېتىردىن ئاشىدىغان، 750 يىللىق قەدىمىي سۆگەت بار بولۇپ، بۇ سۆگەت خوجامنىڭ ھاسىسىدىن كۆكەلەپ چىققان دەپ رىۋايەت قىلىنىدۇ. بۇ سۆگەت دەرىخى ئوغرى ئالغانغا ھۆددە دەپ قارىلىپ، كىشىلەر بىرەر نەرسىنى ئوغرىغا ئالدۇرۇپ قويسا، سۆگەت تۈۋىدە قان قىلىپ، سۆگەتنىڭ شېخىنى يارىدىغان ئادەت بار. شۇنداق قىلغاندا ئوغرىنىڭ بۈرىكى تېخىمۇ پوكۇلداپ، ئوغرىلىغان نەرسىنى تاشلىۋېتەرمىش ياكى شۇ ئوغرىنى پالاكەت باسارمىش. بۇ خىل ئادەت خوتەننىڭ گۇما ناھىيىسىدىكى مازارلاردىمۇ بار. شۇ سۆگەتتىن 20 — 30 مېتىرچە يىراقلىقتا يەنە بىر قەدىمىي سۆگەت بولۇپ،

تۇغمىغان ئاياللار ھامىلە تەلەپ قىلسا، شۇ سۆڭەكنى قۇچاقلايدىغان ئادەت بار. تۇغ قانداغان تاغنى ياقىلاپ ماڭغاندا، ئەينى چاغدىكى ئۇرۇشتا ئوق تېگىپ تۇشۇك بولۇپ قالغان كامار، ئۇرۇشتا ئوزۇق - تۈلۈك ساقلانغان ئوڭكۈر، ھەزرىتى ئەلىنىڭ ئېتى ئوت يېگەن ئوقۇر دەپ رىۋايەت قىلىنغان جايلار بار. تاغ ئەتراپى نەچچە كىلومېتىر بەرگىچە ياپېشىل ئوتلاق ۋە دەل - دەرەخلەر بىلەن قاپلانغان. تاغ باغرىدا مازار شەيخلىرى تەرىپىدىن كۈلەنغان بىرقانچە ئەسىرلىك تارىخقا ئىگە بىر تاش ئوڭكۈر بار. بۇ ئوڭكۈر خەتمىقۇرئان ئىشلىرى ئۈچۈن ئىشلىتىلىدۇ.

زۇڭلاڭ مازىرىنىڭ قاچان ۋە قانداق بەرپىسا قىلىنغانلىقى توغرىسىدا خىلمۇخىل رىۋايەتلەر بار. شۇلارنىڭ بىرىدە ئېيتىلىشىچە، مىلادىيە 990 - يىلى ئىسلام پىدا ئىيلار قوشۇنىنىڭ بىر تارمىقى قەشقەرگە كەلگەن كەن، ئۇلار ئىچىدە باغداد، كاسان ۋە خارەزم قاتارلىق جايلاردىن كەلگەنلەر بار ئىكەن، ئۇلار «ئىئون تۈمەن كىشىلىك قوشۇن» دەپ ئاتىلىدىكەن. ئۇلار بىلەن ئۇدۇن (خوتەن) قوشۇنلىرى ئوتتۇرىسىدا بولغان بىر قېتىملىق جەڭ مۇشۇ يەردە يۈز بېرىپ، ئىلگىرى - كېيىن بولۇپ ئىسلام پىدا ئىيلىرىنىڭ سەردارى جالالىددىن، كاسسار ۋە مۇھىددىن ئىمام قاتارلىق كىشىلەر قازا قىلغانىكەن. شۇڭا كىشىلەر تۆت ئىمامنىڭ بىرى بولغان مۇھىددىن ئىمام ۋە جالالىددىن، كاسسار قاتارلىق ئۇلۇغلار ھەمدە سۇتۇق بۇغراخاننىڭ 3 - ئوغلى ئوسمان بۇغراخان مۇشۇ جايغا دەپنە قىلىنغان دەپ قاراپ، بۇ مازارنى ئۇلۇغ بىلىپ تاۋاپ قىلىشىدۇ. يەنە بىر رىۋايەتتە، بۇ مازاردا ياتقان كىشى سۇلتانى ساپىر ۋەلىي ئاتا بولۇپ، ئۇ قاغىلىق جاڭگىلىئەسكى يېزىسى جاڭگىلىئەسكى كەنتىگە جايلاشقان

جەددى پاشايىم مازىرىدا ياتقان كىشىنىڭ ئىسمى
دېيىلگەن. بۇ مازارنى ھازىر 64 ياشلىق زاكىر شەيخ
ساقلاۋىتىپتۇ.

مازار توغرىسىدىكى ئاجايىپ رىۋايەتلەر، رىۋايەتلىك
ئىزلار ۋە ھەيۋەتلىك تاغ مەنزىرىسى، شىلدىرلاپ ئېقىپ
تۇرغان بۇلاق سۇلىرى كىشىنى ئاجايىپ ھايانغا سالىدۇ.
بۇ مازار «ناھىيە دەرىجىلىك نۇقتىلىق مۇھاپىزەت
قىلىنىدىغان مەدەنىيەت يادىكارلىق ئورۇن» قىلىپ
بېكىتىلگەن.



ئاخۇنلۇقۇم مازىرى



ئاخۇنلۇقۇم مازىرى يوپۇرغا ناھىيىسىنىڭ ئاخۇنلۇقۇم يېزىسىدا بولۇپ، يېزىنىڭ غەربىي جەنۇبىدىن يەتتە كىلومېتىر كېلىدىغان قۇملۇققا جايلاشقان، خەرىتىدىكى ئورنى شەرقىي مېرىدىئان "28°09'77"، شىمالىي كەڭلىك "22°10'39" قا توغرا كېلىدۇ. بۇ مازارنىڭ قوغدىلىش كۆلىمى 410 مو. ئاخۇنلۇقۇم مازىرىدا ياتقان كىشىنىڭ ئەسلىي ئىسمى موللا رېھىم قۇل خوجا بولۇپ، ئۇ 14 - ئەسىرنىڭ ئاخىرى بۇخارانىڭ دەھجىد دېگەن يېرىدىن مۇشۇ ئەتراپقا كېلىپ ئىسلام ئاچقان ھەمدە مۇشۇ يەردە ۋاپات بولۇپ دەپنە قىلىنغانىكەن. كېيىنچە بۇ يەر ئاخۇنلۇقۇم مازىرى دەپ

ئاتالغان. بۇ مازار قەشقەر تەۋەسىدە تەسىرى چوڭ بولغان مازارلارنىڭ بىرى بولۇپ، بۇرۇن ھەر بارات ۋە ھوشۇر ئايىمىدە، سان - ساناقسىز كىشىلەر مازارغا يىغىلىپ ھەرخىل پائالىيەتلەرنى ئېلىپ باراتتى. ھەر بىر ئايەم 10 - 15 كۈن داۋام قىلاتتى ۋە ئايەم مەزگىلىدە بۇ ئەتراپ قىزىق بازارغا ئايلىناتتى، چېلىشىش، مەدداھلىق، مەشرەپ پائالىيەتلىرى ئېلىپ بېرىلاتتى، بۇ ئەينى چاغدا ئاخۇنلۇقۇم سەيلىسى دەپ ئاتىلاتتى. مازار جايلاشقان ئورۇن ئەسلىي بىر لەڭگەر بولۇپ، بۇرۇن قەشقەردىن مارالبېشىغا بارىدىغان كونا يول مۇشۇ مازاردىن ئۆتەتتى. كىشىلەر بۇ يەرگە كەلگەندە، ئات - ئۇلاغلىرىنى ئارام ئالدۇرۇپ، ئۆزلىرىمۇ دەم ئالغۇچ، مازاردا سەپەرلىرىنىڭ ئوڭۇشلۇق، تىنىچ بولۇشىنى نىلەپ دۇئا قىلىپ ئاندىن سەپەرلىرىنى داۋام قىلاتتى. بۇ مازارنىڭ تەسىرى چوڭ بولغاچقا، مارالبېشى، مەكتەپ، يوپۇرغا، قاغىلىق قاتارلىق جايلاردا ئۆلۈم - يېتىم بولغاندا كىشىلەر ئارىلىقنى بىراق كۆرمەي، مېيىتىنى شوتىغا تېڭىپ ئۇزاق يوللارنى بېسىپ، مۇشۇ يەرگە ئەكەلىپ دەپنە قىلاتتى. ئاخۇنلۇقۇم مازىرىدا مەقبەرە ئورنىدا قۇملۇق ئۈستىگە ناھايىتى ئېگىز شەددىلەر تىكىلىنىپ، ساناقسىز تۇغ - ئەلەملەر قالدۇپتەلىگەن. يەرلىكلەرنىڭ قەبرىلىرى مۇشۇ شەددىنى مەركەز قىلىپ ئايلاندۇرۇپ قويۇلۇپ، قۇملۇق ئىچىدە ناھايىتى چوڭ زاراتىگاھلىقنى شەكىللەندۈرگەن. يەرلىكلەر مەقبەرىلىرىنىڭ ئالدىغا مېيىتىنى ئەكەلگەن چاغدىكى شوتىلار تىكلەپ قويۇلغان بولۇپ، نۇرغۇن چوڭ - كىچىك شوتىلار بىرلىشىپ ئاجايىپ بىر زاراتىگاھلىق مەنزىرىسىنى شەكىللەندۈرگەن.



چارباغ مازىرى

ئۇيغۇر مازارلىرىدىن كۆرۈنۈش

چارباغ مازىرى مارالبېشى ناھىيىسى چارباغ يېزىسىغا تەۋە تاغ باغرىغا جايلاشقان قەدىمىي قەبرىگاھلاردىن بىرى. رىۋايەت قىلىنىشىچە، ھەزرىتى ئەلى بۇيرىگە ئىسلام دىنىنى تەرغىب قىلىش ئۈچۈن لەشكەر باشلاپ كېلىپ بۇددىستلار بىلەن قاتتىق جەڭ قىلغانىمىش. ئەينى زاماندا بارچۇق بۇددىستلىرى قاتتىق قارشىلىق كۆرسەتكەن بولغاچقا، ئىسلام غاراتچىلىرىدىن بىرمۇنچىلىرى جەڭدە شېھىت بولغانىمىش، ئۇلارنىڭ جەسەتلىرى مۇرتلىرى تەرىپىدىن يېقىن ئەتراپتىكى تاغنىڭ باغرىغا دەپنە قىلىنىپ ھازىرقى مازار شەكىللەنگەنىكەن.

چارباغ مازىرىنىڭ بۇرۇن قەشقەر تەۋەسىدە خېلىلا داڭقى بار مازار بولۇپ، ھەربىلى ھېيت - ئايەم كۈنلىرى مارالبېشى، قەشقەر، مەكىت، يوپۇرغا، ئاقسۇ، ئاۋات قاتارلىق جايلاردىن كىشىلەر كېلىپ مازارنى تاۋاپ قىلىپ، جەڭدە شېھىت بولغانلار روھىغا ئاتاپ نەزىر - چىراغ بېرىپ، دۇئا - تىلاۋەت قىلاتتى.



كۆك تونلۇق ئاتام مازىرى

ئۇيغۇر مازار مەسچىتلىرىدىن كۆرۈنۈش

كۆك تونلۇق ئاتام مازىرى مەكتەپ ناھىيە بازىرىنىڭ شىمالىدىن 11 كىلومېتىر يىراقلىقتىكى يانتاق يېزىسىنىڭ ئوبۇلۇق (بۇرۇنقى ئىسمى بۆلۈمە) كەنتىنىڭ شەرقىي شىمالىي تەرىپىگە جايلاشقان.

كۆك تونلۇق ئاتام مازىرىنى كىشىلەر بەنە «كۆك تاللىق ئاتام مازىرى» دەپمۇ ئاتىشىدۇ. بۇ نام ئاساسەن مازارلىق ئەتراپىدا كۆك تال (باش توغراق كۆچەتلىرى) بولغانلىقى ئۈچۈن شۇنداق ئاتالغان.

كۆك تونلۇق ئاتام مازىرى جايلاشقان ئورۇن يەر يۈزىدىن تەخمىنەن ئىككى مېتىرچە ئېگىز بولغان سېغىز توپىلىق

تۆپىلىك بولۇپ، ئەتراپى تېرىلغۇ يەر ۋە مەھەللە يولى بىلەن ئورنىلىپ تۇرىدۇ. بۇ جايدا توغراق، يۇلغۇن، يانتاق، قومۇش، بۇيا قاتارلىقلار ئۆسىدۇ.

بۇ مازارنىڭ نامى ئەسلىي بۇ جايدا دەپنە قىلىنغان يەتتە كىشىنىڭ نامىغا قويۇلغان بولۇپ، ھازىر بۇ قەبرىلەر ھازىرقى زامان كىشىلىرىنىڭ جامائەت قەبرىستانلىقى ئىچىدە قالغان.

مازاردىكى يەتتە كىشىنىڭ جەسىتى دۈم كۆمتۈرۈلگەن يەتتە دانە ئىچى كاۋاك توغراق ياغىچىنىڭ ئاستىغا قويۇلغان. بۇنىڭ ئىچىدە، بەش كىشىنىڭ جەسىتى بىر جايدا (قەبرىستانلىقنىڭ شەرقىي - شىمال تەرىپىگە) دەپنە قىلىنغان بولۇپ، ھازىرقى زامان كىشىلىرىنىڭ قالايمىقان مېيىت قويۇشى سەۋەبلىك مازارنىڭ شەيخلىرى كۆرسەتمىسە بىلگىلى بولمايدىغان ھالەتكە كېلىپ قالغان. باشقا ئىككى كىشىنىڭ جەسىتى بۇ بەش كىشىنىڭ قەبرىسىدىن 50 مېتىرچە غەرب تەرەپكە دەپنە قىلىنغان. بۇ ئىككى قەبرىە شىمال - جەنۇب يۆنىلىشى بويىچە جايلاشقان بولۇپ، ئۈستى تەرىپى ئېچىلىپ قالغان. لەھەتكە دۈم كۆمتۈرۈلگەن كاۋاك توغراق ياغىچىنىڭ ئۇزۇنلۇقى تەخمىنەن 2.20 مېتىر، كەڭلىكى 60 سانتىمېتىردىن 70 سانتىمېتىرغىچە كېلىدۇ.

قەبرىلەرنىڭ ئالاھىدىلىكىدىن قارىغاندا، ئەتراپتىكى ھازىرقى زامان كىشىلىرىنىڭ قەبرىلىرىدىن روشەن پەرق قىلىدۇ. جەسەتنىڭ ئۈستىگە كاۋاك توغراق ياغىچىنى دۈم كۆمتۈرۈپ دەپنە قىلىش ئادىتى، ئىسلامىيەتتىن ئىلگىرىكى ئادەت ھېسابلىنىدۇ. بۇ قەبرىلەرنى تېخىمۇ ئىنچىكەلىك بىلەن تەكشۈرۈپ تەتقىق قىلىپ بېقىش كېرەك.



قىزىلجى مازىرى

ئۇيغۇر مازارلىرىدىن كۆرۈنۈش

قىزىلجى مازىرى (قىزىلجى خېنىم مازىرى دەپمۇ ئاتىلىدۇ) مەكىت ناھىيە بازىرىنىڭ جەنۇبىدىن 36 كىلومېتىر يىراقلىقتىكى قىزىل ئاۋات يېزىسى قىزىلجى كەنتىنىڭ شەرقىي شىمال قىسمىغا توغرا كېلىدىغان دۆڭلۈك ئۈستىگە جايلاشقان بولۇپ، ئومۇمىي كۆلىمى 480 كۋادرات مېتىر ئەتراپىدا كېلىدۇ. مازارلىقنىڭ شەرقىي تەرىپى جاڭگاللىققا، قالغان تەرىپى كەنت مەھەللىسى ۋە تېرىلغۇ يەرلەر بىلەن تۇتىشىدۇ. مازارلىقتا چوڭ - چوڭ توغراقلار بار.

مازارلىق ئىككى چوڭ بۆلەككە بۆلۈنگەن، غەربىي جەنۇبىي بۆلەك بىرقەدەر چوڭ كۆلەمدە بولۇپ، ھەممىسى يېقىنقى زامان كىشىلىرىنىڭ قەبرىلىرىدىن ئىبارەت.

مازارلىقنىڭ شەرقىي شىمال بۆلەكى كىچىكرەك كۆلەمدە بولۇپ، مەركىزىي قىسمىدا چوڭ بىر مەقبەرە بار. بۇ مەقبەرە چوڭلۇقى 4.5×4 مېتىر كېلىدىغان قەبرە سۇپىسى ئۈستىگە خام كېسەك بىلەن سېلىنغان، مەقبەرىنىڭ ئۈستى قىسمىنىڭ يېرىمى ئۆرۈلۈپ چۈشۈپ كەتكەن، باش تەرىپىدە بىر تۈپ قېرى توغراق بار. كىشىلەر توغراق شاخلىرىغا ھەر خىل ئەلەم، لاتا پۇرۇشلىرىنى ئېسىپ قويغان.

مازارنىڭ تەزكىرىسىنى ئاڭلىغان كىشىلەرنىڭ ئېيتىشىچە، بۇ مازارلىققا قاراخانىيلارنىڭ خان جەمەتتىن بولغان مەلىكىسى بۇۋى مەرىسەم خېنىم ۋە ئۇنىڭ ئۈچ ھەمراھى دەپنە قىلىنغان. ئەينى چاغدا، بۇلار جەڭ قىلىپ مۇشۇ يەرگە كەلگەندە كۇپارلار تەرىپىدىن قەتلە قىلىنغان. مازارلىق شۇ خېنىمنىڭ نامى بىلەن «قىزىلجى خېنىم مازىرى» دەپ ئاتالغان. يەنە بىر رىۋايەتتە، مەلىكە ئۆز مۇرىتلىرى بىلەن ئىسلام دىنى تارقىتىپ يۈرۈپ، مۇشۇ يەردە ۋاپات بولغان. قىزىلجى مازىرىنىڭ غەربىگە توغرا كېلىدىغان قىزىلئاۋات يېزىسىنىڭ ھوقۇشدۆڭ كەنتىدىكى قارا ساقال ئاتام مازىرى، شىمال تەرىپىگە توغرا كېلىدىغان قىزىلئاۋات يېزىسىنىڭ قازانكۆل كەنتىدىكى قوبۇلۇق ئاتام مازىرى ئاشۇ قىزىلجى خېنىمنىڭ ھەمراھلىرىنىڭ مازارلىرى ئىكەن.

ئۇزۇندىن بۇيان بىراق - بېقىندىكى كىشىلەر بۇ مازارغا كېلىپ تاۋاپ قىلىپ، تۈرلۈك دىنىي پائالىيەتلەرنى ئۆتكۈزۈپ ئۇلارنى ياد ئېتىپ كەلمەكتە. 40 - يىللارغا قەدەر چوڭ يول مازار يېنىدا بولۇپ، ئات - ئۇلاغلىق كىشىلەر مازارغا 100 مېتىر قالغاندا ئۇلاغلىرىدىن چۈشۈپ، مازارغا دۇئا قىلىپ ئاندىن سەپىرىنى داۋاملاشتۇراتتى. ھازىرمۇ بالا تەلەپ قىلىپ كېلىدىغان ھاجەتمەنلەرنى ئۇچراتقىلى بولىدۇ. بىر قىسىم كىشىلەر كۆز، قۇلاق ئاغرىقى ۋە ھەر خىل جاراھەتلەر داۋاسى ئۈچۈن مازاردىكى قەدىمىي توغراقنىڭ تامىغان سۇلىرىدىن بوتۇلكىلارغا قاچىلاپ ئېلىپ كېتىشىدۇ.

1996 - يىلى قىزىلجى مازىرى «ناھىيە دەرىجىلىك قوغدىلىدىغان مەدەنىيەت يادىكارلىق ئورۇن» قىلىپ بېكىتىلگەن.




شېھتدۆڭ مازىرى

شېھتدۆڭ مازىرى مەكىت ناھىيە بازىرىنىڭ غەربىدىن 10 كىلومېتىر يىراقلىقتىكى شېھتدۆڭ يېزىسى شېھتدۆڭ كەنتىنىڭ 2 - مەھەللىسىگە جايلاشقان بولۇپ، ئۈچ تەرىپى تېرىلغۇ يەر، بىر تەرىپى چوڭ ئاشيولغا تۇتىشىدۇ، قەبرىستانلىقتىكى توغراقلىققا تۇتاشقان دۆڭ ئۈستىدە بىر گۈمبەز ۋە بىرقانچە قەبرە بولۇپ، ۋاقىتنىڭ ئۆتۈشى بىلەن گۈمبەز ئۆرۈلۈپ چۈشۈپ قەبرىلەر ساقلىنىپ قالغان. قەبرىلەرنىڭ باش (شىمال) تەرىپىدە بىر تۈپ قېرى توغراق بار.

رىۋايەت قىلىنىشىچە، مىلادىنىڭ 1533 - يىلى مەخدۇم ئەزەم مۇرىتلىرى بىلەن خوجا مۇھەممەد شېرىپ ئىشان مۇرىتلىرى ئوتتۇرىسىدا مەزھەپ كۈرىشى يۈز بېرىپ،

ئاخۇنلۇق (ھازىرقى پەيزىۋات ناھىيىسى تەۋەسىدە)، تېرەك لەڭگەر (ھازىرقى يەكەن ناھىيىسى تەۋەسىدە)، شورىدۆڭ (ھازىرقى مازار ئورنى) دېگەن جايلاردا سوپىلار ئۆزئارا سوقۇشقان. مەخدۇم ئەزەمنىڭ ھەمراھى ۋە مەسلىھەتچىسى مەككە خوجا ئۆزىنىڭ 40 نەپەر مۇرىتى بىلەن مۇشۇ جايدا مۇھەممەد شىپىپ ئىشان مۇرىتلىرى تەرىپىدىن قەتلە قىلىنغان. شۇنىڭدىن كېيىن، «شورىدۆڭ» دېگەن بۇ جاي ئۇلۇغلارنىڭ شېھىت بولغان جايى سانىلىپ، ئەسلىدىكى شورىدۆڭ سۆزى ھازىرقى «شېھىتدۆڭ» گە ئۆزگەرگەن.

شېھىتدۆڭ مازىرى 1996 - يىلى «ناھىيە دەرىجىلىك نۇقتىلىق مۇھاپىزەت قىلىنىدىغان مەدەنىيەت يادىكارلىق ئورۇن» قىلىپ بېكىتىلگەن.





ئۇيغۇر مازارلىرىدىن كۆرۈنۈش .

بەماغىلى مۇجات مازىرى

بەماغىلى مۇجات مازىرى تاشقورغان تاجىك ئاپتونوم ناھىيىسى داتۇڭ يېزىسى پەس لەنگەر دېگەن يەردىكى بىر كىچىك جىلغىغا جايلاشقان.

بەماغىلى مۇجات مازىرى قەبرىستانلىق ۋە بىر مەسچىتتىن تەشكىل تاپقان بولۇپ، ئومۇمىي كۆلىمى تەخمىنەن 30 كىۋادرات مېتىردىن كۆپرەك كېلىدۇ. مازارنىڭ قاچان بەرپا قىلىنغانلىقى ۋە بۇ مازارغا كىم دەپسە قىلىنغانلىقى توغرىسىدا يازما ماتېرىيال يوق. رىۋايەت قىلىنىشىچە، مۇھەممەد ئەلەيھىسسالام شاھباي ئىسىملىك بىر دىن تارقاتقۇچىنى شەرقىي ئەللەرگە دىن تارقىتىشقا ئەۋەتكەنىكەن. ئۇ ئۆمۈر بويى دىن تارقىتىپ، كۆپ رىيازەت چېكىپ، نۇرغۇن ساۋاپلىق ئىش قىلغان بولسىمۇ، لېكىن پەرزەنت يۈزى كۆرمەپتۇ. بىر كۈنى ئۇ ئاللا دىن پەرزەنت تىلەپتۇ. ھەممىگە قادىر ئاللا ئۇنىڭغا 41 پەرزەنت بېرىپتۇ. شاھباي مۇراد - مەقسىتىگە يەتكەندىن كېيىن ئالەمدىن ئۆتۈپتۇ. ئۇنىڭ ئوغۇللىرى دادىسىنىڭ ئىشىغا ۋارىسلىق قىلىپ، دىن تارقىتىش ئۈچۈن بەكەنگە كەپتۇ. شۇ

ئوغۇللارنىڭ ئىچىدىكى بەماغلى مۇجات ئىسىملىك بىرى بەكەن دەرياسىنى بويلاپ مېڭىپ تاشقورغان داتۇڭ يېزىسىنىڭ پەس لەنگەر دېگەن يېرىگە كېلىپ ئالەمدىن ئۆتۈپتۇ. ئۇلاردىن بەماغلى ۋە لىي ئىسىملىك يەنە بىرى داتۇڭ يېزىسى يۇقىرى لەنگەر دېگەن يېرىدە ئالەمدىن ئۆتۈپتۇ. شۇنىڭ بىلەن «بەماغلى مۇجات» ۋە «بەماغلى ۋە لىي» مازارلىرى بەرپا قىلىنىپتۇ.

رئايەت قىلىنىشىچە، بەكەن ھۆكۈمرانلىرى بەماغلى مۇجاتنىڭ ۋاپاتىدىن خەۋەر تاپقاندىن كىيىن ئۇنىڭ مازىرىنى ياساتقان ھەمدە پەس لەنگەرنى ئۇنىڭ مازىرىغا ۋەخپە قىلغان، بۇ يەردىكى تىرىلغۇ يەرلەرنى باشقۇرۇشقا مەخسۇس ئادەملەرنى بېكىتكەن.


ھازىر مازاردا لايدىن قوپۇرۇلغان بەماغلى مۇجاتنىڭ مەقبەرىسى دەپ ئاتىلىدىغان ئاددىي بىر قەبرە بار. مازار ئەتراپىغا ئىنچىكە ياغاچلار سانجىپ قويۇلغان. ياغاچلار ئارىسىغا مەرھۇمنىڭ ئۈچ تاش بۇيۇمى — ئۆتۈكسىمان تاش، تۈگە تاپىنىسىمان تاش، ئېگەرسىمان تاش قويۇلغان. مازار ئىچىدە تۆت سىرلىق نەرسە، يەنى بىر تاغار، بىر سۇپرا، بىر ھاسا، بىر تۇغ — ئەلەم بار. تاغار بىلەن سۇپرا قەبرىنىڭ سول تەرىپىگە ئېسىپ قويۇلغان، ھاسا بىلەن تۇغ قەبرىنىڭ ئالدى تەرىپىگە سانجىپ قويۇلغان. قەبرىنىڭ ئالدى تەرىپىدە بىر تاش چىراغدان، بىر تۆمۈر چىراغدان بار، ئوڭ تەرىپىدە ئىككى داش قازان ئېسىقلىق ئوچاق بار.

بەماغلى مازىرى شىنجاڭدىكى باشقا مازارلار بىلەن سېلىنىشتۇرغاندا ئانچە ھەيۋەتلىك بولمىسىمۇ، لېكىن بىرقەدەر سۈرلۈك. مازار بەكەندىن تاشقورغانغا بارىدىغان يول ئۈستىگە جايلاشقان. يولۇچىلار مازار بېنىغا كەلگەندە توختاپ، ھارۋا ۋە ئات — ئۇلاغلىرىدىن چۈشۈپ مازارنى تاۋاپ

قىلىپ، دۇئا - تىلاۋەت قىلىشىدۇ. ئېيتىلىشىچە، بۇرۇن
ھەر يىلى كۈز پەسلىدە بۇ مازاردا بىر قېتىم «توغ
پائالىيىتى» ئېلىپ بېرىلىدىكەن.

بەماغىلى مازىرىدا يەنە كىچىك بىر مەسچىت، ئۇنىڭ
يېنىدا بىر تۈپ چوڭ دەرەخ بار. ئېيتىلىشىچە، بۇ دەرەخ
ئەسلىدە بەماغىلى مۇجات ھايات ۋاقتىدا ئىشلەتكەن
ھاسسىنى سانجىپ قويۇشىدىن كۆكلىگەنكەن.





كۆھمارىم مازىرى

كۆھمارىم مازىرى خوتەن شەھىرىنىڭ غەربىي جەنۇب تەرىپىدىن 26 كىلومېتىر يىراقلىقتىكى لايقا يېزىسىنىڭ جەنۇبى — قاراقاش دەرياسىنىڭ شەرقىي قىرغىقىدىكى كۆھمارىم تېغىنىڭ ئۈستىگە جايلاشقان. «كۆھ» سۆزى پارسچە «تاغ» مەنىسىدە، «مار» بولسا «يىلان» مەنىسىدە، يەنى كۆھمارىم «يىلان تاغ» دېگەن مەنىنى بېرىدۇ. كۆھمارىم تېغىنىڭ ئاستىدىن قاراقاش دەرياسىنىڭ كەڭ كەتكەن ئېقىنلىرى ئۆتىدۇ. تاغ ئۈستىدىن قارىغاندا، تاغ باغرىدىكى دەريا ۋە ئورمانلار بىلەن قاپلانغان تۈزلەڭلىكلەر گۈزەل تەبىئەت مەنزىرىسىنى شەكىللەندۈرگەن. تاغ باغرىدىن تاغ ئۈستىدىكى مازارغا بېرىش ئۈچۈن تەخمىنەن ئۈچ كىلومېتىر ئەتراپىدا تاشلىق يولنى بېسىشقا توغرا كېلىدۇ. مازاردىن تۆۋەندىكى كۆھمارىم غارىغا بارىدىغان 500 مېتىرچە تاغ يولى بار. تاغ تۆپىسىدىكى مازاردا ياغاچ ۋادەك ئىچىگە ئېلىنغان ئىككى كىچىك، بىر چوڭ تۇلۇق شەكلىدىكى قەبرە بولۇپ، قەبرە ئەتراپىدىكى ۋادەكلەرگە تۇلۇم، بايراق، لاتىنلار ئېسىلغان. مازار يېنىدا بىر چوڭ خانىقا، تۈنەكخانا ۋە بىر شەيخلەر ئۆيى بار. رىۋايەت قىلىنىشىچە، بۇ مازار ئىسلام دىنى شىئە مەزھىپىنىڭ 2 — ئەۋلاد ئىمامى ھەسەننىڭ پۇشتىدىن تۆرەلگەن مۇئەپ

خوجىنىڭ قەبرىگاھىمىش. مۇنىپ خوجا خوتەن دىيارىغا ئىسلام ئىپچىش ئۈچۈن ئەرەبىستاندىن كەلگەنىكەن. ئۇ ۋاپات بولۇش ئالدىدا ۋەسىيەت قىلىپ، ئۆلگەندىن كېيىن يىلانغا ئايلىنىپ، مازارنى تاۋاپ قىلغۇچىلارغا كۆرۈنىدىغانلىقىدىن بېشارەت بەرگەنىمىش. شۇنىڭدىن بۇيان بۇ تاغ بىلەن مازار «كۆھمارىم» دەپ ئاتىلىپ كەلگەنىمىش.

تاغدىكى شېغىللىق يول بىلەن تۆۋەندىكى غارغا چۈشكەندە، غارغا كىرىش ئېغىزى يېنىدا 10 نەچچە ئېغىز ئۆي بولۇپ، بۇ ئۆيلەردە مازارنىڭ پائالىيەت ۋاقتىدا تاۋاپچىلار دەم ئالىدۇ، خەتىمقۇرئان قىلىدۇ ۋە تۈنەيدۇ. غارغا كىرىش ئېغىزىغا 10 — 15 مېتىر قالغاندا ياغاچتىن قىلىنغان بىر ئاددىي ئىشىك بار. ئىشىكتىن كىرگەندە بىر يېرىم مېتىرچە كەڭلىكتە قىيا چېتىدىن ئېلىنغان تار يول بولۇپ، يولنىڭ قىيا تەرىپى ياغاچ بىلەن قاشالانغان. ئۇنىڭدىن تۆۋەن نەرەپتىكى قاراقاش دەرياسىنىڭ ئېقىنلىرى ۋە كەڭ كەتكەن بوستانلىقلار كۆزگە تاشلىنىپ تۇرىدۇ. غار ئالدىغا يەتتە — سەككىز پەشتاقلق پەلەمپەي ئورنىتىلغان، غار ئاغزىغا تۇغ ۋە لاتا پۇرۇچلىرى ئېسىۋېتىلگەن. غار ئىچىدە چوڭ — كىچىك تاشلار بولۇپ، چىراغ ئىسىدىن ناملىرى قارىداپ كەتكەن. غار ئىككى قەۋەت قىلىپ قېزىلغان. غار ئاستىنىڭ ئېگىزلىكى نەخمىنەن سەككىز مېتىر، ئۇزۇنلۇقى 11 مېتىر، ئۈستۈنكى قەۋىتى نەخمىنەن بىر — ئىككى مېتىر ئېگىزلىكتە بولۇپ، ئۇ بەرگە شوتا بىلەن چىققىلى بولىدۇ. رىۋايەت قىلىنىشىچە، كۆھمارىم غارىدا ئىبادەت قىلغان كىشى ئىمام ھەسەن بولۇپ، ئۇ مۇشۇ غاردا ئىبادەت قىلىپ خۇداغا پەتكەن زات ئىكەن.

بۇ مازار ھەر يىلى 8 — 9 — ئايلاردا ناھايىتى قىزىپ كېتىدۇ. تۆۋەندىكى سەھۋالىم دەپ ئاتىلىدىغان بوستانلىقتا


بازار، ئويۇن - تاماشا قاپنايدۇ، مازارنىڭ ئۆزىدە بولسا تاۋاپ پائالىيەتلىرى ئېلىپ بېرىلىدۇ. غارنىڭ غەربىي شىمال تەرىپىدىن بىر كىلومېتىر يىراقلىقتا ئۆي - ئىمارەتنىڭ قالدۇق نامىلىرى، كۆمۈر پارچىلىرى ۋە گەج سۇۋاق قالدۇقلىرى قاتارلىقلارنى ئۇچراتقىلى بولىدۇ.

كۈھمارىم تېغى ئەسلىدە ئۇدۇن بۇددىستلىرىنىڭ مۇقەددەس تاغلىرىدىن بىرى بولۇپ، خەنزۇچە، تۈبۈتچە (قەدىمكى زاڭزۇچە) ھۆججەت - ۋەسىقىلەردە كۆپ قېتىم تىلغا ئېلىنغان. تاڭ سۇلالىسى دەۋرىدە ئۆتكەن راھىب - شۈەنزاڭنىڭ «بۈيۈك تاڭ دەۋرىدىكى غەربىي يۇرت خاتىرىسى» دىمۇ كۈھمارىم تېغى ئالاھىدە قەيت قىلىنغان.

ئالمىلارنىڭ يېقىنقى تەتقىقات نەتىجىلىرىدىن قارىغاندا، كۈھمارىم بۇددا دىنىنىڭ مۇقەددەس ئورنىغا ئايلىنىشتىن بۇرۇن قەدىمكى ئۇدۇنلۇقلارنىڭ سۇغا تېۋىنىش ئورنى ئىدى. شۇڭا كۈھمارىم مازىرى ئىسلام دىنى، بۇددا دىنى بىلەن ئىپتىدائىي ئىتىقاد ۋە ئۇلارنىڭ ئۆزئارا مۇناسىۋىتى، جۈملىدىن ئىسلام دىنى شىئە مەزھىپىنىڭ خوتەن ھەمدە شىنجاڭدىكى تەسىرى قاتارلىق مەسىلىلەرنى تەتقىق قىلىشتا مۇھىم قىممەتكە ئىگە.

كۈھمارىم مازىرى پائالىيەتتە، ئەمەلىيەتتە كۆڭۈل ئېچىش مەقسەت قىلىنغان سەيلە - ساياھەت پائالىيىتى بىلەن مازار تاۋاپى زىچ بىرلەشتۈرۈلگەن، شۇڭا ئۇ ئۇزۇندىن بۇيان «كۈھمارىم - سەھۋالىم سەيلىسى» نامى بىلەن داڭلىق بولۇپ، خوتەن خەلقىنىڭ مەنئى ھاياتىدا مۇھىم ئورۇن تۇتۇپ كەلگەن.

كۈھمارىم مازىرى «ناھىيە دەرىجىلىك نۇقتىلىق قوغدىلىنىدىغان مەدەنىيەت يادىكارلىق ئورۇن» قىلىپ بېكىتىلگەن.



ئىمام ئاسىم مازىرى

ئىمام ئاسىم مازىرى لوپ ناھىيە جىيا پىزىسىنىڭ شىمالىي قىسمىدىن 9.5 كىلومېتىر يىراقلىقتىكى تەكلىماكان قۇملۇقىنىڭ جەنۇبىي ئېتىكىگە جايلاشقان بولۇپ، يەرلىك كىشىلەر بۇ مازارنى «رەزىيە لالاھۇ ئەنھۇ قەبرىگاھى» دەپ ئاتىشىدۇ. مازار قۇرۇلۇشى خوتەندىكى باشقا مازارلارغا ئوخشاشلا ناھايىتى ئاددىي بولۇپ، مەقبەرە ئېگىز قۇم بارخىنى ئۈستىدە، قوشاۋ تام ئىچىگە ئېلىنغان. قورشاش تامىنىڭ ئۈستى يەنە ياغاچتىن ۋادەكلەنگەن. قەبرىگاھنىڭ ئۈستى ۋە ئەتراپىغا سان - ساناقسىز تۇغ - ئەلەملەر قاداغان. مازار ئەتراپى خېلى كەڭ دائىرىدە سىم توساق بىلەن قورشالغان. بۇ مازاردا ھازىر ئىككى قەبرىە بولۇپ، رىۋايەت قىلىنىشىچە، ئىمام ئاسىم بىلەن ئىمام ھاشىم ئىسىملىك ئىككى بىر تۇغقان دەپنە قىلىنغانىكەن. ئىمام ئاسىم ھەققىدە تەزكىرىلەردە مۇنداق رىۋايەت

سۆزلىنىدۇ: تارىخ ئۆلىمالىرى پەيغەمبەر مۇھەممەد ئەلەيھىسسالامنىڭ تۆتىنچى نەۋرىسى دەپ ئاتىغان ھەزرىتى ئىمام جەئفىرى سادىق ئىسلام ئېچىش يولىدا ئۇدۇن بۇددىستلىرى بىلەن جەڭ قىپتۇ، شۇ زامانلاردا ئىمام جەئفىرى سادىقنىڭ قول ئاستىدا 32 ئىمام، يەتتە سۇلتان، 30 مىڭ لەشكەرىي ئىسلام بار ئىكەن، ئۇدۇن بۇددىستلىرى توققۇز خاقانغا قاراشلىق 90 مىڭ ئادەم ئىكەن، ئىسلام لەشكەرلىرى شىلان توغراق دەرياسى بويىدا كۆپپارلار بىلەن قاتتىق جەڭ قىلغان بولسىمۇ، سان جەھەتتە نەچچە ھەسسە كۆپ دۈشمەننى يېڭىش ناھايىتى قىيىن بولۇپتۇ. شۇنداق كۈنلەرنىڭ بىرىدە، ھەزرىتى ئىمام جەئفىرى سادىق پەرىشان بولۇپ قېلىگە قاراپ دۇئا قىپتۇ. شۇ چاغ ئۇنىڭ كۆز ئالدىدا تۈتەك پەيدا بولۇپ، بىر ياش سەردار نۇرغۇن پالۋانلىرى بىلەن چىقىپ كەپتۇ ۋە ئانتىن چۈشۈپ ھەزرىتى ئىمام جەئفىرى سادىق پادىشاھنىڭ ئايغىغا ئۆزىنى ئېتىپتۇ ۋە كېلىش سەۋەبىنى ئېيتىپتۇ. ئەسلىدە ئىمام ئاسىم مەدىنە مۇنەۋۋەردە بوۋىسى روسۇلىلانىڭ رەۋزى مۇبارەكلىرىدە قۇرئان تىلاۋەت قىلىپ ئولتۇرۇپ كۆزى ئۇيقۇغا كېتىپ چۈش كۆرۈپتۇ، چۈشىدە بوۋىسى ئۇنىڭغا «ئەي پەرزەنت ئورنىڭىزدىن تۇرۇڭ، پەرزەنتىم ئىمام جەئفىرى سادىق شەھىرى ماچىن قېشىدا توققۇز خاقان باشلىق 90 مىڭ لەشكەرىي كۆپپار قولىدا تەڭلىكتە قالدى، بېرىپ ئۇنىڭغا يار-يۆلەكتە بولۇڭ» دەپتۇ. ئىمام ئاسىم ئويغىنىپ دەرھال تەرەت ئېلىپ، ناماز بامداتىنى ئادا قىلغاندىن كېيىن مەدىنە مۇنەۋۋەردىن ئاللاننىڭ كارامىتى بىلەن كۆزنى يۇمۇپ - ئاچقۇچە ئىمام جەئفىرى سادىقنىڭ ئالدىدا ھازىر بوپتۇ. بۇ گەپلەرنى ئاڭلاپ لەشكەرىي ئىسلام خۇشاللىققا چۆمۈپ، ھەزرىتى ئىمام ئاسىم بىلەن قۇچاقلىشىپ كۆرۈشۈپتۇ.

ئارقىدىنلا ھەزرىتى ئىمام ئاسىم جەڭگە چۈشۈپتۇ ۋە كۆپپارلارنىڭ سەزىپىنى (بەزى رىۋايەتلەردە سەلسەپىل، سەنسىپۇل دېيىلىدۇ) قەھرىمان تۈركىي دېگەندەك قەھرىمانلىرىنى جېنىدىن جۇدا قىلىپتۇ، ئاخىر كۆپپارلاردىن مەيدانغا چۈشىدىغان پالۋان چىقماي، توققۇز خاقان تەڭلا مەيدانغا چۈشۈپتۇ. ھەزرىتى ئىمام ئاسىم بۇ توققۇز خاقاننىمۇ سۈر - توقاي قىپتۇ. بۇ خاقانلارنىڭ ۋەزىرى بىر شۇملۇقنى ئويلاپ تېپىپ، ھەزرىتى ئىمام ئاسىمنىڭ يولىغا ئورا كولاپ، ئۈستىنى ئوت - خەس بىلەن يېپىپ قويۇپتۇ. ھەزرىتى ئىمام ئاسىم توققۇز خاقاننى قوغلاپ كېلىۋاتقاندا، دۆلدۈلنىڭ ئايىغى ئورغا تىقىلىپ، ئۆزى يىقىلىپ چۈشۈپتۇ ۋە كۆپپارلارنىڭ نەيزىسى سانجىلىپتۇ، بۇ ئەھۋالنى كۆرگەن ئىمام جەئفىرى سادىق سۇلتانى ئەللاھە خۇراسانى قىلىچ بۇرھاندىن ئاتا بىلەن نەق مەيدانغا يېتىپ كېلىپ، ئىمام ئاسىمنىڭ بېشىنى قۇچىقىغا ئاپتۇ، ھەزرىتى ئىمام ئاسىم كۆزىنى ئېچىپ:

— ئەي بۇزۇكۋارىم، مېنىڭ جەستىم مۇشۇ يەردە قالارمۇ؟ مېنىڭ روھىمغا كىممۇ دۇئا قىلار؟ — دەپ يىغلاپتۇ.

ئىمام جەئفىرى سادىق ئۇنىڭغا تەسەللى بېرىپ: «كۆڭلىڭنى بۇزماڭ، بۇ جاي ئاخىر ئىسلام بولۇر، جەستىڭىز خارلىنىپ قالمايدۇ. ئۈمەتلىرىم مېنىڭ بېشىمغا بىر بارغۇچە سىزنىڭ بېشىڭىزغا 10 مەرتە بارغاي. ھەرقانداق دۇئايى تەلەپنىڭ ئالتۇن ئاچقۇچىنى سىزگە بەردىم. دۇئا قىلماق بىزدىن، ئىجابەت قىلماق سىزدىن بولغاي» دەپتۇ.

ھەزرىتى ئىمام ئاسىم ھىجرىيە 148 - يىلى باھار پەسلىدە شاھادەت تېپىپتۇ. كېيىن كىشىلەر ئۇنىڭغا قەبرە

قانۇرۇپ تاۋاپ قىلىشقا باشلاپتۇ. يەنە بىر رىۋايەتتە ئېيتىلىشىچە، بۇ مازارغا خاجە ئابدۇراخمان باغدادى، خاجە سەئىددىن باغدادى، خاجە ئەختەم باغدادى، خاجە پەھلۇللا باغدادى، خاجە ئەنۋەر باغدادى، خاجە شەمشىددىن باغدادى، خاجە ئەھمەد خۇراسانى، خاجە نېئىمە تۇللا خۇراسانى قاتارلىق نۇرغۇن دىن تارقاتقۇچىلار دەپنە قىلىنغانىكەن.

مازارنىڭ شەرقىي جەنۇبىدا بىر مەسچىت بار. بۇ مەسچىتنى جامائەت ئىئانە توپلاپ 1938 - يىلى سالغان بولۇپ، ئۇزۇنلۇقى 30 مېتىر، كەڭلىكى 15 مېتىر كېلىدۇ، مەسچىتنىڭ يېنىدا خانىقا، دۇئا - ئىلاۋە تىخانا ۋە ئىككى ئېغىزلىق تۈنەكخانىسى بار. مازارنىڭ غەربىي شىمال تەرىپىگە بىر قۇدۇق قېزىلغان. بۇ مازار ھەر يىلى 4 - ئاينىڭ ئوتتۇرىلىرىدىن 5 - ئاينىڭ ئاخىرىغىچە، يەنى ئۈجمە بېشىشىقىدىن ئورما باشلانغۇچە بولغان ئارىلىقتا، ھەر چارشەنبىدىن جۈمەگىچە بولغان كۈنلەردە ناھايىتى قىزىپ كېتىدۇ. پەيشەنبە كۈنى ئادەم ئەڭ كۆپ يىغىلىدۇ. بۇ يىغىلىش ئىمام ئاسىم سەيلىسى دەپ ئاتىلىدۇ. مازار سەيلىسى مەزگىلىدە، ھەر پەيشەنبە كۈنى خوتەننىڭ پۈتۈن ناھىيىلىرىدىن نەچچە ئون مىڭ كىشى بۇ يەردىكى مازار سەيلىسىگە كېلىشىدۇ. خوتەندىن باشقا، قەشقەر، ئاقسۇ قاتارلىق جايلار، ھەتتا شىمالىي شىنجاڭدىنمۇ كىشىلەر كېلىپ توپلىشىدۇ. مازار سەيلىسى قۇم تاغنىڭ تۆۋىنىدىكى بوستانلىقتا ئۆتكۈزۈلىدۇ. مازار سەيلىسى ئەمەلىيەتتە چوڭ تىپتىكى كۆڭۈل ئېچىش پائالىيىتى بولۇپ، مەدداھلار خەلق داستانلىرىنى ئېيتىشىدۇ، نەغمىچىلەر نەغمە - ناۋالىرىنى ياڭرىتىدۇ، ناھىيە، يۇرتلارنى بىرلىك قىلىپ چېلىشىش مۇسابىقىلىرى ئۆتكۈزۈلىدۇ، توخۇ، قوچقارلار سوقۇش-تۇرۇلىدۇ، ئوقەتچىلەرنىڭ خېرىدار چاقىرىغان


ئاۋازلىرى ئەتراپىنى بىر ئالىدۇ، ناماقلارنىڭ مەزىلىك پۇراقلىرى دىماغىنى يارىدۇ.


مازار جايلاشقان ئورۇن بىلەن سەيلىگاھنىڭ ئارىلىقى بىر كىلومېتىر ئەتراپىدا بولۇپ، قۇم تاغنىڭ ئۈستىگە جايلاشقان. بۇ بەردە مەخسۇس تاۋاپ پائالىيەتلىرى بولىدۇ. ئەر - ئايال، قېرى - ياشلار مازارغا دۇئا قىلىدۇ، دەردمەنلەر مازارغا ئۆز قايغۇلىرى، دەردلىرىنى تۈكۈپ يىغلىشىدۇ. مازارنىڭ يېنىدا بىر تۈپ ناھايىتى باراقسان يۇلغۇن بولۇپ، ئۇنىڭ شاخلىرى ئايال تاۋاپچىلار تىلەك تىلەپ چىگەن ھەر خىل رەڭلىك لاتا - پۇرۇچلار بىلەن پۈركەنگەن. مازارغا ئانچە بىراق بولمىغان جايدا بىر تۈپ قەدىمىي توغراق بار بولۇپ، ئاياللار ئالادىن قىز پەرزەنت تەلەپ قىلسا يىغىنە، ئوغۇل پەرزەنت تەلەپ قىلسا پىچاق سانجىپ قويۇپ ئۆز تەلپىنى ئىپادىلەيدۇ. بۇ توغراقنىڭ يۇقىرىسىدىكى قۇملۇقتا بالا تەلەپ قىلىدىغان ئاياللار يۇقىرىدىن تۆۋەنگە ئۈچ قېتىم دومىلايدۇ. قېيىنانلىرى كېلىنلىرىنى، ئاپىلىرى ياتلىق بولۇپ تۇغمىغان قىزلىرىنى ئېلىپ كېلىپ دومىلىتىدۇ. ناماز شام مەزگىلىدە مازار يېنىدىكى مەسچىت ئالدىدا سوپىلارنىڭ يېتەكچىلىكىدە ئەر - ئاياللارنىڭ چوڭ تىپتىكى ھەلقە پائالىيەتلىرى بولىدۇ. بۇ پائالىيەت كۆپىنچە تۈن نىسپىگىچە داۋاملىشىدۇ.

دېمەك، ئىمام ئاسىمغا تاۋاپ قىلىش پائالىيىتىدە سەيلى بىلەن تاۋاپ بىرلىشىپ كەتكەن بولۇپ، سەيلى مەزمۇنى ئۇزۇن يىللاردىن بۇيان خەلقنىڭ مەنىۋى تۇرمۇشىنى بېيىتىشتا ئاكتىپ رول ئويناپ كەلگەن. جىيا بېزىسى مۇشۇ نۇقتىنى تونۇپ يەتكەچكە، ئۆز بېزىسىنىڭ ساياھەت ئىشلىرىنى راۋاجلاندۇرۇپ خەلقنىڭ كىرىمىنى ئاشۇرۇش، سەيلى پائالىيىتىگە قولايلىق يارىتىش ئۈچۈن

ھۆكۈمەتنىڭ ياردىمى بىلەن ھازىر سەيلە مەيدانىغا قەدەر
تاشيول ياسىدى، مازار جايلاشقان قۇم تاغنىڭ ئۈستىگە سۇ
مۇنارى ئورناتتى.

ئىمام ئاسىم مازىرى «ناھىيە دەرىجىلىك نۇقتىلىق
مۇھاپىزەت قىلىنىدىغان مەدەنىيەت يادىكارلىق ئورۇن»
قىلىپ بېكىتىلگەن.





ئۈجمە مازىرى

ئۈجمە مازىرى لوپ ناھىيە بازىرىدىن تەخمىنەن 48 كىلومېتىر يىراقلىقتىكى سامپۇل بېزىسى ئاچچىق باشقۇرۇش رايونىنىڭ چەت جىلغىسى ئىچىدە. ئاچچىق باشقۇرۇش رايونىغا بارىدىغان مەخسۇس تاشيول يوق، قاتناش ناھايىتى قۇلايسىز. بۇ رايون ئىككى تاغ ئارىسىدىكى ئۇزۇن جىلغا ئىچىگە ئورۇنلاشقان. يەرلىرى ئاساسەن تاشلىق. جىلغا ئىچىدە سۈيى ئۇلۇغ بولمىغان بىر ئېقىن بار. ئاچچىق باشقۇرۇش رايونىنىڭ مەركىزىدىن جىلغا ئىچىگە 30 كىلومېتىر ئەتراپىدا ئىلگىرىلىسەك، ئۈجمە مازارغا يېتىپ بارىمىز. مازار ئۇزۇن كەتكەن جىلغىنىڭ ئەڭ ئىچكىرىسىدىكى مازار تاغ قاپتىلىغا جايلاشقان، جىلغىنىڭ ئىككى قىرغىقىدا قەدىمكى ئۈجمە، نېرەك ۋە سۆگەتلەر بىر - بىرىگە گىرەلىشىپ بۈك - باراقسان ئۆسكەن. جىلغىنىڭ ئوتتۇرىسىدىن سۇ ئۈزۈلمەي ئېقىپ تۇرىدۇ، مەنزىرىسى ناھايىتى گۈزەل ۋە ھاۋالىق. مازار جايلاشقان تاغ قاپتىلىدا قويۇق ئۆسكەن بۇلغۇن، چاتقاللار بار. جىلغا ئىچىدە يەنە مازار تاۋابى مەزگىلىدە پائالىيەت قىلىدىغان كەڭرى مەيدان ۋە سودا - سېتىق قىلىدىغان دۇكانلار بار. سول تەرەپتىكى ئېگىزلىكتە مازارغا قاراشلىق مەسچىت بار بولۇپ، بۇ مەسچىت 1942 - يىلى بىر قېتىم رېمونت

قىلىنغان ، 1993 - يىلى 5 - ئايدا قايتا بېكىتىلغان .
مەقبەرە ئېگىز تاغنىڭ ئۈستىدە . ئۈيەرگە تۇغ - ئەلەملەر ،
تۈلۈملەر ئېسىۋېتىلگەن . مەقبەرە ئەتراپى قىزىل ، كۆك
سىرلانغان ياغاچ بىلەن چىرايلىق شەكىل چىقىرىپ
ۋادەكلەنگەن . ۋادىكىنىڭ سىرتىدا جۈپ - جۈپ قىلىپ
تىزىپ قويۇلغان نۇرغۇن تاش بار . ھەربىر جۈپ تاشنىڭ
چوڭ - كىچىكلىكى ئاساسەن ئوخشاش بولۇپ ، تاشلارنىڭ
ئوتتۇرىسىغا ئازراق تۇتۇرۇق سېلىپ قويۇلغان . بۇ تاشلار
ئۆيلۈك - ئوچاقلىق بولۇشنى ئارزۇ قىلغان ئەرلەر ۋە
ئاياللارنىڭ ياساپ قويغان ئوچاقلىرى . مۇشۇ خىلدىكى
ئادەتنى يەكەن ، يېڭىسار تەۋەسىدىكى مازارلاردىمۇ
ئۇچراتقىلى بولىدۇ .

مازار شەيخىنىڭ ئېيتىشىچە ، بۇ مازاردا ياتقان
كىشىنىڭ ئىسمى زىكرىيا پەيغەمبەر بولۇپ ، كۆپچىلەر
قوغلاپ كەلگەندە ، ئۇ قېچىپ ئۈجمە دەرىخىنىڭ يېنىغا
بېرىپ پاناھلىنىشنى ئۆتۈنگەندە ، ئۈجمە ۋاق قىلىپ
يېرىلىپ ئۇنى ئىچىگە ئېلىۋاپتۇ . دۈشمەنلەر ئۇنى تاپالمى
قايتىشقا مەجبۇر بولغاندا شەيتان پەيدا بولۇپ ، ئۇنى
تۇتۇۋالساڭلار قانداق قىلىسىلەر ، دەپ سورىغاندا ، دۈشمەنلەر
ئۇنى تۇتۇۋالساڭ بېشىنى ئالمىز ، دەپ جاۋاب بېرىپتۇ .
شەيتان ئۇلارغا زىكرىيا پەيغەمبەرنىڭ دەرىخىنىڭ ئىچىدە
ئىكەنلىكىنى ، دەرىخىنى كېسىۋەتسە ئۇنىڭ ئۆلىدىغانلىقىنى
ئېيتىپ بېرىپتۇ . شۇنىڭ بىلەن دۈشمەنلەر دەرىخىنى
كېسىپ تاشلاپتۇ . زىكرىيا پەيغەمبەر بولسا شېھىت بولۇپتۇ .
زىكرىيا پەيغەمبەرنى قويىنىغا ئالغان دەرىخ ئۈجمە دەرىخى
بولغاچقا ، بۇ مازار ئۈجمە مازار دەپ ئاتىلىپتۇ . دەريانىڭ ئۇ
قېتىدىكى تاغنىڭ باغرىدا بۇ زاتنىڭ ئايالىنىڭ قەبرىسى
بار . ئاياللار بالا تەلەپ قىلسا ئىككىلا مازاردىن تەڭ

تەلەيدۇ. ئەمما ئۇنىڭ ئايالىنىڭ مازىرىدىن بالا تەلەپ قىلىدىغانلار كۆپرەك. بۇ مازارنى مەريەم ئانا مازىرىمۇ دەيدۇ. ئۈجمە مازار ھەر يىلى 7 - 8 - ئايلاردا، يەنى خامان تېپىدىغان چاغدا قىزىيدۇ. پەيشەنبە كۈنى ئادەم كۆپ كېلىدۇ. بۇ يەرگە خوتەن، قاراقاش، لوپ، گۇما، چىرا، ھەتتا يەكەن قاتارلىق جايلاردىنمۇ كېلىدىغان كىشىلەر كۆپ. كىشىلەر بۇ جايدىكى مازاردىن يېنىپ، ئاندىن چىرا، نىيىدىكى مازارلارغا بارىدۇ. زىكرىيا پەيغەمبەرنىڭ مازىرىنىڭ سول تەرىپىدىكى بىر جىلغىدىكى تاغ ئۈستىدە، ئۇنىڭ ئوغلى يەھيا ئەلەيھىسسالامنىڭ مازىرى بار. كىشىلەر دادىسىنىڭ مازىرىنى تاۋاپ قىلىپ بولۇپ، بالىسىنىڭ مازىرىنى تاۋاپ قىلىدۇ.

مازار شەيخىنىڭ ئېيتىپ بېرىشىچە، بۇ مازاردا ياتقان زىكرىيا ئەلەيھىسسالام ئىيسا ئەلەيھىسسالامنىڭ دادىسى ئىكەن، كىشىلەر بۇ مازارنى پەيغەمبىرىمىزنىڭ مازىرى دەپ بەك چوڭ بىلىدۇ. بۇ مازار 50 - يىللاردىن بۇرۇن بەك قىزىيدىكەنتۇق. مەدەنىيەت ئىنقىلابى مەزگىلىدىمۇ يەنىلا كىشىلەرنىڭ ئايىغى ئۈزۈلمىگەن، بۇ يەرگە كەلگەنلەر بىر قونۇپ كېتىدۇ، يەنى پەيشەنبە كېلىپ جۈمە قايتىشىدۇ. بۇ مازارنى تاۋاپ قىلىدىغانلار، بىرىنچىدىن، ئىمان تەلەيدۇ؛ ئىككىنچىدىن، ساقايماس كېسەللەرگە ساقلىق تەلەيدۇ؛ ئۈچىنچىدىن، تۇغماس ئاياللار پەرزەنت تەلەيدۇ؛ تۆتىنچىدىن، غايىب رىزىق تەلەيدۇ. مەسىلەن، مازارنى تاۋاپ قىلىپ بولۇپ دەرياغا كىرسە، قاش تېشى تېپىۋالالايدۇ دەپ قارايدۇ؛ بەشىنچىدىن، ياۋاشراق كىشى بىلەن يامانراق بىرى سوقۇشۇپ قېلىپ، سورايدىغانلار توغرا سورىمىسا، خۇدانىڭ سوراپ بېرىشىنى تەلەپ كېلىشىدۇ.



مازار پائالىيەتلىرىدىن كۆرۈنۈش

سىياۋۇش مازىرى

سىياۋۇش مازىرى سىياۋۇش ۋە لىيۇللا مازىرى دەپمۇ ئاتىلىدۇ. بۇ مازار خوتەننىڭ لوپ ناھىيە بەشتوغراق يېزىسىغا جايلاشقان.

سىياۋۇش مىلادىيىدىن بۇرۇنقى 3 — 4 — ئەسىرلەرگە تەۋە ئىران شاھى كەيكائۇسنىڭ شاھزادىسى بولۇپ، ئوتتۇرا ئاسىياغا تونۇلغان داڭلىق قەھرىمان شەخس.

چاغاتاي يېزىقىدىكى «شاھنامە تۈركى»دىكى مەلۇماتلارغا ئاساسلانغاندا، ئىران شاھى كەيكائۇسنىڭ 101 نەپەر كېنىزىكى بولۇپ، شەھۋانى ئەپش — ئىشرەتكە تولمۇ ئامراق ئىكەن. چوڭ خانىشى سۇدابه ناھايىتى ھېيلىگەر بولۇپ، ياش ھەم چىرايلىق شاھزادە سىياۋۇشقا كۆزى چۈشكەن، ئۇنىڭ بىلەن مەخپىي ئىشرەتتە بولۇشنى تەلەپ

قىلغان. شاھزادە سىياۋۇش ئۆز دادىسىغا سەمىمىي - سادىق بولغاچقا، ئۇنىڭ تەلىپىنى رەت قىلغان. ئۆز قىلمىشىنىڭ ئاقىۋىتىدىن ئەنسىرىگەن سۇدابه ھىيلە - مېكر ئىشلىتىپ، گۇۋاھ ئىسپات ياساپ، شاھ ئالدىدا شاھزادە سىياۋۇشقا تۆھمەت چاپلاپ قارىلىغان. شاھزادە سىياۋۇش ئۆزىنىڭ دادىسىغا سەمىمىي - سادىق ئىكەنلىكىنى، سۇدابه دېگەندەك ناشايان ئىشلارنى ئەسلا قىلمىغانلىقىنى چۈشەندۈرگەن بولسىمۇ، شەھۋەتپەرەس كەيكائۇس ئىلاجسىز ئەھۋالدا، شاھزادە سىياۋۇشنى تۇرانييلارغا قارشى تاجاۋۇزچىلىق ئۇرۇشىنىڭ ئالدىنقى سېپىگە لەشكېرىي قوماندان قىلىپ ئەۋەتكەن.

ئەينى چاغدىكى تۇرانييلار شاھى ئەپراسىياپنىڭ ئىرانييلارغا ئەۋەتكەن نامە - خەت تەكلىپىگە ئاساسەن، ئالدىنقى سەپتە ئىككى تەرەپ سۈلھى تۈزۈپ ئۇرۇش توختىتىپ، كېلىشىم بويىچە تىنچلىق ئورناتقان ئەھۋالدا، ئۇرۇشپەرەس كەيكائۇس ئۇرۇش توختىتىش كېلىشىمىنى بىكار قىلىپ، شاھزادە سىياۋۇش باشچىلىقىدىكى ئالدىنقى سەپ سەركەردىلىرىنى پالەچ ھالەتكە چۈشۈرۈپ قويۇپلا قالماستىن، بەلكى تۇرانييلار پايتەختى «كىنىك دەز»نى تىرىپىرەن قىلىپ، تۇران شاھى ئەپراسىياپنىڭ كالىسىنى ئېلىپ كېلىش ھەققىدە سىياۋۇشقا بۇيرۇق چۈشۈرگەن. قىيىن ئەھۋالدا قالغان سىياۋۇش ئىلاجسىز بىر بۆلەك سەركەردىلىرى بىلەن رۇمغا كەتمەكچى بولۇپ يولغا چىققان. بۇ ئىشتىن خەۋەر تاپقان ئەپراسىياپ سىياۋۇشنى تۇرانييلار ئېلىگە تەكلىپ قىلىپ ئەكەلگەن ۋە ئۆز قىزى پىرىنكىش بانۇنى سىياۋۇشقا ياتلىق قىلغان ھەمدە بىر يىل ئۈچ ئايدىن كېيىن ئۇنى خوتەنگە پادىشاھ قىلغان. سىياۋۇش خوتەنگە پادىشاھ بولۇپ تۇرغان مەزگىلدە، ئادىل - ئادالەت،

خەلقپەرۋەرلىكى بىلەن خوتەن خەلقىنىڭ ئىززەت —
ھۆرمىتى ۋە ھىمايىسىگە ئېرىشىپ، خوتەندە ئىزاۋات —
مەمۇرىيلىق مەيدانغا كەلگەن.


خوتەننىڭ ئاۋاتلىشىپ بارغانلىقىدىن خەۋەر تاپقان
تۇران ئوردا ئەھلى، شاھ ئەپراسىياپنىڭ ئورۇنلاشتۇرۇشىغا
ئاساسەن، تۇران سەركەردىلىرىدىن — كىرشيۈزشوم،
بارمان ھۇم، ھامان، ئەندىرمان، كىرروي زىرە، كىرروي
كىرزىم، پەرھاد قاتارلىق يەتتە نەپەر سەركەردە باشچىلىقىدا
بىر بۆلەك تۇران ئەھلى سىياۋۇشنى يوقلاپ خوتەنگە
كەلگەن. پادىشاھ سىياۋۇش خوتەن خەلقى بىلەن ئۇلارنى
قىزغىن كۈتۈۋالغان. خوتەننىڭ باي — باياشاتلىقىغا ھەسەت
قىلغان كىرشيۈزشوم قاتارلىقلار قەستەن قۇسۇر تېپىپ،
ئوردىغا قايتىپ بېرىپ ئەپراسىياپقا سىياۋۇش پۈتۈن
تۇرانىلار ئېلىنى قولغا ئېلىش ئۈچۈن تەييارلىق
قىلىۋېتىپتۇدەپ چاققان. بۇنىڭ بىلەن سىياۋۇش خوتەندە
ناھەق قەتلە قىلىنغان.

سىياۋۇشنىڭ نىكاھىدا بولغان پىرىنكىش بانۇدىن
تۇغۇلغان بالا — خىسروي، ئىرانىيلار تەرىپىدىن بىر
ئاماللار بىلەن ئىرانغا ئېلىپ كېتىلىپ، كېيىنكى چاغدا
ئىران شاھزادىسى بولۇپ، پادىشاھلىق تەختىدە ئولتۇرغان.
بۇ چاغدا تۇرانىيلارنىڭ خېلى كۆپ زېمىنى، ھەتتا خوتەنمۇ
ئىرانىيلار قولىغا ئۆتۈپ كەتكەن. شاھزادە خىسروي خوتەن
زېمىنىغا كېلىپ، دادىسى سىياۋۇش قەتلە قىلىنغان جايىنى
سۈرۈشتۈرۈپ تېپىپ، دادىسى ئۈچۈن مازار تىكلىگەن.

سىياۋۇشنىڭ ھاكىمىيەت تۇتۇشتىكى ئادىل،
خەلقپەرۋەرلىكى ۋە قەھرىمانلىقى توغرىسىدىكى رىۋايەتلەر
خەلق قەلبىدىن چوڭقۇر ئورۇن ئالغان بولۇپ، خوتەن
خەلقى ئارىسىدا كەڭ تارقىلىپ كەلگەن. تا بۈگۈنكى

كۈنگىچە ئۇنىڭ مازىرى خەلق تەرىپىدىن زىيارەت قىلىنىپ
كەلمەكتە.

خوتەندە ئىران شاھزادىسى سىياۋۇشنىڭ مازىرىنىڭ
بولۇشى ئۇيغۇر مازار تەتقىقاتىدىكى ئالاھىدە ھادىسە بولۇپ،
سىياۋۇش مازىرى ۋە بۇ توغرىدىكى رىۋايەتلەر بىزنى
تارىختىكى ئۇيغۇر - پارس مۇناسىۋىتىنى تەتقىق قىلىشتا
قىممەتلىك ماتېرىيال بىلەن تەمىنلەيدۇ.





باغداد مازىرى

باغداد مازىرى لوپ ناھىيە بازىرىنىڭ شەرقىي شىمالىدىكى دول يېزىسى دول سېرىق كەنتىگە جايلاشقان بولۇپ، ناھىيە بازىرىغا 3.5 كىلومېتىر كېلىدۇ. باغداد مازىرى قەبرىستانلىق ۋە مەسچىتتىن ئىبارەت ئىككى قىسىمدىن تەركىب تاپقان. رىۋايەت قىلىنىشىچە، بۇنىڭدىن 1000 يىل بۇرۇن، باغدادلىق سەئىددىن دېگەن كىشى ئىسلام دىنىنى تارقىتىش مەقسىتى بىلەن كېلىپ، شېھىت بولغاندىن كېيىن مۇشۇ مازارغا دەپنە قىلىنغانىكەن.

مەقبەرە ئورنى 0.33 مو بولۇپ، ئەتراپى تام بىلەن توسۇلغان. مازار ئەتراپى ناھايىتى كەڭ زەرە تىگاھلىق بولۇپ، كۆلىمى تەخمىنەن 360 مو كېلىدۇ. بۇ زەرە تىگاھلىقتا يەنە ئىسلامدىن بۇرۇنقى دەۋىرلەرگە تەۋە قەبرىلەر مۇنۇرغۇن. مازارنىڭ جەنۇبىدا كۆلىمى 1.6 مو كېلىدىغان مەسچىت بار. مەسچىتنىڭ ئالدى - ئارقا ئىككى ئىشىكى بار، ئىشىكىگە يانداش 12 مېتىر ئېگىزلىكتىكى مۇنارى ۋە پەشتاقلىرى بار بولۇپ، قۇرۇلۇش كۆلىمى 334 كۋادرات مېتىر كېلىدۇ. بۇ مەسچىت 1939 - يىلى قايتا كېڭەيتىلگەن، بىر قېتىمدا 600 ئادەم ناماز ئوقۇيالايدۇ. ئۇنىڭدىن باشقا «ئىلاۋە تىخانا» ۋە ئۈچ ئېغىز ياتقىمۇ بار.

باغداد مازىرى 1957 - يىلى «ئاپتونوم رايون دەرىجىلىك نۇقتىلىق مۇھاپىزەت قىلىنىدىغان مەدەنىيەت يادىكارلىق ئورۇن» قىلىپ بېكىتىلگەن.




بۇيا مازىرى

بۇيا مازىرى لوپ ناھىيە بۇيا يېزىلىق ھۆكۈمەت تۇرۇشلۇق جايىنىڭ شەرقىي قىسمىدىن 500 مېتىر يىراقلىققا جايلاشقان بولۇپ، مازارغا تەۋە يەر كۆلىمى 80 مو ئەتراپىدا. مازار قەبرىستانلىق، مەسچىت، زىكرىخانا (قىرائەتخانا) دىن تەركىب تاپقان. بۇيا مازىرى توغرىسىدا ئىككى خىل رىۋايەت بار. ئۇنىڭ بىرىدە ئىپتىلىشچە، بۇيا مازىرىدا بۇيا كۆپ ئۆسىدىغان بولغاچقا، بۇيا مازىرى دەپ ئاتالغانىكەن. ئىككىنچىسىدە ئىپتىلىشچە، تەخمىنەن بۇنىڭدىن 900 يىل بۇرۇن ئەرەب ئەللىرىدىن ئىسلام ئاچقۇچى ئىمام مۇھەممەد نەقى بىلەن ئىمام مۇھەممەد نەقى ئاتا - بالا مۇشۇ جايدا شېھىت بولۇپ، جەستى بۇ مازارغا دەپنە قىلىنغانىكەن. 100 يىل ئۆتكەندىن كېيىن قەشقەرلىق يۈسۈپ قادىرخان غازى بۇ يەرگە كېلىپ ئىككى ئىمامنىڭ قەبرىسىنى تېپىش مەقسىتىدە بۇي كېپەك

سالغاچقا، «بۇي مازار» دەپ نام ئالغانىكەن.

مازار مەسچىت ۋە قەبرىگاھتىن ئىبارەت ئىككى بۆلەكتىن تەركىب تاپقان. چوڭ دەرۋازىلىق قورۇ ئارقىلىق مەسچىتكە كىرگىلى بولىدۇ، مەسچىتنىڭ كۆلىمى خېلى چوڭ، مەسچىتنىڭ ئالدىدا بىر كۆل بار. بەرلىكلەر بۇ كۆلنىڭ سۈيىنى كۆز، قۇلاق، ئېغىز ئاغرىقلىرىغا داۋا دەپ قارايدىكەن. مەسچىت ھويلىسىنىڭ سول تەرىپىدە يەنە بىر ئىشىك بار، بۇ ئىشىكتىن قەبرىگاھ جايلاشقان قورۇغا كىرگىلى بولىدۇ. ئىمام مۇھەممەد نەقى بىلەن ئىمام مۇھەممەد تەقى قەبرىسى ئايرىم - ئايرىم ھالدا كېسەكتىن قوپۇرۇلغان، ئۈستى بېپىق تۈز تورۇسلۇق ئىككى ئۆي ئىچىگە قويۇلغان.

بۇيا مازىرىنىڭ قۇرۇلۇشى 20 - ئەسىرنىڭ 30 - يىللىرى ياسالغان بولۇپ، بىرقەدەر مۇكەممەل ساقلانغان. ھازىرمۇ بۇ مازارغا كېلىپ ناۋاپ قىلىدىغانلارنىڭ ئايىغى ئۈزۈلمەيدۇ.






قۇم رابات پادشاھىم مازىرى

ئۇيغۇر مازارلىرىدىن كۆرۈنۈش

قۇم رابات پادشاھىم (قۇمات باششىم ياكى كەپتەر مازار دەپمۇ ئاتىلىدۇ) مازىرى قارىقاش ناھىيە بازىرىنىڭ غەربىي جەنۇبىغا 30 كىلومېتىر كېلىدىغان قۇملۇققا جايلاشقان. رىۋايەت قىلىنىشىچە، بۇرۇن بۇ يەردە نۇرغۇن كۆك كەپتەر (ياۋا كەپتەر) بار بولۇپ، دائىم كىشىلەرگە يول باشلايدىكەن، كەپتەرلەر مازاردىن ئۇچقانچە يولۇچىلارنى 10 نەچچە كىلومېتىر يىراقلىقتىكى زاۋا بوستانلىقىغا ئېلىپ كېلىدىكەن. كىشىلەر ئەينى زاماندا بۇ كەپتەرلەرنى خاسىيەتلىك كەپتەرلەر دەپ قاراپ كەلگەنىكەن. يەنە بىر رىۋايەتتە ئېيتىلىشىچە، مىلادىيە 10 - ئەسىرنىڭ ئاخىرى قاراخانىيلار قوشۇنلىرى بۇددىست ئۇدۇن قوشۇنلىرىنى يەنە بىر قېتىم مەغلۇپ قىلغاندىن كېيىن، ئۇدۇنغا قاراپ غەلبىسىپرى ئىلگىرىلىگەنىكەن. ئۇدۇن قوشۇنلىرى قۇم رابات پادشاھىمدا پىستىرما قۇرۇپ لەشكەر ئورۇنلاشتۇرۇپتۇ. شاكىر باشلامچىلىقىدىكى قاراخانىيلارنىڭ قوشۇنلىرى تەييارلىقسىز جەڭگە كىرىپ پىستىرماغا ئۇچراپ قاپتۇ - دە، مەغلۇپ بوپتۇ. پۈتۈن قوشۇن ھالاك بوپتۇ. شاكىر ئۇياق - بۇياققا دوڭقۇرۇپ، ھېچقانداق قىلىپ جېنىنى ئېلىپ قاچالماي، ئاخىر يارىلىنىپ ئانتىن غۇلاپ چۈشۈپتۇ

ۋە ئۇدۇن قوشۇنلىرىغا ئەسىر بولۇشنى خالىماي ئۆز قورسىقىغا قىلىچ تىقىپ ئۆلۈپ، قاراخانىيلارغا بولغان ساداقە ئەمەللىكىنى نامايان قىپتۇ. قىلىچنىڭ بەرگە چۈشۈپ كېتىشى بىلەن تەڭ ئۇنىڭ قارىندىن بىر چىشى، بىر ئەركەك كەپتەر ئۇچۇپ چىقىپتۇ، شۇنىڭدىن كېيىن ئۇ كەپتەرلەر كۆپىيىپ شاكىر شېھىت بولغان جاينى كېچە - كۈندۈز ئايلىنىپ ئۇچۇپ يۈرگەنكەن. مىلادىيە 1006 - يىلى قاراخانىيلارنىڭ ئىسلام قوشۇنلىرى ئۇدۇنغا باستۇرۇپ كىرىپ، ئۇدۇن دۆلتىسىنى ئۈزۈل - كېسىل مەغلۇپ قىلغاندىن كېيىن، شاكىرنىڭ روھىغا ئاتاپ نەزىر ئۆتكۈزۈپ، شاكىر ۋە سېھىرلىك كەپتەر ئۈچۈن قۇم رابات پادىشاھىم دەپ ئاتىلىدىغان بۇ مازارنى بىنا قىپتۇ ھەمدە شۇ جايدا بىر قۇدۇق كولاپ قويۇپتۇ. كېيىن يولۇچىلار بۇ يەردىن ئۆتكەندە بۇ مازارنى تاۋاپ قىلىش ۋە سېھىرلىك كەپتەرلەرگە دان ۋە سۇ بېرىپ ئۆتۈش ئادەتكە ئايلىنىپتۇ. رىۋايەت قىلىنىشىچە، قۇم رابات پادىشاھىم مازىرىدىكى خاسىيەتلىك كەپتەرلەر كۈندىن - كۈنگە كۆپىيىپ، نەچچە يۈز يىلغىچە ئاۋۇغانىكەن. يەنە بىر رىۋايەتتە ئېيتىلىشىچە، قۇم رابات پادىشاھىم گۈمبىزنىڭ قەدىمكى پادىشاھى ئىكەن، بۇ جاي بولسا ئىلگىرى پېيى يوق قىپقىزىل كەپتەرنىڭ ماكانى ئىكەن. ئەگەر يولۇچىلار بۇ يەردىن ئۆتكۈچە كەپتەرلەرگە دان چېچىپ ئۆتمىسە، كەپتەرلەر قوغلاپ يۈرۈپ چوقۇلايدىكەن. شۇڭا يولۇچىلار بۇ جايدىن ئۆتكۈچە بىر تەرەپتىن بۇ جاينى ئۇلۇغلاپ دۇئا - تىلاۋەت قىلىدىكەن، يەنە بىر تەرەپتىن كەپتەرلەرگە دان چېچىپ ئۆتىدىكەن. كەپتەر مازىرى يېقىنقى يىللاردا بۇ جايدا «شەرق شامىلى» سۇ ئامبىرى قۇرۇلۇشى تۈپەيلىدىن سۇ ئاستىدا قالغان.



ئىمامى ئەپتەھ مازىرى

ئىمامى ئەپتەھ مازىرى قاراقاش ناھىيە سايباغ يېزا كارۈك كەنتىگە جايلاشقان. رىۋايەت قىلىنىشىچە، مىلادىيە 1026 – يىلى ئىمامى ئەپتەھ، ئىمامى ئەھمەد، ئىمامى زەينۇل ئابدىن، ئىمامى مۇھەممەد، ئىمامى ئېلى ئەكبەر، ئىمامى ئېلى ئەنۋەر، ئىمامى ئېلى ئەسقەر قاتارلىق يەتتە ئاكا – ئۇكا ئىماملار قەشقەر، يەكەن قاتارلىق جايلارنى بەيئەت قىلدۇرغاندىن كېيىن خوتەننى بويسۇندۇرۇش ئۈچۈن بۇ جايعا كەلگەنىكەن. ئۇدۇن(خوتەن) بۇددىستلىرىنىڭ ئاكا – ئۇكا چوقتى رەشىد، نوقتى رەشىد ئىسىملىك باشلىقلىرى ئۇلارغا قارشى جاھىللىق ھەم جان پىدالىق بىلەن قارشىلىق كۆرسىتىپ جەڭ قىلغانىكەن. ئون نەچچە قېتىملىق جەڭدە ئىلگىرى – كېيىن بولۇپ بەتتە ئىمام ۋە ئۇلارنىڭ بەتتە قىزى شېھت بولغانىكەن. ئۇلارنىڭ جەستى مۇشۇ بەرگە دەپنە قىلىنىپ، ئىمامى ئەپتەھ مازىرى بارلىققا كەلگەنىكەن.

ئېيتىلىشىچە، بۇنىڭدىن تەخمىنەن 400 يىل بۇرۇن بۇ يەتتە ئىمامنىڭ مەقبەرىسى پىششىق خىشلىق ئۆي ئىچىگە ئېلىنغان بولۇپ، بۇ ئۆينىڭ كۆلىمى 820 كۋادرات مېتىر ئىدى. ھازىر قورشاش تام ئىچىدە يەتتە دانە تولۇق چىقىرىلغان قەبرە بار بولۇپ، ھەربىر قەبرىنىڭ ئالدىغا نۇرغۇن تۇغ – ئەلەم ۋە تۇلۇملار ئېسىۋېتىلگەن. مازاردا بىر جامە، تەرەت ئېلىش ئۆيى، قەبرىگاھ، قورۇ – ھويلا قاتارلىقلار بولۇپ، ئومۇمىي قۇرۇلۇش كۆلىمى 13 مىڭ 370 كۋادرات مېتىر (20 مو) كېلىدۇ. قاراقاش ناھىيىسى زاۋا، ئاقساراي قاتارلىق يېزىلاردىكى كىشىلەر قازا قىلسا، كۆپىنچە بۇ مازارغا دەپنە قىلىنىدۇ. ئىمام ئەپتەھ مازىرىنىڭ 200 مېتىرچە غەربىدە يەتتە قىز ئاغچا خانلىرىمىز مازىرى بار بولۇپ، مازار ئورنىغا نۇرغۇن تۇغ – ئەلەملەر قاداغان. مەقبەرە ئەتراپىغا خېلى دائىرىغىچە چوڭ – كىچىك تاشلار تىزىپ قويۇلغان.

مازاردىكى جامەنىڭ ئىچكىرى ۋە تاشقىرى نامازخانىسى بار. بۇ جامەگە جۈمە ۋە ھەپتە نامىزىنى ئوقۇش ئۈچۈن نەچچە مىڭ ئادەم بىغىلىدۇ.

ئىمامى ئەپتەھ مازىرى قاراقاش ناھىيىسى تەۋەسىدىلا خېلى زور تەسىرگە ئىگە بولۇپ قالماي، بەلكى قاغىلىق، قەشقەر، چىرا، كىرىيە قاتارلىق جايلاردىكى مۇسۇلمانلار ئىچىدىمۇ مەلۇم تەسىرگە ئىگە، شۇڭا بۇ يەرگە شۇ جايلاردىن مەخسۇس ئىمامى ئەپتەھنىڭ روھىغا ئاناپ دۇئا – تىلاۋەت قىلىش ۋە مازارنى تاۋاپ قىلىش ئۈچۈن كېلىدىغانلار بار. مازار يېنىدىكى تاشلىق سايدا ھەر ھەپتە جۈمە بازىرى بولىدۇ. ئىمامى ئەپتەھ مازىرى «ناھىيە دەرىجىلىك نۇقتىلىق مۇھاپىزەت قىلىنىدىغان مەدەنىيەت يادىكارلىق ئورۇن» قىلىپ بېكىتىلگەن.



يالغۇز ئوغۇل مازىرى

يالغۇز ئوغۇل مازىرى خوتەننىڭ قاراقاش ناھىيىسىنىڭ ئۈرچى يېزىسىدا. خوتەن شەھىرىدىن قاراقاشقا 22 كىلومېتىر، قاراقاشتىن مازارغا تەخمىنەن 16 كىلومېتىر كېلىدۇ. ئۈرچى يېزىسىنىڭ توپىلىق يېزا يولى بىلەن يۇقىرىغا قاراپ ماڭغاندا تۆت كوچا بار. يالغۇز ئوغۇل مازىرى تۆت كوچىدىن سول تەرەپكە قايرىلىپ 200 — 300 مېتىر ماڭغاندا يولنىڭ سول تەرىپىدىكى دەرەخ بىلەن قاپلانغان. زاراتگاھلىق ئىچىدە. ئەتراپى سوقما تام بىلەن قورشالغان. تام ئىچىدە مەقبەرە يوق بولۇپ، قەبرە ئورنىغا تۇغ — شەددىلەر قاداڭغان. رىۋايەت قىلىنىشىچە، ئۈكشى ئىمامنىڭ يالغۇز ئوغلى بولۇپ، جەڭگە قاتنىشىپ، مۇشۇ

بەرگە چۈشۈپ غايىب بوپتىكەن. شۇڭا، بۇكىشىگە مۇقىم قەبرە قاتۇرۇلمىغانىكەن. مازارنىڭ ئەتراپى قومۇشلار بىلەن قاپلانغان، قومۇشلارغا ھەر خىل لاتا - پۇرۇچلار ئېسىپ قويۇلغان. مازارلىققا كىرىدىغان يولدىن يەنە يۇقىرىسىغا 50 مېتىرچە مېڭىپ ئوڭ تەرەپكە قايرىلىدىغان يەردە قويۇق توغراقلىق بار. بۇ يەردە بالا تەلەپ قىلىدىغان ئاياللار مەخسۇس يىڭنە، پىچاق سانجىپ قويدىغان ئىككى قېرى توغراق بار. مازارنى تاۋاپ قىلىپ بولغاندىن كېيىن ئاياللار ئوغۇل تەلەپ قىلسا پىچاق، قىز تەلەپ قىلسا يىڭنە سانجىپ قويدۇ. بۇ ئۇزۇن يىللىق توغراقلار بولۇپ، نەچچە ئادەمنىڭ قۇچىقى يەتمەيدۇ. ئىككى توغراقنىڭ ئارىلىقى 10 مېتىرچە كېلىدۇ. بىرقانچە يىل بۇرۇن بۇ توغراقلارغا ئوت كەتكەن، شۇ چاغدىكى ئوتنىڭ ئىزلىرى ھازىرمۇ بىلىنىپ تۇرىدۇ. ئوت كۆچىنىڭ ئوڭ تەرىپىدىكى يول بىلەن ئازراق ماڭسا، يولنىڭ سول تەرىپىدە بىر مەسچىت ۋە خەتمىقۇرئان ۋە ھەلقە قىلغاندا ئىشلىتىدىغان بىرقانچە ئېغىز ئۆي بار. شەيخنىڭ ئېيتىشىچە، تېخى بىرقانچە يىل بۇرۇنلا 3 - ئاينىڭ ئاخىرىدىن 4 - ئاينىڭ بېشىغىچە نۇرغۇن ئادەم بۇ مازارغا كېلىپ تاۋاپ قىلىپ تۇراتتىكەن، رامزاننىڭ 17، 27 لىرى كېلىپ تۇنەپ كېتىدىغانلارمۇ كۆپ ئىكەن، بولۇپمۇ ئاياللار كۆپ كېلىدىكەن. بۇ ئەتراپتا يەنە خوجا پاقلانخان مازار خوجام دەپ ئاتىلىدىغان بىر مازار بار. بالغۇز ئوغۇل مازىرى بىلەن ئارىلىقى 17 - 18 كىلومېتىر كېلىدۇ. ئۇ يەردىمۇ مۇشۇ يەردىكىگە ئوخشاش چوڭ توغراقلار بار بولۇپ، بالغۇز ئوغۇل مازىرىدىنمۇ ھەيۋەتلىك. بۇ ئەتراپتا يەنە قىلىچخان دەپ يەنە بىر مازار بار، بۇ مازارغا ئادەملەر بەك كۆپ يىغىلمايدۇ.



ئىمامى ئەسكەر مازىرى

ئىمامى ئەسكەر مازىرى قاراقاش ناھىيە تۈۋەت يېزىسىنىڭ ئاينغىدا، قاراقاش ناھىيە بازىرىدىن تەخمىنەن 20 كىلومېتىر يىراقلىقتا. مازار يېزا تاشيولىنىڭ سول تەرىپىگە جايلاشقان. مازار قۇرۇلۇشى قۇملۇق ئۈستىگە سېلىنغان، ئەتراپى ياغاچ، بۇلغۇنلار بىلەن قاشالانغان. قاشانىڭ ئىچى تەرىپىگە يەنە تام چۆرۈلگەن. مازار ئىچى ۋە ئەتراپىدىكى دەرەخ ۋە خادىلارغا قوي، توخۇنىڭ تۈلۈمى ۋە قۇشنىڭ باشلىرى سانجىپ قويۇلغان. بولۇپمۇ توخۇ ۋە قۇشلارنىڭ بېشىنى ياغاچقا سانجىپ ئېسىپ قويۇش مۇشۇ مازاردا ئەڭ گەۋدىلىك. بۇ خىل تۈلۈم قىلىنغان قوي، توخۇلارنى، قۇش باشلىرىنى مازارلاردا ئېگىز خادىلارغا، دەرەخلەرگە ئېسىپ قويۇش ئادىتى ئۇيغۇرلارنىڭ قەدىمىي شامان دىنى ئېتىقادىنىڭ بۈگۈنكى خەلق تۇرمۇشىدىكى قالدۇقىدۇر. شامان دىنى ئېتىقادىدا، خادا، دەرەخ، تاغ

دېگەنگە ئوخشاش ئېگىز نەرسىلەر كۆك تەڭرىگە ئەڭ يېقىن نەرسىلەر دەپ قارالغان. شۇڭا تەڭرىگە ئاتاپ قىلغان قۇربانلىقلىرىنى ئېگىز خادىلار، دەره خەلرگە ئېسىپ قويۇشقان. بۇ خىلدىكى ئېتىقاد ئادىتىنى ئۇيغۇرلارنىڭ قەھرىمانلىق داستانى «ئوغۇزنامە» دەمۇ كۆرەلەيمىز. «ئوغۇزنامە» داستانىدا ئوغۇزخاننىڭ غەلبىسى شەرىپىگە ئۆتكۈزۈلگەن چوڭ مۇراسىمدا مەيدانغا ئېگىز خادىدىن ئىككىنى تىكلەپ، بىرىنىڭ ئۈستىگە ئالتۇن توختۇ، ئاستىغا ئاق قوي؛ يەنە بىرىنىڭ ئۈستىگە كۈمۈش توختۇ، ئاستىغا قارا قوي باغلىغانلىقى قەيت قىلىنغان. شامان دىنىغا خاس بولغان بۇ خىل ئادەتلەر يەنە بۇرۇن شۇ خىل ئېتىقادتا بولغان سېرىق ئۇيغۇر، موڭغۇل قاتارلىق مىللەتلەردىمۇ ساقلىنىپتۇ.

مازار ئەتراپى خېلى كەڭ دائىرىدە بۇلغۇن، توغراقلار بىلەن قويۇق قاپلانغان بولۇپ، كۆرۈنۈشى سۈرلۈك ۋە ھەيۋەتلىك. بۇ مازارغا سەيشەنبە كۈنى ئادەم كۆپ كېلىدۇ. ئىمامى ئەسكەر مازىرىغا بارىدىغان يېزا يولىنىڭ ئوڭ تەرىپىدە تۇغ – شەددىلەر قالدالغان بىر جاي بولۇپ، بۇنى قازان توغراق پاششىم دەپ ئاتايدۇ. بۇ جاي ئىمامى ئەسكەر قازان ئاسقان جاي دەپ رىۋايەت قىلىنىدۇ.





ئىمام جەئفىرى تېھران مازىرى

ئىمام جەئفىرى تېھران (ئىمام جەئفىرى ئەيران دەپمۇ ئاتىلىدۇ) مازىرى چىرا ناھىيە بازىرىغا 4.5 كىلومېتىر كېلىدىغان چىرا يېزا مازار كۆل كەنتى مازار ئالدى مەھەللىسىگە جايلاشقان. مازار ئەتراپى تېرىلغۇ بەر ۋە يەرلىكلەرنىڭ قەبرىستانلىقى بىلەن ئورۇلىپ تۇرىدۇ، قەبرىستانلىقنىڭ كۆلىمى 397 مودىن ئارتۇقراق. يېزا يولىنىڭ چېكى مازار مەسچىتىنىڭ ئالدىدا توختايدۇ. مازار مەسچىتىنىڭ كۆلىمى چوڭ. مەسچىتنىڭ 50 مېتىرچە شىمالدا مازارغا كىرىدىغان ئىشىك بار. ئىشىكتىن چوڭ قورۇغا كىرگەندىن كېيىن، بىرەر يۈز مېتىر نېرىدا چوڭ خانىقا بار. خانىقا بىلەن مەقبەرە جايلاشقان ئۆي بىر تۇتاش كەتكەن. مازار ئۆگزىسىگە ئىمام جەئفىرى تېھران ئۆز ۋاقتىدا

ئىشلەتكەن دەپ قارالغان نەيزىلەر سانىچى قويۇلغان. خانىقانىڭ ئىچى خېلى چوڭ بولۇپ، خانىقا ئىچىدىكى ئىشىكتىن كىرسە، ئىچىدە يەنە بىرقانچە ئېغىز ئېتىكاپخانا بار. ئۇ يەردىن ئۆتسە، 10 نەچچە مېتىر ئۇزۇنلۇقتىكى نارراق ئوچۇقچىلىققا چىقىدۇ. ئۇ يەردە مەقبەرە بار ئۆيگە كىرىدىغان يەتتە - سەككىز باسقۇچلۇق پەلەمپەيلىك ئىشىك بار. مەقبەرە بار ئۆي تەخمىنەن 20 كۋادرات مېتىر ئەتراپىدا بولۇپ، مەقبەرە ئۆينىڭ ئوتتۇرىسىغا جايلاشتۇرۇلغان. بۇ تۇلۇق شەكلىدىكى ناھايىتى چوڭ قەبرە بولۇپ، ئۈستىگە قات - قات رەختلەر يېپىلغان. ئۆينىڭ ئوت ئەتراپىغا نۇرغۇن ئەلەملەر قىلىپ قويۇلغان، كۆرۈنۈشى ناھايىتى ھەيۋەتلىك ۋە سۈرلۈك. بۇ مازارغا ھەر يىلى 8 - ئاينىڭ 15 - كۈنىدىن كېيىن تاۋابقا كېلىدىغانلار ناھايىتى كۆپ بولۇپ، مازار ئەتراپى قايناق بازارغا ئايلىنىدۇ. ئىمام جەئفىرى تېبھران مازىرىدا 1986 - يىلى يۈز بەرگەن بىر قېتىملىق ئوت ئاپىتىدە مازار خانىقاسىنىڭ بىر قىسمى كۆيگەن.

بۇ مازار تارىخى ئۇزۇن، كۆلىمى چوڭ، بىرقەدەر مۇكەممەل ساقلىنىپ قالغان قەدىمىي يادىكارلىق بولۇپ، «ناھىيە دەرىجىلىك نۇقتىلىق مۇھاپىزەت قىلىنىدىغان مەدەنىيەت يادىكارلىق ئورۇن» قىلىپ بېكىتىلگەن. رىۋايەت قىلىنىشىچە، ئىمام جەئفىرى تېبھران مۇھەممەد ئەلەيھىسسالام بىلەن بىر نەۋرە ئاكا - ئۇكا بولۇپ، ھىجرىيە 8 - يىلى شام (ھازىرقى سۈرىيە)دىكى ئۇرۇشتا قازا قىلغاندىن كېيىن، ئۇنىڭ جەسىتى مۇشۇ جايغا ئۇچۇپ كەلگەنمىش، بىراق ئۇنىڭ جىسمىنى كۆرگىلى بولماسمىش. پەقەت قەبرىسىنى كۆرگىلى بولارمىش. شۇنىڭ بىلەن بۇ جاي ئىمام جەئفىرى تېبھران مازىرى دەپ ئاتىلىپ قالغانىكەن.

ئىمام جەئفىرى تېبھران مازىرى ھېيتگاھ مەسچىتى

(جامە مەسچىتى)، مەقبەرە ۋە كۆل قاتارلىق قۇرۇلۇشلاردىن تەركىب تاپقان. بۇ مازاردا مۇسۇلمانلار ئادەتتىكى نامازدىن باشقا، ھېيت نامىزىنى ئوقۇيدۇ، ھېيت - ئايەم كۈنلىرى ناھىيىگە قاراشلىق ھەرقايسى يېزىلاردىن باشقا يەنە ئەتراپتىكى ناھىيىلەردىنمۇ نەچچە ئون مىڭ كىشى بۇ يەرگە كېلىپ ھېيت نامىزىغا قاتنىشىدۇ.

مازارنىڭ شەيخى مەمەت زۇنۇن قارىنىڭ تونۇشتۇرۇشىچە، بۇرۇن مازارنىڭ جەنۇبىي تەرىپىدە پىششىق خىش بىلەن قوپۇرۇلغان، ئېگىزلىكى 25 مېتىر كېلىدىغان، نەقىشلىك، ھەيۋەتلىك ئۈچ دەرۋازا بار ئىكەن. مازارنىڭ مەركىزىدە ياغاچ قۇرۇلمىلىق ئۈچ قەۋەتلىك 30 مېتىر ئېگىزلىكتىكى ئەزان ئېيتىدىغان مۇنار، مازارنىڭ شەرقىدە 250 نەپەر تالىپ يېتىپ - قوپۇپ ئوقۇغىلى بولىدىغان بىر ئالىي مەدرىسە، شىمالدا 200 نەپەر تالىپ يېتىپ - قوپۇپ ئوقۇيالايدىغان بىر ئادەتتىكى مەدرىسە بار ئىكەن. بۇ ئىككى مەدرىسە 1952 - يىلى ئاقالغان. مازارنىڭ دەرۋازىلىرى بىلەن مۇنار 1968 - يىلى مەدەنىيەت ئىنقىلابى مەزگىلىدە چېقىۋېتىلگەن ئىكەن.

ھازىر مازاردا تولۇق ساقلىنىپ قالغان ئاساسلىق قۇرۇلۇشتىن ئۈچى بار.

بىرىنچىسى، ھېيتگاھ مەسچىتى: مەسچىتنىڭ كۆلىمى 1850 كىۋادرات مېتىر، ئۇزۇنلۇقى 50 مېتىر، كەڭلىكى 37 مېتىر كېلىدۇ. بۇ مەسچىت 300 يىللىق تارىخقا ئىگە، توپا، ياغاچ قۇرۇلمىلىق قۇرۇلۇش بولۇپ، ئىچكى - تاشقى ئىككى قىسىمغا بۆلۈنىدۇ. مەسچىتكە 4000 دىن كۆپرەك ئادەم سىغىدۇ. روزا ھېيت، قۇربان ھېيت نامىزى مۇشۇ مەسچىتتە ئوقۇلىدۇ. مەسچىتنىڭ ئالدىدا سەككىز مو كېلىدىغان كۆل بار بولۇپ، بۇ كۆل چىرا ناھىيىسىدىكى


داخلىق بەتتە چوڭ كۆلنىڭ بىرىدۇر.

ئىككىنچىسى، جۈمە مەسچىتى: بۇ مەسچىتنى 1947—1950- يىللىرى ئامما پۇل ئىئانە قىلىپ ياساتقان. مەسچىت قورۇ ۋە مەسچىتتىن ئىبارەت ئىككى قىسىمغا بۆلۈنگەن. كۆلىمى 3000 كىۋادرات مېتىر، ئۇزۇنلۇقى 40 مېتىر، كەڭلىكى 75 مېتىر كېلىدۇ. 3500 ئادەم بىرلا ۋاقىتتا ناماز ئوقۇيالايدۇ. مەسچىتنىڭ دەرۋازىسى پىششىق خىشتىن قوپۇرۇلغان بولۇپ، ئېگىز ھەم ھەيۋەتلىك، دەرۋازىنىڭ ئىككى تەرىپىدە مۇنار، ئوڭ تەرىپىدە 25 مېتىر ئېگىزلىكتىكى پىششىق خىشتىن قوپۇرۇلغان پەشتاق بار، مەسچىت توپا - باغاچ قۇرۇلمىلىق قۇرۇلۇش بولۇپ، مىللىي ئۇسلۇبتا سېلىنغان.

ئۈچىنچىسى، قەبرىگاھ بولۇپ، جامە مەسچىتنىڭ 50 مېتىر شىمالغا جايلاشقان. ئومۇمىي كۆلىمى 1360 كىۋادرات مېتىر، ئۇزۇنلۇقى 80 مېتىر، كەڭلىكى 61 مېتىر كېلىدۇ. بۇ يەرگە جامە مەسچىتنىڭ قورۇسىدىكى چوڭ دەرۋازىدىن كىرگەندىن كېيىن ئوڭ تەرىپىدە بىر يان ئىشىك بار، بۇ ئىشىكتىن ئۆتكەندە كەڭ كەتكەن قورۇغا چىققىلى بولىدۇ. مەقبەرە بار ئۆينىڭ شەرقىي ۋە غەربىي تەرىپىدە قاشا تام بار، جەنۇبىي تەرىپى جامە بىلەن تۇتىشىدۇ، شىمالى قەبرىگاھنىڭ جەنۇبىي تېمى بىلەن تۇتىشىدۇ.

قەبرىگاھنىڭ ئىشىكىدىن كىرگەندە كۆلىمى 625 كىۋادرات مېتىر كېلىدىغان قىرائەتخانى زالى بار. رىۋايەت قىلىنىشىچە، قەبرىگاھ ئىمام جەئفىرى تېھراننىڭ جەستى مۇشۇ يەرگە ئۇچۇپ چۈشكەندە بىنا قىلىنغانىكەن. شۇڭا بۇ بازار مۇسۇلمانلارنىڭ نەزەرىدە ناھايىتى مۇقەددەس جاي ھېسابلىنىدۇ. ئىمام جەئفىرى تېھراننىڭ مەقبەرىسى پىششىق خىشتىن قوپۇرۇلغان بولۇپ، ئۇزۇنلۇقى بەش

مېتىر، ئېگىزلىكى بىر يېرىم مېتىر كېلىدۇ. مەقبەرىنىڭ ئەتراپىغا خىلمۇخىل تۇغ — ئەلەملەر قادالغان، مەقبەرىنىڭ ئۈستىگە ئابەت بىلەن نەقىشلەنگەن يوپۇق يېپىلغان بولۇپ، ئىنتايىن سۈرلۈك كۆرۈنىدۇ. ئىمام جەئفىرى تېھران مازىرى چىرا ناھىيىسى بويىچە ھەيۋەتلىك ھەم داڭلىق سەيلە — ساياھەت ئورنى بولۇپ، بۇ يەرنى تاۋاپ قىلىدىغانلارنىڭ ئايىغى ئۈزۈلمەيدۇ.





مازار پائالىيەتلىرىدىن كۆرۈنۈش

تۆت ئىمام مازىرى


تۆت ئىمام مازىرى چىرا ناھىيە بوستان بېزىلىق ھۆكۈمەت تۇرۇشلۇق جايىنىڭ 1.8 كىلومېتىر شەرقى شىمالغا جايلاشقان. ئېيتىلىشىچە، ئۇ 10 - ئەسىرنىڭ ئاخىرى قاراخانىيلار خانلىقى ئۇدۇن (خوتەن) خانلىقىنى ئىستېلا قىلىش جەڭدە شېھىت بولغان تۆت ئىمامنىڭ قەبرىگەھى ئىكەن. 10 - ئەسىرنىڭ ئاخىرى، قاراخانىيلار خانلىقى ئۇدۇن خانلىقى بىلەن بولغان ئۇرۇشتا ئوڭۇشسىزلىققا ئۇچرىغاندا ئوتتۇرا ئاسىيا مۇسۇلمانلىرىدىن يازدەم بېرىشنى تەلپ قىلغان، شۇنىڭ بىلەن بۇخارادىن نەسرېددىن، مۇھەددىن، زەيدىن ۋە كاۋاندىن قاتارلىق تۆت ئىمام تۈمەن كىشىلىك لەشكەرگە قوماندانلىق قىلىپ قاراخانىيلار قوشۇنى بىلەن بىللە ئۇدۇننى بويسۇندۇرۇش

ئۇرۇشىغا قاتنىشىپ، ئۇدۇن خانلىقىنى يوقاتقان. ئۇلار ئۇدۇن قوشۇنىنى ئارقىدىن قوغلاپ بوستان دېگەن جايغا كەلگەندە، تۆت ئىمامغا ئوق تېگىپ قازا تاپقان. قاراخانىيلار خانى يۈسۈپ قادىرخان ئۇلارنى ئۆز قولى بىلەن شۇ بەرگە دەپنە قىلىپ گۈمبەز ياساتقان ۋە ئۇلارغا ئاتاپ ۋەخپىلىك بەر بۆلۈپ بەرگەن، بۇ يەرنى باشقۇرۇش ئۈچۈن شەيخ بەلگىلىگەن.

مازاردا ھازىر تۆت مەقبەرە بولۇپ، ئەتراپىدا قورشاش نام بار. مازاردا يەنە بىر مەسچىت بار بولۇپ، بۇ توپا - ياغاچ قۇرۇلمىلىق يېقىنقى زامان ئۈسلىۋىدىكى قۇرۇلۇش ھېسابلىنىدۇ. يەنە بەزى رىۋايەتلەردە ئېيتىلىشىچە، بۇنىڭدىن 1000 يىل ئىلگىرى سەئۇدى ئەرەبىستانلىق تۆت ئىمام بۇ بەرگە دىن تارقىتىشقا كەلگەندە ئۆلتۈرۈلگەن ھەم شۇ جايغا دەپنە قىلىنغانمىش.


تۆت ئىمام مازىرى ئاپتونوم رايونىمىزدىكى قەدىمكى مازارلارنىڭ بىرى بولۇپ، ئاۋاپ قىلغۇچىلارنىڭ ئايىغى ئۈزۈلمەيدۇ. مازارنى ئۆز ئىچىگە ئالغان قەبرىستانلىقنىڭ كۆلىمى 200 مو كېلىدۇ.





ئىمام غەززالى مازىرى

ئىمام غەززالى مازىرى كىرىيە ناھىيىسى لەڭگەر يېزىسىنىڭ ئايغىدىكى زارانگاھلىقتا. مازارنىڭ ئەتراپىغا لاي بىلەن قورشاش ئاماللىق. تاملارغا ئوبۇق چىقىرىلغان. ئىشىكتىن كىرگەندە سول تەرەپتە ئادەمنىڭ باش سۆڭىكىگە ئوخشاپ كېتىدىغان تاشنى كۆرگىلى بولىدۇ. بۇ تاش تولا سىلانغانلىقتىن پارقىراپ كەتكەن. مەقبەرە تۇلۇق شەكلىدە بولۇپ، ئۈستىگە تۇغ - شەددىلەر ۋە تۇلۇملار ئېسىپ قويۇلغان. ئېيتىشلارغا قارىغاندا، ئىمام غەززالى ئەرەب دۆلەتلىرىنىڭ بىرىدىن كەلگەن داڭلىق ئىمام بولۇپ، بۇددىستلار بىلەن ئۇرۇش قىلىپ مۇشۇ يەردە شېھىت بولغانىكەن. تاۋاپچىلار ھەر يىلى 4 - ئاي ۋە 9 - ئايلاردا بۇ مازارنى بوقلاپ ئۆتۈپ ئاندىن ئىمام جەننىتى سادىققا بارىدۇ.



ئودام مازىرىدىكى كاخانا كۆرۈنۈشى

ئىمام جەئفىرى سادىق مازىرى

ئىمام جەئفىرى سادىق مازىرى نىيە بازىرىنىڭ شىمالىدىن 70 كىلومېتىر يىراقلىقتىكى نىيە يېزىسى قاپاق ئاسقان كەنتىنىڭ بەش كىلومېتىر شىمالىغا جايلاشقان بولۇپ، «نىيە چوڭ مازىرى»، «پاششايم» دەپمۇ ئاتىلىدۇ.


ئىمام جەئفىرى سادىق ئەسلى ئىسلام دىنى شىئە مەزھىپىنىڭ 6 - ئەۋلاد ئىمامى بولۇپ، مىلادىيە 765 - يىلى مەدىنىدە قەتلە قىلىنغان. ئۇ خوتەن تەۋەسىگە كەلگەن ئەمەس. ئۇنىڭ نامى بىلەن ئاتالغان بۇ مازار شېيخلىق ئېگىز دۆڭىنىڭ ئۈستىگە سېلىنغان. قىيۇم دۆۋىسىنىڭ ئاستىدىن قەبرىگاھقىچە بولغان يول ئۈستىدە 11 ئىشىك بار. قەبرىگاھ باغاچ قۇرۇلمىلىق، قەبرە شەكىللىك ئۆي

بولۇپ، ئۆيىنىڭ ئىچىگە ئىمام جەئفىرى سادىقنىڭ چوڭ قەبرىسى قاتۇرۇلغان. قەبرىگاھنىڭ ئىچى - سىرتى تۇغ - ئەلەم، تۈرلۈك لەۋھە، ھەر خىل تۆمۈر، مىس، ياغاچتىن ياسالغان بېزەكلەر بىلەن زىننەتلەنگەن. ئەتراپىدا مازارغا تەۋە مەسچىت بار. ئېيتىلىشىچە، بۇ مەسچىت نىياز ھېكەم بەگ دەۋرىدە سېلىنغان بولۇپ، مەسچىتنى سېلىشقا كېتىدىغان خىش قەشقەر تەۋەسىدىن يۆتكەپ كېلىنگەنكەن. مەسچىتنىڭ تۆۋەن تەرىپىدە خانىقا، ئېتىكاپخانا قاتارلىق 40 نەچچە ئېغىزلىق ئۆي بار. بۇ مازارنىڭ قاچان بىنا قىلىنغانلىقى توغرىسىدا ھەر خىل رىۋايەتلەر بار. ئۇنىڭ بىرىدە ئېيتىلىشىچە، 11 - ئەسىرنىڭ باشلىرى قاراخانىيلار بىلەن ئۇدۇن خانلىقى ئوتتۇرىسىدىكى ئەڭ ئاخىرقى بىر قېتىملىق ئۇرۇش مۇشۇ ئەتراپتا يۈز بەرگەن. ئۇرۇش ئىنتايىن كەسكىن بولۇپ، قاراخانىيلار قوشۇنىنىڭ سەردارى ئۇرۇشتا شېھىت بولغان. يەنە بىرىدە ئېيتىلىشىچە، ئىمام جەئفىرى سادىق ئۇدۇنغا ئىسلام دىنىنى تارقىتىش ئۈچۈن كېلىپ، مۇشۇ يەردە شېھىت بولغانمىش. بۇ رىۋايەت «ئۇدۇن - قەشقەر تەزكىرىسى» ناملىق تەزكىرىگە كىرگۈزۈلگەن. بۇ تەزكىرىدە، ھىجرىيە 184 - يىلى جەئفىرى سادىق شەرقىي ئەلنىڭ قوشۇنىنى مەغلۇپ قىلىپ قەشقەرنى قايتۇرۇۋالغان، قەشقەرنى بازا قىلىپ ئۇدۇنغا ھۇجۇم قىلغان ۋە شۇ يەردە شېھىت بولغان... دېيىلگەن. ئاۋرل ستېين (1862 - 1943) ئۆزىنىڭ «غەربىي بۇرت ئارخېئولوگىيە خاتىرىسى» ناملىق كىتابىدىمۇ شۇ بويىچە قەيت قىلغان. بەزى تارىخىي ئەسەرلەردە خاتىرىلىنىشىچە، ئىمام جەئفىرى سادىق مازىرىنىڭ ئەينى زاماندا 1000 دىن ئوشۇق قويى، 200 نەچچە تۇپاق كالىسى، 100 نەچچە تۆگىسى، بىرقانچە ئون تۇپاق ئېتى بولغانىكەن. مازارنىڭ شەيخلىرى 20 نەچچە،

ما زاردا يېتىپ - قويدىغان دەرۋىشلەر 100 دىن ئاشىدىكەن
 ئىمام جەئفىرى سادىق مازىرى شىنجاڭدىكى تەسىرى
 بىرقەدەر چوڭ مازارنىڭ بىرى بولۇپلا قالماي، بەلكى گەنسۇ،
 نىڭشيا ۋە چىڭخەي قاتارلىق ئۆلكە - ئاپتونوم رايونلاردىكى
 مۇسۇلمانلار ئىچىدىمۇ خېلىلا تەسىرگە ئىگە مازارلارنىڭ
 بىرى. خەلق ئىچىدە «ئىمام جەئفىرى سادىق مازىرىنى ئۈچ
 قېتىم تاۋاپ قىلغانلىق مەككىدىكى كەئبىنى تاۋاپ
 قىلغانلىق بىلەن باراۋەر» دەيدىغان قاراش ساقلىنىپ
 كەلگەن. ھەربىلى بازۇ ۋە كۈز پەسلىدە، بولۇپمۇ 8 - ئاينىڭ
 ئاخىرىدىن 10 - ئاينىڭ ئاخىرىغىچە تاۋاپچىلارنىڭ ئايىغى
 ئۈزۈلمەيدۇ. شىنجاڭنىڭ خوتەن، قەشقەر، ئاقسۇ قاتارلىق
 ۋىلايەتلىرى، گەنسۇ، نىڭشيا، چىڭخەي قاتارلىق ئىچكى
 ئۆلكە - رايونلاردىن ناھايىتى نۇرغۇن مۇسۇلمانلار كېلىپ -
 كېتىپ تۇرىدۇ.

ئىمام جەئفىرى سادىق مازىرى «ناھىيە دەرىجىلىك
 نۇقتىلىق مۇھاپىزەت قىلىنىدىغان مەدەنىيەت يادىكارلىق
 ئورۇن» قىلىپ بېكىتىلگەن.





قىرىمىش ئاتام مازىرىدىكى ئايت تاختىسى

قىرىمىش ئاتام مازىرى

قىرىمىش ئاتام مازىرى ئونسۇناھىيە بازىرىنىڭ 61 كىلومېتىر غەربىدىكى ساۋاچى چارۋىچىلىق مەيدانىنىڭ غەربىي شىمالىدىكى دۆمبەل تاغ قاپتىلىغا جايلاشقان بولۇپ، «سۇلتانى قىرىمىش ئاتا مازىرى» دەپمۇ ئاتىلىدۇ. مازار ۋە ئالاقىدار جايلارنىڭ كۆلىمى 680 مو كېلىدۇ. مازار ۋە ئالاقىدار جايلارنىڭ غەربىي بۆلىكىدىكى نەبىئى ئورمانزارلىقتا «شىپالىق بۇلاق» دەپ ئاتىلىدىغان سۈپسۈزۈك بۇلاق، خىلمۇخىل قەدىمىي دەرەخلەر، خۇش پۇراق گۈل - گىياھلار ۋە تۈرلۈك دورا ئۆسۈملۈكلىرى كىشىنى ئۆزىگە مەپتۇن قىلىدۇ. بۇلاق بېشىدىكى بۇلغۇن ۋە دەرەخلەرگە ھەر خىل رەڭدىكى سان - ساناقسىز لانا - پۇرۇچلار ئېسىۋېتىلگەن. بۇ يەردىكى دەرەخلەرنىڭ كۆپىنچىسى 100 يىلدىن ئاشقان بولۇپ، دەرەخزارلىق

ئىچىدە ئېگىزلىكى 96 مېتىردىن ئارتۇق، كەڭلىكى تۆت ئادەمنىڭ غۇلچىغا باراۋەر كېلىدىغان «كۆسەي تېرەك» دەپ ئاتىلىدىغان بىر تۈپ يوغان تېرەك ۋە 50 نەچچە مېتىر ئۇزۇنلۇقتا سوزۇلغان تاغ سۆگەتلىرى بار. شۇڭا، بۇ جاينىڭ «قۇملۇقتىكى مەرۋايىت» دېگەن نامى بار.

رىۋايەت قىلىنىشىچە، بۇ مازارغا ھەمىنان ئىبنى كەلىخ — ھەزرىتى سۇلتانى قىرمىش سەيدۇل مۇسلىمىن دېگەن كىشى دەپنە قىلىنغانىكەن. بۇنىڭدىن باشقا يەنە مەۋلانە مۇزەپپەر، ئۆمەر مەئدىكەرەپ، ئابدۇراخمان بىننى ئەۋق قاتارلىق نەچچە ئونلىغان زاتىنىڭ ۋە 6000 دىن ئارتۇق لەشكېرى ئىسلامنىڭ تاش قەبرە تۇپرىقى بار ئىكەن. تاش قەبرىلەر ئۈستىگە تاۋاپچىلار تەرىپىدىن ياغاچ شادىلار ۋە قوچقار مۇڭگۈزلىرى قويۇلغان.

بۇ بەردە شېھىت بولغانلار ئىچىدە قىرمىش ئاتامىنىڭ قەبرىسى ياغاچ ۋادەك بىلەن، قالغان سەركەردىلەرنىڭ قەبرىسى تاش بىلەن ئىھانە قىلىنغان. رىۋايەت قىلىنىشىچە، ھىجرىيە 30 - يىلى (مىلادىيىنىڭ 650 - 651 - يىللىرى) سەئۇدى ئەرەبىستاندىن «ئىسلام ئىچىش» ئۈچۈن سۇلتان قىرمىش سەئىد ئىسىملىك بىر زات 25 مىڭ لەشكەرنى باشلاپ ھىندىستان ئارقىلىق بۇ بەرگە كەلگەنىمىش. ئىسلام لەشكەرلىرىنىڭ قوماندانى ھەمىنان ئىبنى كەلىخ ئۇچتۇرپاننى مەركەز قىلغان ئاقسۇ رايونىنىڭ يەرلىك پادىشاھى ۋە شۇ چاغدىكى ئاتەشپەرەس دىننىڭ سادىق قوغدىغۇچىسى قەھقەر جادۇ ۋە ئۇنىڭ ئوغۇللىرى زەمبۇر، زۇمبۇرلارغا قارشى دىنىي ئۇرۇشتا مەغلۇپ بولۇپ، ئاتەشپەرەسلەر تەرىپىدىن چېپىپ ئۆلتۈرۈلگەنىمىش.

مازار شەيخىنىڭ قولىدا ئۈچ دانە قەسەم تاختىسى ساقلانغان بولۇپ، ئەينى زاماندا ئىسلام لەشكەرلىرى بايراق

دەستىسىنىڭ ئۇچىغا قاداڭ ئېلىپ كەلگەنمىش. تاختاي تۇچتىن ياسالغان بولۇپ، ئۇنىڭغا مۇنداق سۆز ئويۇلغانىكەن: «بىز شەھرى بەربەر (ئۇچتۇرپان) نى پەتىھ قىلىش ئۈچۈن ئەزىز ۋە تەندىن ئايرىلىپ، بۇ يەردە غازات قىلدۇق. بىزدە پاك ۋىجدان، قەيسەر ئىرادە ۋە ئىماندىن ئىبارەت كۈچ - قۇۋۋەت ۋە زور ئىشەنچ بار، يەنە ھەزرىتى ئەلنىڭ زۇلپىقارىغا ئوخشاش ئۆتكۈر قىلىچ - قوراللىرىمىز بار. بىز جەڭدە شېھت بولساق، ئاللاتائالا بىزگە «رىزۋان» ناملىق جەننەت ئانا قىلغاي، بالا - چاقىلىرىمىزغا نۇسرەت ئانا قىلغاي...»

لېكىن تارىخى مەنبەلەردىن مەلۇمكى، ھىجرىيىنىڭ 30 - يىلى (مىلادىيىنىڭ 650 - 651 - يىللىرى) ئەرەبلەر ئەمدىلا ئىراننى ئىشغال قىلىپ، ئافغانىستان ۋە ئوتتۇرا ئاسىيا زېمىنلىرىغا يۈرۈش قىلىشنىڭ تەييارلىقىنى قىلىۋاتقان، تۈركلەر تېخى ئۇلارغا قارشى ئاتلانمىغان، تاڭ خاندانلىقى غەربىي رايونغا بولغان ھۆكۈمرانلىقىنى كۈچەيتىش ئۈچۈن، شەرقىي تۈركلەرنىڭ كۈچىدىن پايدىلىنىپ غەربىي تۈركلەرگە ھۇجۇم قىلىۋاتقان، كۇچا، ئاقسۇ رايونلىرى بولسا ئەنە شۇلارنىڭ ئۇرۇش مەيدانىغا ئايلىنىۋاتقان مەزگىلدۇر. مانا شۇنداق ۋەزىيەتتە ئەرەبىستاندىن ئۇچتۇرپانغا بىۋاسىتە 25 مىڭ كىشىلىك ئىسلام قوشۇنىنىڭ كېلىشى تارىخى ئەمەلىيەتكە ئۇيغۇن ئەمەس، بۇ مازار بەلكىم دەسلەپتە ئاشۇ ئۇرۇشلار داۋامىدا بارلىققا كەلگەن بىرەر بەرلىك قەھرىماننىڭ مازىرى بولۇشى مۇمكىن.

مازارنىڭ غەربىي شىمال تەرىپىدە غەربتىن شەرققە سوزۇلغان «مىڭ قات» دەپ ئاتىلىدىغان قاتمۇقات تاغ تىزمىلىرى بولۇپ، كەچكى شەپقەتتە بۇ تاغ تىزمىسىنىڭ رەڭگى خىلمۇخىل، ئاجايىپ - غارايىپ، سېپەرلىك


تۈسكە كىرىدۇ. مازارنىڭ ئۈچ ئەتراپى چۆل - جەزىرە بىلەن ئورنىلىپ تۇرىدۇ. مازار يەر يۈزىدىن 50 مېتىر ئېگىزلىكتىكى دۈمبەل تاغنىڭ قاپتىلىغا جايلاشقان.

يېقىندا تېپىلغان «سۇلتان قىرمىش ئاتا تەزكىرىسى» نىڭ ئاخىرىغا كىرگۈزۈلگەن موللا لېتئوللا ئىسىملىك كىشىنىڭ «مەقسۇلنامە - سۇلتان قىرمىش ئاتا» سەرلەۋھلىك شېئىرى بىلەن يېزىلغان تەزكىرىسىدىكى «بۇ زات ئاللاننىڭ خەلقىگە ئىلتىپات قىلغان شاھى - سۇلتانى. ئۇنىڭ مۇئەتتەر ھىدىلىرىدىن ھەممە پاك ئىدى. مەرىپەت بېغىنىڭ گۈلزارى، مائارىپ گۈلىستانىنىڭ بۇلبۇلى، ئالەمنىڭ قۇتۇپ يۇلتۇزى، شەرىئەتنىڭ رەھنەماسى، تەرىقەتنىڭ پېشۋاسى...» دېگەنگە ئوخشاش مەدھىيىلىرى، بۇ مازارنىڭ ئاقسۇ تەۋەسىدە نامى بار، مەشھۇر زىيارەتگاھ ئىكەنلىكىنى چۈشەندۈرۈپ بېرىدۇ. ئەمەلىيەتتىمۇ بۇرۇن ھەر يىلى بارات ئىپىدا ئاقسۇ، ئونسۇ، ئۈچتۇرپان، ئاۋات، باي، كەلپىن قاتارلىق ناھىيىلەر، ھەتتا قەشقەر، يەكەن، خوتەن، كورلا قاتارلىق جايلاردىن مۇسۇلمانلار بۇ مازارغا زىيارەتكە كەلگەن. مازارنىڭ غەربىي بۆلىكىدىكى نورمانزارلىق ئىچىدە 1865 - يىللىرى ياقۇپبەگ (بەدۆلەت) زامانىدا ياسالغان ھەشەمەتلىك بىر خانىقا ۋە تام - تورۇسلىرى ئاجايىپ كۆركەم، نەقىشلىك، تۆت ئېغىزلىق ئېتىكاپخانا بار. ئۆتمۈشتە، ھەر يىلى بۇ يەرگە كېلىپ - كېلىپ تۇرىدىغان تاۋاپچىلار بىلەن ساياھەتچىلەرنىڭ سانى ئىنتايىن جىق ئىدى، بولۇپمۇ كونا يىل بويىچە شەئبان ئاي (بارات ئىپى) دا كىشىلەر بۇ مازارغا بېغىلىپ، قوي، كالا، تۆگە قاتارلىق ماللارنى سويۇپ تۈنەك پائالىيىتى ئېلىپ باراتتى، نەزىر - چىراغ ئۆتكۈزۈپ، دۇئا - ئىلاۋەت قىلاتتى. قىرمىش ئاتام مازارى توغرىسىدا ئۇيغۇر

تارىخچى موللامۇسا سايرامى «تارىخىي ھەمىدى» ناملىق كىتابىدا، ئاقسۇدا قىرىمىش ئاتا ناملىق بىرداڭلىق مازار بارلىقى، كىشىلەر بۇ مازارغا بەكمۇ ئىخلاس قىلىدىغانلىقىنى قەيت قىلغان. «مەدەنىيەت ئىنقىلابى» مەزگىلىدە بۇ مازاردىكى تاۋاپ پائالىيەتلىرى چەكلەنگەن. بۇ مازار ھازىر ناھىيىلىك سىياسىي مەسلىھەت كېڭەشچىسىنىڭ باشقۇرۇشىغا ئۆتكۈزۈپ بېرىلگەن، مازارغا قارايدىغان مەخسۇس ئادەم ئاجرىتىلغان.

«قىرىمىش ئاتام مازىرى»دىن ئىبارەت بۇ مەشھۇر تاۋاپگاھ، سەيلىگاھ ۋە تارىخىي مەدەنىيەت يادىكارلىق ئورۇنىنى قوغداش يۈزىسىدىن 1986 - يىلى ئونسۇ ناھىيىلىك ھۆكۈمەت مالىيەسىدىن 40 مىڭ يۈەن ئاجرىتىپ، ئامما 100 مىڭ يۈەن پۇل توپلاپ مەسچىت، خانىقا، گۈمبەز، بۇلاق ۋە مازار يوللىرى رېمونت قىلىندى. مازار ئەتراپى 300 مېتىر ئۈزۈنلۈقتا تۆمۈر ۋادەك بىلەن قورشالدى. كىچىك تىپتىكى سۇ ئېلېكتر ئىستانسىسى قۇرۇلۇپ «تۈنەكچىلەر» نى يورۇقلۇق بىلەن تەمىنلىدى. 1982 - يىلى بۇ مازار «ناھىيە دەرىجىلىك نۇقتىلىق مۇھاپىزەت قىلىنىدىغان مەدەنىيەت يادىكارلىق ئورۇن» قىلىپ بېكىتىلدى. شۇنىڭدىن باشلاپ بۇ جاي سەيلە - ساياھەتچىلەر ئۈچۈن ئېچىۋېتىلدى ھەمدە ئونسۇ ناھىيە بازىرىدىن قاتنايدىغان كۈندىلىك ئاپتوبۇس ئورۇنلاشتۇرۇلدى.

ئىسمايىل شەيخ، ھەسەن شەيخ، ئابۇپ شەيخ، ھاپىز شەيخ قاتارلىق نەچچە ئەۋلاد كىشىلەر ئەۋلادتىن - ئەۋلادقا بۇ مازارغا قاراپ كەلگەن. شۇنىڭ بىلەن ئۇلارنىڭ نوبۇسىمۇ پەيدىنپەي كۆپىيىپ، مازاردىن 10 كىلومېتىر يىراقلىقتىكى تۇمشۇق يېزىسىنىڭ شەيخلا كەنتىنى بارلىققا كەلتۈرگەن. ھازىر بۇ مازاردا ئىككى ئائىلىلىك شەيخ بار.



ئۇيغۇر مارانلىرىدىن كۆرۈنۈش

ئىلىمىش ئانا مازىرى

ئىلىمىش ئانا مازىرى ئونسۇ ناھىيە تۇمشۇق يېزىلىق خەلق ھۆكۈمىتى تۇرۇشلۇق يەرنىڭ سەككىز كىلومېتىر شەرقىي شىمالغا جايلاشقان بولۇپ، ئۇنىڭغا تەۋە ئومۇمىي يەر كۆلىمى 500 مودىن ئارتۇق. رىۋايەت قىلىنىشىچە، بۇ مازارنىڭ ئىگىسى ئىلىمىش ئىسىملىك زات بولۇپ، ئۇ مىلادىيە 11 - ئەسىرنىڭ ئاخىرىدا ئىسلام دىنىنى تارقىتىش داۋامىدا يۈز بەرگەن بىر قېتىملىق ئۇرۇشتا قازاغا ئۇچراپ، مۇشۇ جايغا دەپنە قىلىنغانىكەن. ھازىر بۇ جايدا خام كېسەكتىن قوپۇرۇلغان گۈمبەز تورۇسلىق بىر قەبرە بار بولۇپ، گۈمبەزنىڭ ئۈستى ئۆرۈلۈپ كەتكەن، قەبرىگەھنىڭ كۆلىمى 33.6 كۋادرات مېتىر بولۇپ، ئىچىدە شىمالدىن جەنۇبقا قارىتىپ ياسالغان قەدىمىي بىر مەقبەرە بار.

ئىلىمىش ئانا مازىرى 1989 - يىلى « ناھىيە دەرىجىلىك نۇقتىلىق مۇھاپىزەت قىلىنىدىغان مەدەنىيەت يادىكارلىق ئورۇن» قىلىپ بېكىتىلگەن.



سۇلتانىم مەھمۇد بۇزرۇكۋار قەدىمىي قەبرىگاھلىقى

سۇلتانىم مەھمۇد بۇزرۇكۋار قەدىمىي قەبرىگاھلىقى ئونىنۇ ناھىيىسى ئەشمە بۇلاق كوچىسىنىڭ شەرقىي شىمالىدىكى تۆپىلىككە جايلاشقان. بۇ كۆلىمى چوڭ، تارىخى ئۇزۇن بولغان قەبرىگاھلىق بولۇپ، بۇ قەبرىگاھلىق ئونىنۇ شاھزادە قەبرىگاھى، خانئانام قەبرىگاھى ۋە ماجاڭجۇن قەبرىگاھىنى ئۆز ئىچىگە ئالىدۇ. بۇنىڭ ئىچىدە سۇلتانىم قەبرىگاھلىقىنىڭ ئىگىلىگەن ئومۇمىي يەر كۆلىمى 6000 كۋادرات مېتىر بولۇپ، بۇ يەردە دەپنە قىلىنغان زات رىۋايەت قىلىنىشىچە، سۇلتانىم مەھمۇد، ئەلى، پەخرىددىن، بۇۋىھە جەر ئانام، قادىر قاتارلىق كىشىلەر ئىكەن. بۇلارنىڭ ئىچىدە سۇلتانىم مەھمۇد بۇزرۇكۋار مەقبەرىسى ئەڭ چوڭ،

ئەڭ قەدىمىي بولغانلىقى ئۈچۈن قەبرىگاھلىقنىڭ نامى سۇلتاننىم مەھمۇد بۇزۇك—ۋار قەبرىگاھلىقى دەپ ئاتالغانىكەن.

ئونسۇ شاھزادە قەبرىگاھى ئىسلام ئۈسلۇبىدىكى قۇرۇلۇش بولۇپ، كۆك خىش بىلەن قوپۇرۇلغان. قەبرىگاھنىڭ شىمالىي ۋە جەنۇبىي تېمىنىڭ ئۇزۇنلۇقى 6.05 مېتىر، شەرقىي ۋە غەربىي تېمىنىڭ ئۇزۇنلۇقى 7.77 مېتىر كېلىدۇ. قەبرىگاھ يۇمىلاق گۈمبىزىنىڭ ئېگىزلىكى 2.2 مېتىر، دىئامېتىرى 3.8 مېتىر بولۇپ، تۆت تەرىپىدە دىئامېتىرى 60 سانتىمېتىر كېلىدىغان يۇمىلاق تۈۋرۈكى بار. قەبرىگاھ جەنۇبىي تېمىنىڭ شەرقىي ۋە غەربىي بۇرجىكىدە مۇنارى بار، شەرقىي بۇرجىكىدىكى مۇناردىكى خىش بىلەن قوپۇرۇلغان پەلەمپەي ئارقىلىق قەبرىگاھنىڭ ئاستىدىن ئۈستىگە چىققىلى بولىدۇ. شەرق ۋە غەرب تەرىپىدىكى تامغا دېرىزە قويۇلغان. قەبرىگاھنىڭ ئىشىكى شەرقىي جەنۇبقا قارىتىپ ئېچىلغان بولۇپ، ئىشىك بېشىغا ھىجرىيە 1266 - يىلى بىنا قىلىندى دەپ پۈتۈلگەن. بۇ مىلادىيە 1850 - يىللىرىغا توغرا كېلىدۇ. قەبرىگاھنىڭ تۆت ئەتراپى بىلەن گۈمبىزىنىڭ تېمىدا گېئومېترىيەلىك نەقىش - بېزەكلەر بار. ھازىر مازارنىڭ ئىچىدە قەبرىە ئىگىسىنىڭ قەبرىسى يوق بولۇپ، شەرقىي شىمال بۇرجىكىدە بىر كىچىك قەبرىە ۋە قەبرىگاھنىڭ سىرتىدا نەچچە ئون كونا قەبرىلەر ساقلىنىپ قالغان. ئېيتىلىشىچە، بۇ قەبرىلەرنىڭ ئىگىلىرى خوجەش ۋاڭنىڭ ئەۋلادلىرى ئىكەن.

ئومۇمەن، ئونسۇ شاھزادە قەبرىگاھلىقنىڭ ئورۇنلاشتۇرۇلۇشى، ياسىلىش ئۈسلۇبى ئۆزگىچە بولۇپ، قەبرىگاھنىڭ ناملىرى بىلەن تورۇسلىرى توققۇز خىل رەڭلىك كاھىش بىلەن بېزەلگەن. قەبرىگاھقا 28 باسقۇچلۇق

پەلەمپەي قويۇلغان. ئوڭ - سول تەرىپىدە 99 تال ياغاچ تاختايدىن ياسالغان لەمپىسى بار، ھەر بىر ياغاچ تاختاي بىر - بىرىگە ئوخشىمايدىغان نەقىشلەر بىلەن بېزەلگەن بولۇپ، ئۆزىگە خاس دەۋر ئالاھىدىلىكىگە ئىگە.


خانئانام قەبرىگاھى خانئانام مازىرى دەپمۇ ئاتىلىدۇ. مازارنىڭ خەرىتىدىكى ئورنى شەرقىي مېرىدىئان "80°15'40" ، شىمالىي پاراللېل "41°16'34" قا توغرا كېلىدۇ. مازار تەخمىنەن چىڭ سۇلالىسىنىڭ دەسلەپكى دەۋرىدە بىنا قىلىنغان. رىۋايەت قىلىنىشىچە، قەبرىگاھنىڭ ئىگىسى خانئانام خوجەش جەمەتىنىڭ ئەزاسى ئىكەن. بۇ قەبرىگاھ ئۈچ گۈمبەزدىن تەركىب تاپقان. ئاساسلىق گۈمبەزنىڭ ئىگىلىگەن كۆلىمى 16 كىۋادرات مېتىر، گۈمبەز ئېگىزلىكى 4.5 مېتىر بولۇپ، چاسا شەكىللىك، گۈمبەز تورۇسلىق قىلىپ، كېسەك بىلەن قوپۇرۇلغان، ئىچى - تېشى سامانلىق لاي بىلەن سۇۋالغان. گۈمبەزنىڭ ئىچى ۋە تورۇسلىرى قارا، قىزىل، يېشىل، كۆك، قوڭۇر قاتارلىق ھەر خىل رەڭ بىلەن زىننەتلەنگەن ھەمدە گۈل - گىياھ ۋە تۈرمۈش بۇيۇملىرىنىڭ كۆرۈنۈشلىرى چۈشۈرۈلگەن. قالغان ئىككى گۈمبەزنىڭ ئىگىلىگەن كۆلىمى 29 كىۋادرات مېتىر بولۇپ، ئاساسىي گۈمبەزگە تۇتىشىپ تۇرىدۇ. ئۇلارنىڭ قۇرۇلۇش ئۇسلۇبى ئاساسىي جەھەتتىن ئوخشىشىپ كېتىدۇ. بۇلارنىڭ ئەتراپىغا خانئانام ئەۋلادلىرىدىن 10 نەچچە كىشى دەپنە قىلىنغان.

ماجاڭجۈن قەبرىگاھى سۇلتانىم مەھمۇد بۇزۇكۋار قەبرىگاھلىقىغا تەۋە بولۇپ، بۇ قەبرىگاھ چىڭ سۇلالىسى گۇاڭشۈي سەلتەنىتىنىڭ 13 - يىلى (مىلادىيە 1887 - يىلى) ياسالغان. قۇرۇلۇش كۆلىمى 36 كىۋادرات مېتىر كېلىدۇ. پۈتۈن قۇرۇلۇش سەككىز بۇرجەك شەكىلدە كېسەك

بىلەن قويۇرۇلغان، ئۈستى گۈمبەزسىمان، سىرتى گەج بىلەن زىننەتلەنگەن، قەبرىگاھنىڭ شەرقىي، غەربىي ۋە شىمالىي تەرەپلىرىدىكى تېمىدا يۇمىلاق دېرىزىسى بار، قەبرىگاھنىڭ ئىچىگە ئېگىزلىكى 140 سانتىمېتىر، كەڭلىكى 73 سانتىمېتىر، قېلىنلىقى 15 سانتىمېتىر كېلىدىغان يېشىل تاش ئابىدە قويۇلغان. ئابىدىنىڭ ئوڭ تەرىپىگە گۇاڭشۈي سەلتەنىتىنىڭ 13 - يىلى 8 - ئاينىڭ 26 - كۈنى دېگەن خەت ئويۇلغان.

سۇلتانىم مەھمۇد بۈزۈكۋار قەبرىگاھلىقى ئونسۇ ناھىيىسىنىڭ ئىسلام بىناكارلىق قۇرۇلۇش سەنئىتىنى تەتقىق قىلىشتا مۇئەييەن تارىخىي پايدىلىنىش قىممىتىگە ئىگە بولۇپ، 1990 - يىلى « ناھىيە دەرىجىلىك نۇقتىلىق مۇھاپىزەت قىلىنىدىغان مەدەنىيەت يادىكارلىق ئورۇن» قىلىپ بېكىتىلگەن.





مەۋلانە مازىرى

مەۋلانە مازىرى (يەرلىكلەر ئايكۆل مەۋلانەم مازىرى دەپ ئاتىشىدۇ) ئاقسۇ شەھىرى ئايكۆل يېزىسى كونا بازار مەھەللىسىگە جايلاشقان بولۇپ، يېزىلىق ھۆكۈمەتنىڭ شەرقىي تەرىپىگە بىر كىلومېتىر كېلىدۇ. بازار يۈەن - مىڭ سۇلالىلىرى دەۋرىدە سېلىنغان. بازار كۆلىمى 50×40 كۋادرات مېتىر كېلىدۇ.

ئېيتىشلارغا قارىغاندا، بۇ مازارنىڭ ئىگىسى مەۋلانە جالالىددىن كېتىكى دېگەن كىشى بولۇپ، ئۇ ئىشانلار مەزھىپىنى بىرىنچى قېتىم ئۇيغۇرلار ئارىسىغا تارقاتقان كىشى ئىكەن. بەزى مەنبەلەرگە قارىغاندا، مەۋلانە جالالىددىن كېتىكى ئەبۇ ھاپىس كېمىرنىڭ ئوغلى، مەۋلانە ئەرشىددىن خوجىنىڭ دادىسى بولۇپ، ئۇ يۈەن سۇلالىسى پادىشاھى توغان تېمۇر سەلتەنىتى دەۋرىدە (مىلادىيە

1333 — 1368 — يىللار) 17 نەپەر مۇرىتىنى باشلاپ ئايكۆل ئەتراپىدا دىن تارقىتىش بىلەن شۇغۇللانغان ۋە تۇغلۇق تۆمۈرخانىنىڭ ئىمان ئېيتىپ مۇسۇلمان بولۇشىغا ھەيدەكچىلىك قىلغانىكەن. مىلادىيە 1352 — يىلى ئايكۆلدە ۋاپات بولۇپ، شۇ يەرگە دەپنە قىلىنىپ، ھازىرقى مازار شەكىللەنگەن. ئەينى زاماندا بۇ جايغا ھەشەمەتلىك مازار ئىمارەتلىرى بىلەن مەسچىت، مەدرىسەلەر ياسالغان. بۇ يەردە يەنە يۈەن سۇلالىسىنىڭ ئاخىرى ۋە چىڭ سۇلالىسىنىڭ بېشىدا سېلىنغان نەچچە يۈز يىللىق تارىخقا ئىگە مەۋلانە مەسچىتى دەپ ئاتىلىدىغان ھەيۋەتلىك مەسچىت بار بولۇپ، بۇ مەسچىت ئاقسۇ شەھىرى بىلەن ئاقسۇ ۋىلايىتىگە تەۋە ئۈچتۈرپان، كەلپىن، ئاۋات، ئونسۇ قاتارلىق ناھىيىلەردىكى مۇسۇلمانلارنىڭ دىنىي پائالىيەت مەركەزلىرىدىن بىرى بولۇپ كەلگەنىدى. بىراق، مازار ۋە مەسچىتنىڭ ئەسلىدىكى قۇرۇلۇشلىرى مەدەنىيەت زور ئىنقىلابى مەزگىلىدە ۋەيران قىلىۋېتىلگەن. بېشىدىن سېلىنغان مەۋلانە قەبرىگىھى ئۆزگىچە ئۇسلۇبقا ئىگە گۈمبەز تورۇسلۇق قۇرۇلۇش بولۇپ، گۈمبەزنىڭ ئالدىغا پېشايۋان چىقىرىلغان، قەبرىگىھىنىڭ سىرتقى تام، تۈۋرۈك ۋە لەمپىلىرىگە چىرايلىق نەقىشلەر ئىشلەنگەن، ئۈستى ۋە ئاستى تەرەپلىرىگە دېرىزە ئورنىتىلغان، ئالدى تېمىنىڭ بۇرچەكلىرىنىڭ ئۈستىگە ئىككى مۇنار چىقىرىلغان. مەقبەرە ئۈستىگە نۇرغۇن پوپۇقلار بېپىلغان. ھازىرقى مەسچىتمۇ 1982 — يىلى كونا مەسچىت ئورنىغا قايتىدىن ياسالغان بولۇپ، مەسچىت ئىچىنىڭ ياسىلىشى ناھايىتى چىرايلىق، تاملىرىغا ھۆسنخەتلەر بېزىلغان، تام ئويۇقلىرىغا گۈللەر تىزىلغان، بەرگە چىرايلىق گىلەملەر سېلىنغان.


مەۋلانە قەبرىگىھىنىڭ 7 — 8 مېتىر نېرىسىدا ئاستى

پششقى خىشتىن سەككىز بۇرچەكلىك، ئۈستى كاكىل لاي بىلەن گۈمبەز تورۇسلۇق قىلىپ يېڭىدىن سېلىنغان بىر قەبرىگاھ بار بولۇپ، بۇ شەيخ جامالىددىننىڭ قەبرىگاھىدۇر. مەقبەرە ئۈستىگە نۇرغۇن يوپۇق ۋە لەۋھەلەر يېپىلغان.

مىڭ سۇلالىسى نەيزۇخان سەلتەنتى خۇڭشۇ 18—22 - يىللىرى (مىلادىيە 1385—1389 - يىللىرى) شەيخ جامالىددىن تۇغۇلۇق تۆمۈرخانىغا ھەمكارلىشىپ، تۇرپانغا ھۇجۇم قىلىش ئۇرۇشىدا قازا قىلغان. كېيىن ئۇنىڭ جەسىتى يۆتكەپ كېلىنىپ مۇشۇ جايغا دەپنە قىلىنغان. شۇنىڭ بىلەن بۇ يەردە ئۇنىڭ نامى بىلەن ئاتالغان مازار بىنا بولغان. ئىيتىشلارغا قارىغاندا، بۇ كىشى خۇيزۇلارغا ئىسلام تارقاتقان كەن. شۇڭا بۇ يەرنى خۇيزۇلار بىراق - يېقىنلاردىن كېلىپ كۆپ تاۋاپ قىلىدۇ.

مەۋلانە قەبرىگاھىنىڭ 10 مېتىر شەرقىدە ئورۇلۇپ چۈشكەن بىر قەدىمىي گۈمبەز بار، ئىيتىلىشلارغا قارىغاندا، ئۇ مەۋلانە جالالىددىن كېتىكى بىلەن بىللە ئايكۆلگە كەلگەن بەلىخ ئېلىنىڭ شاھزادىسى شەيخ شاھاۋىددىن بەلىخنىڭ قەبرىسى ئىكەن.

مازارلىقنىڭ ئىچى ۋە تېشى توغراق قاتارلىق دەل - دەرەخلەر بىلەن قاپلانغان.





مازاردىكى ئۆيلۈك بولۇشنى تىلەپ ياسالغان سىمۋوللۇق ئوچاق

هاجى خاراباتى مازىرى

هاجى خاراباتى مازىرى ئاقسۇ شەھىرى ئايكۆل يېزىسى چۇغىتال كەنتىگە جايلاشقان. ئانا قىلىق ئۇيغۇر ئەدىب، شائىر مۇھەممەد بىننى ئابدۇللا خاراباتىنىڭ قەبرىگاھى.

خاراباتى 1638 - يىلى چۇغىتال كەنتىدە موللا ئائىلىسىدە دۇنياغا كەلگەن، بۇخاراغا بېرىپ ئىلىم تەھسىل قىلغان ھەمدە ھەج - تاۋاپ قىلغان، 1730 - يىلى 92 يېشىدا ئالەمدىن ئۆتكەن. ھاجى خاراباتى شۇ زاماننىڭ داڭلىق شائىرى ۋە مۇتەپەككۈرى بولۇپ، ئۇنىڭ ئەسەرلىرىدىن زامانىمىزغا يېتىپ كەلگىنى ھىجرىيە 1146 - يىلى (مىلادىيە 1726 - يىلى) كىتاب قىلىپ چىقىرىلغان، 112 شېئىرنى ئۆز ئىچىگە ئالغان «خاراباتى مەسئەنەۋىلىرى» بولۇپ ھېسابلىنىدۇ. ھاجى خاراباتى

ئالەمدىن ئۆتكەندىن كېيىن، يۇرتىدىكى كىشىلەر ئۇنىڭغا بولغان چەكسىز ھۆرمىتى ۋە ئېتىقادى بىلەن ئۇنى «دانشمەن» دەپ ئاتاپ، ئۇنىڭ قەبرىگەھى ئالدىغا خاتىرە تېشى تۇرغۇزغان، قەبرىگەھنى يوقلاپ زىيارەت قىلىپ تۇرغان. بۇ يەردە بىر مەدرىسە ۋە مەسچىت بىنا قىلغان، مازارنى ساقلاش ئۈچۈن شەيخ ۋە جارۇپكەشلەرنى توختاتقان، يەر - زېمىنلىرىنى ۋەخپە قىلىپ، ئۇنىڭدىن كىرگەن كىرىم بىلەن مازارنى رېمونت قىلىپ تۇرغان. ھاجى خاراباتى مازىرى مەۋلانە مازىرى بىلەن بىرگە ئاقسۇ شەھىرى بويىچە ئەڭ داڭلىق مازار بولۇپ، تاكى ئازاد بولغانغا قەدەر بەرلىك ئاھالىلەرنىڭ زور كۆلمەدە دىنىي پائالىيەت ئېلىپ بارىدىغان، ھېيت - ئايەملەردە ھېيت نامىزىنى ئوقۇيدىغان يېرىگە ئايلانغان. ھاجى خاراباتىنىڭ قەبرىگەھى بىللارنىڭ ئۆتۈشى بىلەن كونسىراپ كەتكەن. مازارغا تەۋە ۋەخپە يەرلەرمۇ 1953 - يىلى بەرسىز دېھقانلارغا تەقسىم قىلىپ بېرىلگەن.





مازاردىكى خاسىيەتلىك تاش

ئەختەم بۇزرۇكۋار مازىرى

ئەختەم بۇزرۇكۋار مازىرى ئاقسۇ، قەشقەر تەۋەسىدىكى مەشھۇر مازارلارنىڭ بىرى بولۇپ، ئۇ ئاقسۇ ئاۋات ناھىيىسىنىڭ غەربىي جەنۇبىغا توغرا كېلىدۇ، ناھىيە بازىرى بىلەن بولغان ئارىلىقى تەخمىنەن 90 نەچچە كىلومېتىر كېلىدۇ.

ئەختەم بۇزرۇكۋار مازىرىدا ئېگىز - پەس دۆڭلۈكلەر كۆپ بولۇپ، 200 دىن ئارتۇق قەبرە بار. مازار تاۋاپچىلار ئۈستى - ئۈستىلەپ قىلداپ كەتكەن توغ - شەددىلەر، ئېسىلغان توغ - ئەلەملەر بىلەن سۈرلۈك ھەم ھەيۋەتلىك كۆرۈنىدۇ. مازاردا ئازادلىقتىن بۇرۇن بىر خانىقا، بىر قانچە ئېغىزلىق تىلاۋەتخانا قاتارلىق قۇرۇلۇشلار بولغان. ئېيتىلىشىچە، ئۇلارنى 1949 - يىلى ئاۋات ناھىيە غورۇچۇل

بېزىلىق ئىمىن ھاجى دېگەن كىشى پۇل چىقىرىپ رېمونت قىلدۇرۇپ سالدۇرغان ھەمدە نىياز بەگچەك دېگەن كىشىنى شەيخ قىلىپ ئورۇنلاشتۇرغان. مازار ئۇزۇن ۋاقىتتىن بۇيان رېمونت قىلىنمىغانلىقتىن، قۇرۇلۇشلىرى بۇزۇلۇپ تۇرغان، ئۇنىڭ ئورنىغا شەيخلەر گەمە كولاپ قويغان. ھازىر بۇ مازارغا تاۋاپ قىلىپ كەلگەنلەر گەمەلەرگە ئورۇنلىشىدىكەن.


ئەختەم بۇزۇرۇكۋار مازىرىغا يېقىن جايدا تۇغ - شەددە قادالغان «باش ئالغۇچ»، «قالماق قۇمى» دېگەن جاي بار. مازاردىن جەنۇب تەرەپكە قاراپ نەچچە كىلومېتىر ماڭغاندا «سەردار گۈمبىزى» دەپ ئاتىلىدىغان بىر قەبرىگاھلىق بار. ئۇنىڭ ئېگىزلىكى 3 مېتىر، كۆلىمى 30 كۋادرات مېتىر كېلىدۇ. گۈمبەزنىڭ ئەتراپىدا مىڭدىن ئارتۇق قەبرى ئىزى بار.

ئەختەم بۇزۇرۇكۋار مازىرىنىڭ شەرقىي جەنۇبىدا «گۈمبەز تالا» باكى «مۇراد - مەقسەت ئاتام مازىرى» دېگەن جاي بار. «سەردار گۈمبىزى»، «گۈمبەز تالا» دېگەن جايلار ياخشى قوغدىلانغانلىقتىن، يېقىنقى يىللاردىن بېرى ۋەيران قىلىۋېتىلگەن.

ئەختەم بۇزۇرۇكۋاردا دەپنە قىلىنغان ئەختەم دېگەن زاتنىڭ كىملىكى توغرىسىدا يازما ماتېرىيال يوق. «ئەختەم رەزىيەللاھۇ قىسسسى» (بۇ قىسسە ئەمەلىيەتتە «ھەپتە دەر غازات» ناملىق ئەرەب ئىسلام جەڭنامىسىنىڭ 8 - بابى) دا بايان قىلىنىشىچە، ئۇ مۇھەممەد پەيغەمبەرنىڭ ساھابىسى ئىكەن. ئۇ پەيغەمبەر ھايات ۋاقتىدا شېھىت بولۇپ، ئاقسۇنىڭ ئاۋات ناھىيىسىگە دەپنە قىلىنغانمىش. بىراق ئىسلام تارىخىدىن قارىغاندا، ئەختەم رەزىيەللاھۇ ئەنھۇ ئەرەبىستاندا شېھىت بولۇپ، ئۆز زېمىنىدا دەپنە قىلىنغان،

يەنە كېلىپ ئەينى زاماندا ئەرەبلەرنىڭ قەدىمى ئاقسۇغا يەتكەن ئەمەس.

بەزى تارىخىي مەنبەلەرگە قارىغاندا، ئەختەم 17 - ئەسىرلەردە جۇڭغار ئاقسۇ ۋەڭەكلىرىنىڭ تاجاۋۇزى ۋە تالان-تاراج قىلىشىغا قارشى كۈرەش ئېلىپ بارغان دولان ئۇيغۇر قوزغىلاڭچى قوشۇنلىرىنىڭ سەردارى ۋە مىللىي قەھرىمانى. ھازىرقى مەكىت ناھىيىسىدىكى شېھىتدۆڭ يېزىسىغا تەۋە «قالماق جىلغىسى» قاتارلىق يەر ناملىرى شۇ زاماندىكى تارىخىي ۋە قەلبىكىنىڭ يادنامىسى. مەكىت ناھىيىسىنى مەركەز قىلغان ھالدا مارالبېشى، يەكەن، بوپۇرغا ۋە ئاقسۇ ئاۋات قاتارلىق قوشنا ناھىيىلەرنىڭ مەكىتكە يېقىن كۆپلىگەن يېزا - كەنتلىرىگىچە تارىلىپ ئولتۇراقلاشقان دولان ئۇيغۇرلىرى ئازادلىق يولىدا قۇربان بولغان مىللىي قەھرىمانى ئەختەمنىڭ باتۇرلۇقىنى ئەسلەپ، دۇئا - تەكبىر قىلىپ تۇرۇش يۈزىسىدىن بۇ مازارنى شەكىللەندۈرگەن ھەمدە جۇڭغار ئاقسۇ ۋەڭەكلىرى ئەسىرلەرنى چانغان جايغا «باش ئالغۇچ» دەپ نام بەرگەن. ھازىرمۇ بۇ مازارنى زىيارەت قىلىپ كېلىۋاتقانلارنىڭ كۆپىنچىلىرى قەدىمكى دولانلىقلارنىڭ ئەۋلادلىرى بولۇپ، قەشقەر، يەكەن، مارالبېشى، مەكىت، ئاقسۇ ئاۋات، ئۇچتۇرپان قاتارلىق ناھىيىلەردىكى ئۇيغۇرلاردۇر. بولۇپمۇ ئۈنەك مەزگىلىدە (بارات ئېيىنىڭ 14 - ، 15 - كۈنلىرى) بۇ مازارغا تاۋاپقا كېلىپ، ئۈنەپ، دۇئا - تىلاۋەت قىلىدىغانلار نەچچە مىڭدىن ئاشىدۇ، ئادەتتىكى كۈنلەردىمۇ نەزىر بېرىپ تۇرۇلىدۇ.



يەتتە قىزلىرىم مازىرى

يەتتە قىزلىرىم مازىرى ئۇچتۇرپان ناھىيە باۋىرىنىڭ جەنۇبىدىكى ئاقتوقاي تاغ تىزمىسىنىڭ شىمالىي يانباغرىغا جايلاشقان. يەتتە قىزنىڭ مەقبەرىسى ياغاچ ۋادەك ئىچىگە ئېلىنغان. تارىخىي مەنبەلەرگە قارىغاندا، بۇ قەبرىگاھ چىڭ سۇلالىسى پادىشاھى چيەنلوڭنىڭ 30 - يىلى (مىلادىيە 1765 - يىلى) زۇلۇمغا قارشى ئۇچتۇرپاندا يۈز بەرگەن ئاكا - ئۇكا (بەزى مەنبەلەردە ئانا - بالا دېيىلىدۇ) رەخمىتۇللا ۋە ئەسىمتۇللا باشچىلىقىدىكى دېھقانلار قوزغىلىڭى («جىگدە يېغىلىقى») نىڭ قاتناشقۇچىلىرىدىن ئايال پالۋان مايسىخان باشلىق يەتتە قىز ئۆكەرنىڭ مەقبەرىسىدۇر.

ئۇچتۇرپان دېھقانلىرى رەخمىتۇللا، ئەسىمتۇللا بەگلەرنىڭ رەھىبەرلىكىدە يېرىم يىلدىن كۆپرەك ۋاقىت چىڭ سۇلالىسى قوشۇنلىرى بىلەن ئېلىشىپ ئاخىر مەغلۇپ بولىدۇ ۋە كېيىن قوزغىلاڭغا قاتناشقان دېھقانلارنىڭ ئۈچتىن بىر قىسمى قىرغىن قىلىنىپ، 10 مىڭدىن كۆپرەك كىشى ئىلىغا سۈرگۈن قىلىنىدۇ. بارلىق بالايىئاپەت يۇرتتا قالغان خوتۇن - قىزلارنىڭ بېشىغا چۈشىدۇ. زۇلۇمغا چىدىمىغان بىر تۈركۈم ئەر - ئاياللار رەخمىتۇللا بەگنىڭ سىڭلىسى مايسىخان ۋە غۇنچىخاننىڭ باشچىلىقىدا تەشكىللىنىپ، تاغ، يار، جىلغىلار ۋە ئورمانلىقلارغا

يوشۇرۇنۇپ، چىڭ سۇلالىسى قوشۇنلىرىغا داۋاملىق زەربە بېرىدۇ. بۇ تارىختا «مايسىخان جېڭى» دەپ ئاتىلىدۇ. ئېيتىلىشىچە، بۇ قېتىمقى جەڭ ئۈچ ئايچە داۋام قىلىپ، مايسىخان بىلەن غۇنچىخان باشچىلىقىدىكى يەتتە نەپەر ئايال ئاقتوقاي يېزىسىدا دۈشمەننىڭ قورشاۋىدا قېلىپ، ئاخىر تاغدىن ئۆزىنى ئېتىپ مەردلەرچە قۇربان بولغان. كېيىن كىشىلەر بۇ يەتتە ئايال قەھرىماننىڭ خاتىرىسى ئۈچۈن ئاقتوقاي تېغىنىڭ غەربىي شىمالىغا «يەتتە قىز مەقبەرىسى» نى ياساتقانكەن.

ئىنقىلابىي قۇربان لىن جىلۇ 1942 - يىلى ئۈچتۇرپانغا ھاكىم بولۇپ تۇرغاندا يازغان «ئۈچتۇرپاندىكى ئاسار - ئەتىقىلەر ۋە جۇڭگو - رۇسىيە چېگراسى توغرىسىدا ئىزاھات» دېگەن ماقالىسىدە: يەتتە قىزلىرىم مەقبەرىسى مۇسۇلمانچە ياسالغان، ئۈستى يېپىقلىق. بۇ مەقبەرىنى ئۇيغۇرچە «يەتتە قىزلىرىم» دەپ ئاتايدۇ. مەقبەرىنى شەيخ ئاخۇن ساقلايدۇ. ھازىرغا قەدەر ئۇيغۇرلار كېچىلىرى مەقبەرىگە كېلىپ، قاپاق كۆيدۈرۈپ «ۋە شەمەسى» توۋلايدۇ، مال ئۆلتۈرۈپ نەزىر - چىراغ بېرىدۇ. ئاياللار دۇئا - تىلاۋەت، يىغا - زار قىلىشىپ، مەقبەرە شادىسىغا قىزىل لاتا (تۇغ) باغلايدۇ. بۇ ئۈچتۇرپاندىكى مۇھىم ئاسار ئەتىقىلەرنىڭ بىرى... دەپ كۆرسەتكەن.

دېمەك، «يەتتە قىزلىرىم» مەقبەرىسى ئىككى ئەسىردىن بۇيان ئىزچىل تاۋاپگاھ ۋە زىيارەتگاھ بولۇپ كەلمەكتە. يەتتە قىزلىرىم مازىرى «ناھىيە دەرىجىلىك نۇقتىلىق مۇھاپىزەت قىلىنىدىغان مەدەنىيەت يادىكارلىق ئورۇن» قىلىپ بېكىتىلگەن.




موللا شاكر مازىرى

موللا شاكر مازىرى ئاقسۇ ئۇچتۇرپاننىڭ ئاقتوقاي يېزىسىدىكى داڭلىق سەيلىگاھ سوۋۇتقىغا جايلاشقان. موللا شاكر 19 - ئەسىردە ئۆتكەن مەشھۇر ئۇيغۇر شائىرى، تارىخشۇناس، تىلشۇناس بولۇپ، ھىجرىيە 1222 - يىلى (مىلادىيە 1807 - يىلى) ھازىرقى ئاقسۇ شەھىرى ئايكۆل يېزىسىدا موللا تاھىر ئائىلىسىدە دۇنياغا كەلگەن. چوڭ دادىسى شاربان كۇچادا ئەمەلدار بولۇپ، شۇ يەردە ۋاپات بولغان. چوڭ بوۋىسى مەرزى مۇزەپپەر كەشمىردە مىراخور بولغان. كىيىن ئەبۇسەئىدى خاننىڭ بۇيرۇقىغا ئاساسەن ئافغانىستاننىڭ قەندىھار شەھىرىگە بېرىپ بىر مەزگىل تۇرغاندىن كىيىن، كۇچاغا قايتىپ كېلىپ، كۇچادا ۋاپات بولغان.

موللا شاكر باشلانغۇچ مەلۇماتىنى ئايكۆل مەۋلانەم مەسچىتىدە، كۇچادا ئىگىلىگەن، كىيىن يۇقىرى

مەلۇماتلارنى ئافغانىستان، پاكىستان قاتارلىق جايلاردا ئالغان. 1864 - يىلى راشىددىن خوجىنىڭ ئاقسۇ ئۇچتۇرپانغا يۈرۈش قىلغان لەشكەر باشلىقلىرى ھامىدىن خوجا، خېتىپ خوجا قاتارلىقلار بىلەن شۇ قوشۇننىڭ قەلەمدارى بولۇپ ئۇچتۇرپانغا كەلگەن. بۇ چاغدا موللا شاكىر 59 ياشتا بولۇپ، ئەدەبىي ئىجادىيەت بىلەن شۇغۇللانغىنىغا 38 يىل بولغانىدى. كېيىن ئۇچتۇرپاننىڭ سوويتقا سەيلىگاھىغا پاناھلاندى. موللا شاكىر 61 يېشىدا 4800 مىسراق «زەپەرنامە» (غالبىيەت قىسسىسى) ناملىق مەشھۇر داستاننى تاماملاپ، 1870 - يىلى سوويتتىكى ھۇجىرىسىدا ئالەمدىن ئۆتكەن.

سوويتتىكى مەنزىرىسى ناھايىتى گۈزەل بولۇپ، ئەتراپى قويۇق دەل - دەرەخلەر بىلەن قاپلانغان. موللا شاكىر مەقبەرىسى ئۈستى گۈمبەز شەكىللىك، چىرايلىق نەقىشلەنگەن شىپاڭ ئىچىگە ئېلىنغان. مازارنىڭ يېنىدا مازارغا تەۋە بىر مەسچىت ۋە نۇرغۇن قايناپ تۇرغان بۇلاقتىن شەكىللەنگەن، سۈيىنىڭ سۈزۈكلىكىدىن ئاستىدىكى تاشلىرى كۆرۈنۈپ تۇرىدىغان بىر چوڭ كۆل بار. يەرلىكتە ھەزرىتى ئەلى بۇ كۆلدە دۈلدۈلىنى سۇغارغان ۋە دەم ئالدۇرۇپ سوۋۇتقان دېگەن رىۋايەت تارقالغاچقا، كىشىلەر بۇ كۆلگە ئىخلاس قىلىپ كەلگەن. سوويتقا كەڭ كەتكەن ئۈزلۈكسىز بولۇپ، قەدىمدىن تارتىپ ئۇچتۇرپان خەلقى بۇ بەردە نورۇز بايراملىرىنى ئۆتكۈزۈپ كەلگەن، موللا شاكىرنىڭ مازىرىنى يوقلاش بولسا، بۇ بايرامنىڭ مۇھىم بىر مەزمۇنى قىلىنغان. بۇ خىل ئادەت ھازىرغىچە داۋاملاشماقتا.




ئۇيغۇر مازارلىرىدىن كۆرۈنۈش

توققۇز گۈمبەز مازىرى

توققۇز گۈمبەز مازىرى كەلپىن ناھىيىسى يۈرچى يېزىسىغا جايلاشقان بولۇپ، ناھىيە بويىچە تارىخى ئۇزۇن، تەسىرى بىرقەدەر چوڭ مازار ھېسابلىنىدۇ. بۇ مازارنىڭ بەرپا قىلىنىشى توغرىسىدا ئەل ئىچىدە تۈرلۈك رىۋايەتلەر تارقالغان. شۇ رىۋايەتلەرنىڭ بىرىدە ئىيتىلىشىچە، ئىسلام دىنى شىددەت بىلەن شەرققە قاراپ كېڭەيتىلگەن چاغلاردا، سامانىيلار (مىلادىيە 895 — 1005 - يىللىرى) ئېلىدىن ئابدۇل پەتتاه سامانى ئىسىملىك بىر زات ئىسلام دىنىنى تەرغىب قىلىش ئۈچۈن لەشكەر باشلاپ كەلپىن دىيارىغا كەلگەنىكەن. ئۇلار بەزىلىك بۆتپەرەسلەر بىلەن قاتتىق جەڭ قىلغانىكەن. جەڭدە ئابدۇل پەتتاه سامانى باشچىلىقىدىكى توققۇز سەركەردە شېھىت بوپتۇ. جەڭدە شېھىت بولغان بۇ

توققۇز سەركەردىنى ئۇلارنىڭ سەپداشلىرى ھازىرقى كەلپىن ناھىيىسىنىڭ يۇرچى يېزىسىغا دەپنە قىپتۇ ھەمدە ئۇلارغا ئاتاپ توققۇز گۈمبەز ياساپتۇ. شۇنىڭدىن تارتىپ بۇ مازار توققۇز گۈمبەز مازىرى دەپ ئاتىلىپ كەلگەنكەن. بۇ مازارنىڭ كەلپىن ناھىيىسى بويىچە خېلىلا داڭقى بار بولۇپ، بۇرۇن ھەربىلى ھېيت - ئايەم كۈنلىرى ھەرقايسى يېزىلاردىن كىشىلەر مازارغا كېلىپ تاۋاپ قىلاتتى، شېھىتلەر روھىغا ئاتاپ نەزىر - چىراغ بېرىپ، دۇئا - تىلاۋەت قىلىپ تۇراتتى. توققۇز گۈمبەز مازىرى ئەسلىدە گۈمبەز، خانىقا ۋە ئىككى نۆپ ئۈجمە دەرىخىدىن تەركىب تاپقان بولۇپ، گۈمبەز مەدەنىيەت زور ئىسنىلاي دەۋرىدە ۋەيران قىلىۋېتىلگەن. ھازىر ئۇنىڭ ئورنىدا يېڭىدىن سېلىنغان يۇرچى باشلانغۇچ مەكتىپى قورۇسى بار. كونا خانىقانىڭ ئورنىغا كېيىن سېلىنغان بېگى خانىقا مەسچىتى بار بولۇپ، يۇرچى يېزىسىدىكى مۇسۇلمانلار ئىككى ھېيت نامىزىنى مۇشۇ بەرگە بىغىلىپ ئوقۇيدۇ، مازار ئالدىدىكى يوغان، ھەيۋەتلىك ھەم كۆركەم ئۆسكەن ئىككى تۈپ قەدىمىي ئۈجمە دەرىخىنىڭ بىز تۈپى 80 - يىللىرى ئاسماندىن چۈشكەن چېقىننىڭ زەربىسى بىلەن بېرىلىپ كەتكەن.





مەۋلانە ئەرشىدىن خوجا مازىرى

مەۋلانە ئەرشىدىن خوجا مازىرى كۇچا كۈنەشەھەر بىلەن يېڭىشەھەر ئوتتۇرىسىدىكى مازار بېغى مەھەللىسىگە جايلاشقان بولۇپ، يېڭىشەھەرنىڭ غەربىگە 700 مېتىر كېلىدۇ.

مەۋلانە ئەرشىدىن خوجا ئاتاقلىق دىن تارقاتقۇچى بۇخارالىق مەۋلانە جامالىدىن بۇخارىنىڭ چوڭ ئوغلى. مەۋلانە جامالىدىن خوجا 13- ئەسىرنىڭ كېيىنكى يېرىمىدا شىنجاڭغا كېلىپ، ئاقسۇ، كۇچا ئەتراپىدا دىن تارقىتىش بىلەن شۇغۇللانغان. مەۋلانە ئەرشىدىن خوجا دادىسىنىڭ ۋاپاتىدىن كېيىن، موغۇلىستان خانى تۇغلۇق تۆمۈرخانىنىڭ ئىسلام دىنىغا كىرىشىگە ۋە ئۇنىڭ شاھزادە، بەگلىرى ۋە ئېسىلزا دە خېنىملار بىلەن بىر - بىرلەپ سۆزلىشىپ، ئۇلارنى ئىسلام دىنىغا ئېتىقاد قىلدۇرۇشىغا ياردەملەشكەن. تۇغلۇق تۆمۈر ئۇنىڭ ئىسلام دىنى تارقىتىشتىكى تۆھپىسىنى مۇكاپاتلاش بۇزىسىدىن ئۇنىڭغا ئۈچ خىل ئىمتىياز بەرگەن. بىرىنچى، تەڭرىتاغنىڭ جەنۇبىنىڭ مۇپتىلىق ۋەزىپىسىنى مېراس قىلىپ بەرگەن؛ ئىككىنچى، كۇچادا ئەرشىدىن مەخسۇس دىنىي رايون ئايرىپ بەرگەن؛ ئۈچىنچى، ئۆشەرە - زاكاتلارنىڭ بىر قىسمىنى ئەرشىدىن مەھەللىسىگە ئاجرىتىپ بەرگەن. شۇنداق قىلىپ، ئەرشىدىن جەمەتى ئۇيغۇرلار رايونىنىڭ سىياسىي ۋەزىيىتىگە تەسىر كۆرسەتكەن. مەۋلانە ئەرشىدىن كۇچادا تۇرغان ۋە يېڭى مەسچىت

سالدۇرغان، كۇچانىڭ دىنىي ئىشلىرىنى باشقۇرغان. 14 - ئەسىرنىڭ كېيىنكى يېرىمىدا ۋاپات بولۇپ، مەسچىتنىڭ ئالدى تەرىپىگە دەپنە قىلىنغان، ئۇنى خاتىرىلەش ئۈچۈن مازار ياسالغان.

مەۋلانە ئەرشىددىن خوجا مازىرىنىڭ ئەسلىي ئورنىدا مەۋلانە ئەرشىددىن خوجا ھايات ۋاقتىدا (تەخمىنەن مىلادىيە 1336 - 1437 - يىللىرى) دىنىي تەرغىبات ئېلىپ بارغان خانىقا بار ئىدى. كېيىن مەسچىت، مەھكىمە شەرىئى، مازار ۋە مەۋلانە ئەرشىددىن خوجىنىڭ جەمەتىنىڭ قەبرىستانلىقى قاتارلىقلارنى ئۆز ئىچىگە ئالغان ئۈنۋېرسال دىنىي پائالىيەت ئېلىپ بارىدىغان سورۇن قىلىپ ئۆزگەرتىپ كېڭەيتىلگەن. ھازىرقى مازاردىكى قۇرۇلۇشلار، بەزى مەنبەلەرگە قارىغاندا، قوقەنتىلىك ياقۇببەگ قوشۇنى كۇچانى ئىشغال قىلغان مەزگىلدە (مىلادىيە 1867 - 1871 - يىللىرى) قايتىدىن ياسالغانىكەن. مازاردىكى مەسچىتنىڭ غەربىي تېمىدا چىڭ سۇلالىسى پادىشاھى گۇاڭشۇ زامانىدا (1875 - 1908 - يىللىرى) كۇچاغا ئامبال بولغان لى فەننىڭ 1881 - يىلى مازارغا ئاتاپ يازغان بېغىشلىمىسى بار.

مەۋلانە ئەرشىددىن خوجا مازىرى توپا - ياغاچ قۇرۇلمىلىق، ۋاسا جۈپ، تۈز تورۇسلىق قىلىپ ياسالغان. قەبرىگاھنىڭ ئېگىزلىكى 4.5 مېتىر، ئايلانما ئۇزۇنلۇقى تەخمىنەن 16 مېتىر كېلىدۇ. ئۈچ تەرىپى كېسەك تام بىلەن دائىرىگە ئېلىنغان بولۇپ، ياغاچ پەنجىرىلىك دېرىزە قويۇلغان. ئالدى تەرىپىگە ياغاچ پەنجىرە ۋە قوش قاناتلىق ئىشىك ئورنىتىلغان. ئەتراپىغا تۇۋرۇكلۇك پېشايۋان ياسالغان ۋە ياغاچ ۋادەك بىلەن دائىرىگە ئېلىنغان.


مەۋلانە ئەرشىددىن خوجا مازىرى 14 - ئەسىرنىڭ

ئاخىرىدا ياسالغاندىن بۇيان كۆپ قېتىم رېمونت قىلىنغان، بىراق رېمونت قىلىش داۋامىدا ئەڭ دەسلەپكى ياسىلىش ئۇسۇلى ۋە سەنئەت ئالاھىدىلىكلىرى ئۆزگەرتىلمەي ساقلاپ قىلىنغان.

مەۋلانە ئەرشىددىن خوجا مازىرىنىڭ بېنىغا چوڭ مەسچىت سېلىنغان، كىشىلەر بۇ مەسچىتنى «كۇچا خانىقاسى» دەپ ئاتايدۇ. ئۇنىڭدا مىڭدىن كۆپرەك ئادەم ناماز ئوقۇيالايدۇ، مەسچىت ئىچكىرىكى مەسچىت، تاشقىرىكى مەسچىت دەپ ئىككىگە بۆلۈنگەن ۋە ياغاچ قۇرۇلمىلىق، ۋاسا جۈپ، نۆز تورۇسلۇق قىلىپ سېلىنغان. ئىچكىرىكى مەسچىت ئىچكىرى – تاشقىرى قىلىپ سېلىنغان ۋە ياغاچ پەنجىرىلىك دېرىزە ئېچىلغان. تاشقىرىكى مەسچىتنىڭ تۈۋرۈك، لىم، جەڭگىلىرىگە نەقىش ئويۇلغان، ئالدىغا ۋادەك ئورنىتىلغان. مەسچىت پەشتىقى ئىككى قەۋەت بولۇپ، ئاستى ۋاسا جۈپ، نۆز تورۇسلۇق، ئۈستى گۈمبەز تورۇسلۇق قىلىپ ياسالغان. پەشتاقنىڭ ئېگىزلىكى 12.5 مېتىر بولۇپ، ئۇنىڭ سىرتقى تەرىپى بىلەن گۈمبەزنىڭ ئۈستىگە بېشىل كاھىش چاپلانغان.

مەۋلانە ئەرشىددىن خوجا مازىرى ۋە مەسچىت ياسىلىش ئۇسۇلى، قۇرۇلمىسى ۋە نەقىش – بېزەكلىرى قاتارلىق جەھەتلەردە قويۇق دەۋر ئالاھىدىلىكىگە ئىگە قەدىمىي ئىمارەت بولۇپ، شىنجاڭنىڭ ئەنئەنىۋى بىناكارلىق ھۈنەر – سەنئىتى تارىخىنى تەتقىق قىلىشتا ناھايىتى مۇھىم تارىخىي ماتېرىيال قىممىتىگە ئىگە.

مەۋلانە ئەرشىددىن خوجا مازىرى شىنجاڭ ئۇيغۇر ئاپتونوم رايونلۇق خەلق ھۆكۈمىتى تەرىپىدىن «ئاپتونوم رايون بويىچە نۇقتىلىق مۇھاپىزەت قىلىنىدىغان مەدەنىيەت يادىكارلىق ئورۇن» قىلىپ بېكىتىلگەن.



ئۇيغۇر مازارلىرىدىن كۆرۈنۈش

كۆك گۈمبەز مازىرى

كۆك گۈمبەز مازىرى كۇچا ناھىيە كۈنشەھەرنىڭ 10 كىلومېتىر شىمالىدىكى ئىشخىلا يېزىسى كۆك گۈمبەز كەنتىگە جايلاشقان بولۇپ، ئەسلىدىكى كۇچا ۋاڭلار قەبرىستانلىقىدۇر.

كۇچا ۋاڭلىقىنىڭ ئەسەبنامىسى 1750 - يىلى مىرزا ھادى بەگ چىنۋاڭدىن باشلانغان. 1950 - يىلىغىچە بولغان توپتوغرا 200 يىل داۋامىدا 13 ئەۋلاد ۋاڭ ئۆتكەن بولۇپ، ئاخىرقى 13 - ئەۋلاد چىنۋاڭ داۋۇت مەقسۇت بىلەن ئاخىرلىشىدۇ. ئۇلارنىڭ ئىچىدە 7 - ئەۋلاد چىنۋاڭ مىرزا ئىسھاق ۋاپات بولغاندىن كېيىن، ھىجرىيە 1258 - يىلى (مىلادىيە 1842 - يىلى) تۇنجى بولۇپ بۇ قەبرىستانلىققا دەپنە قىلىنغان. ئۇنىڭدىن كېيىن، مىرزا ئەھمەد ۋاڭ، مىرزا ھامۇت ۋاڭ، مىرزا مامۇت ۋاڭ، مەمتىمىن نائىب

ۋاڭدىن ئىبارەت بەش ئەۋلاد ۋاڭ قويۇلغان. بەزى مەنبەلەرگە قارىغاندا، بۇ يەردە كۆك گۈمبەز دەپ ئاتىلىدىغان بىر گۈمبەز بار ئىكەن. كۇچا ۋاڭلىرى بۇ يەرنىڭ شىمالىي تەرىپىدىن تۆت موغا يېقىن يەرگە قاشا تام چۆرۈپ، قاشا تامنىڭ ئىچكى قىسمىنىڭ شىمالىي تەرىپىگە قازا قىلغان ۋاڭلارنى بىر تەكشىلىكتە تەرتىپ بويىچە دەپنە قىلغان. قاشانىڭ ئوتتۇرىسىغا ئىسھاق ۋاڭنىڭ مەقبەرىسى ياسالغان. ئۇنىڭ ئوڭ تەرىپىگە مىرزى ئەھمەد ۋاڭ بىلەن مىرزى مامۇت ۋاڭلارنىڭ مەقبەرىلىرى، سول تەرىپىگە مىرزى ھامۇت ۋاڭ بىلەن مەمتىمىن ۋاڭلارنىڭ مەقبەرىلىرى ياسالغان. بەش چىنۋاڭدىن تۆت كىشىنىڭ مەقبەرىسى چوڭ بىر گۈمبەز ئىچىگە ئېلىنغان. بۇ گۈمبەز كېيىن بۇزۇلۇپ كەتكەن. بۇ مەقبەرىلەر ئىچىدە ئىسھاق ۋاڭنىڭ مەقبەرىسى كۆك كاھىش بىلەن ھەشەمەتلىك قىلىپ قاتۇرۇلغان ھەمدە مەقبەرە بېشىغا:

دەرخا، كەتتى ئول شاھى جالالت،

جاھان ئەھلىگە يۈزلەندى كۆپ ملامەت.


دېگەن مىسرا ۋە «ھىجرىيە 1258 - يىلى» (مىلادىيە 1842 - 1843 - يىللار) دېگەن خەت پۈتۈلگەن.

ۋاڭلار قەبرىستانلىقىنىڭ ئاباغ تەرىپىدە، ئەينى زاماندا كۇچا ناھىيىسىنىڭ ئۈچئۆستەڭ، بېھشباغ قاتارلىق يېزىلىرىغا كۆرۈنۈپ تۇرىدىغان بىر گۈمبەز بار ئىدى. بۇ گۈمبەزنىڭ قاچان ياسالغانلىقى ۋە ئۇنىڭ قۇرۇلمىسى توغرىسىدا مەلۇمات يوق. بىراق، ئۇ يۇقىرىدا بايان قىلىپ ئۆتكەن ۋاڭلار مەقبەرىسىدىن خېلىلا بۇرۇن ياسالغان بولسا كېرەك.

مەنبەلەرگە قارىغاندا، چىڭ سۇلالىسى پادىشاھى چيەنلۇڭ سەلتەننى دەۋرى (مىلادىيە 1736 - 1795) دە،

ئەينى زاماندىكى قۇمۇل ۋاڭلىرىدىن بىرىنىڭ ئەتىۋارلىق قىزى ئاخمالقانىنى كۇچا ۋاڭلىرىدىن بىرىنىڭ ئوغلىغا ياتلىق قىلغانلىقى، ئۇ ۋاپات بولغاندىن كېيىن قۇمۇل ۋاڭى ئۇنىڭغا ئاتاپ كۆلىمى 200 كۋادرات مېتىر كېلىدىغان، سىرتقى قىسمى كۆك رەڭلىك كاھىش بىلەن زىننەتلەنگەن بىر گۈمبەز ياساتقانلىقى مەلۇم. بۇ گۈمبەز 1970 - يىللارغىچە مەۋجۇت بولۇپ تۇرغان، كېيىن ۋەيران بولۇپ، ئۇنىڭ ئىزىمۇ قالمىغان.

كۆك گۈمبەزگە كۇچانىڭ 7 - ئەۋلاد چىنۋاڭى مىرزا ئىسھاق دەپنە قىلىنىپ، ۋاڭلىق قەبرىستانلىقى بىنا قىلىنغاندىن باشلاپ مازارغا قارايدىغان شەيخلەر قوپۇلۇپ، ئۇلار ئالاھىدە ئىمتىيازلاردىن بەھرىمەن بولۇپ كەلگەن.






مازاردىكى دەرۋىش

ئەركەش ۋە لىيۇللا مازىرى

ئەركەش ۋە لىيۇللا مازىرى بۈگۈر ناھىيە بازىرىنىڭ شەرقىي جەنۇب تەرىپىدىكى مازارباغ مەھەللىسىگە جايلاشقان بولۇپ، ئۇنى ئۆز ئىچىگە ئالغان قەبرىستانلىقنىڭ كۆلىمى نەخمىنەن 150 مو كېلىدۇ. ئېيتىلىشىچە، 1700 – يىللىرى يەكەنلىك دىنىي زاتلاردىن ئەركەش ۋە لىيۇللا بىلەن ھەسەن ئاخۇنلار بۈگۈرگە دىن تارقىتىش ئۈچۈن كەلگەن، كېيىن ۋاپات بولغاندا مۇشۇ يەرگە دەپنە قىلىنغانىكەن. شۇنىڭدىن ئېتىبارەن، بۇ مازار ئەركەش ۋە لىيۇللا مازىرى دەپ ئاتىلىپ كەلگەنىكەن. يېزا مۇنەۋۋەرلىرى ئىمانە توپلاپ ئەركەش ۋە لىيۇللا قەبرىگاھى ئەتراپىنى قاشا تام بىلەن توسۇپ، تۆت تەرەپكە بىردىن دەرۋازا بېكىتكەن، شەرقىي دەرۋازا ئۈستىگە بىر پەشتاق ياساتقان. ئۈستىڭنىڭ غەربىي

تەرىپىگە يەنە بىر مەسچىت سېلىنغان. بەزى تارىخىي مەنبەلەرگە قارىغاندا، مىلادىيە 1760 - يىلى دولان ئۇيغۇرلىرى بۈگۈرگە كۆچۈپ كەلگەندىن تارتىپ بۇ يەر قەبرىستانلىققا ئاللىنىپ، 200 يىلدىن كۆپرەك ۋاقىتتىن بۇيان ناھىيە بازىرى بويىچە چوڭ قەبرىستانلىققا ئايلانغان.

ئەركەش ۋەلىيۇللا مازىرى بۈگۈر بويىچە داڭلىق مازارلارنىڭ بىرى بولۇپ، ئىلگىرى ھەر يىلى 5 - ئايلاردا ئۆتكۈزۈلىدىغان ئايماق بايرىمى ۋە باشقا ھېيت - ئايەملەردە، كىشىلەر گۆش، ياغ، ئۇن، گۈرۈچ قاتارلىق نەرسىلەرنى بۇ مازارغا ئەكىلىپ، ئالدى بىلەن خالىس نەزىر - چىراغ ئۆتكۈزۈپ، دۇئا - تىلاۋەت قىلاتتى، ئاندىن ئەنئەنىۋى تەنتەربىيە ۋە سەنئەت مۇسابىقىلىرىنى ئۆتكۈزەتتى. ئەركەش ۋەلىيۇللا مازىرى 1955 - يىلى بىر قېتىم رېمونت قىلىنغان. مەدەنىيەت ئىنقىلابىدا گۈمبەز قاتارلىق قۇرۇلۇشلار بۇزۇۋېتىلگەندىن كېيىن 1979 - ۋە 1982 - يىللىرى ئىككى قېتىم رېمونت قىلىنغان.





قاراچاچ مازىرى

مازارغا دۇئا قىلىۋاتقان ئايال

قاراچاچ مازىرى بۈگۈر ناھىيە يېڭىسار يېزىسىنىڭ ئالتە كىلومېتىر شەرقىدىكى سازلىققا جايلاشقان بولۇپ، بىر قەبرىگاھ ۋە ئىككى بۇلاقتىن تەركىب تاپقان. ئىگىلىگەن بەر كۆلىمى بىر مو. ئۇ يەردە بىرقانچە تۈپ قەدىمىي توغراق بار. بۇلاق ئاشتىن قوپۇرۇلغان تام بىلەن قاشالانغان. بۇلاق سۈيىنى بويلاپ ئىككى قاتار يۇلغۇن ئۆسكەن.

رېۋايەت قىلىنىشىچە، بۇنىڭدىن بىرقانچە يۈز يىللار ئىلگىرى، بېكەشخان ئىسىملىك بىر ئايال ھەج - تاۋاپ قىلىش سەپىرىدە كۆپ ئازاب - ئوقۇبەتلەر چېكىپ مۇشۇ بۇلاققا كەلگەندە، سەكرەپ چۈشۈپ پەرىشتىگە ئايلانغانىمىش. كىشىلەر بۇلاق سۈيىنىڭ چوڭقۇر يېرىدە ئۇنىڭ قاپقارا چېچىنىڭ لەيلەپ تۇرغانلىقىنى كۆرگەنىمىش، شۇڭا بۇ «قاراچاچ مازار» دەپ ئاتالغانىكەن. ئاياللار بۇلاق سۈيىدە چاچ يۇسا، چاچ قارا ھەم ئۇزۇن ئۆسىدۇ دەپ قاراپ، مازارغا

تاۋاپ قىلغىلى كېلىپ، چېچىنى يۇيۇپ كېتىدىغان بولغان.

قاراچاق مازىرى توغرىسىدىكى يەنە بىر رىۋايەتتە ئېيتىلىشىچە، قەدىمكى زاماندا ئۆتكەن بېكەشخان يېڭىسار قەبىلىسىنىڭ ساي مەھەللە دەپگەن يېرىدە تۇغۇلغان ساھىبجامال قىز بولۇپ، چاچلىرى قاپقارا ھەم ئۇزۇن ئىكەن. ئۇ بويىغا يەتكەندىن كېيىن باش كۆيۈكتىكى قەبىلە باشلىقىنىڭ ئوغلى بوز يىگىتكە ياتلىق بولۇشقا ماقۇل بولۇپتۇ. بۇ يەردىن يىراق بولغان شەرقتىكى چېدىر قەبىلىسىنىڭ باشلىقىنىڭ ئوغلىنىڭمۇ بېكەشخاننى ئەمرىگە ئېلىش نىيىتى بار ئىكەن. بېكەشخان بىلەن بوز يىگىت ئوي قىلىش ئالدىدا چېدىر قەبىلىسىنىڭ پاراگەندىچىلىك سېلىشىدىن ساقلىنىش ئۈچۈن، 40 يىگىت بىلەن يەتتە قىزنى بۇ ئىككى جاينىڭ چېگرىسىغا قاراۋۇلۇققا ئەۋەتىپتۇ. شۇ كېچىسى چېدىر قەبىلىسىدىكىلەر ئاتلىرىنىڭ تۇپقىنى كىگىز بىلەن يۆگەپ، يېڭىسار قاراۋۇلغانىسىغا تۇيۇقسىز ھۇجۇم قىلىپ، 40 يىگىت بىلەن يەتتە قىزنى ئۆلتۈرۈپتۇ، ئەتىسى ئوي سورۇنىنى قورشىۋېلىپ، بوز يىگىتنى ئوتقا تاشلاپ ئۆلتۈرۈپتۇ ھەمدە بېكەشخاننى چېدىرغا ياتلىق بولۇشقا قىستاپتۇ. بېكەشخان چەكسىز قايغۇ — ھەسرەت بىلەن ياش تۆكۈپتۇ. ئۇنىڭ كۆز يېشىدىن تېگىگە كۆز يەتمەيدىغان ئىككى چوڭقۇر بۇلاق ھاسىل بولۇپتۇ. بېكەشخان شۇ بۇلاققا ئۆزىنى تاشلاپ ئۆلۈۋاپتۇ. ھازىر بۇ بۇلاقنىڭ سۈيى خېلىلا ئازلاپ كېتىپتۇ.



مازاردا كېسەلگە دەپمىدە قىلىۋاتقان شەيخ

چاچى مازىرىم

چاچى مازىرىم — كورلا شەھەر تېكىچى يېزىسىنىڭ شەرقىي شىمال تاغ باغرىغا جايلاشقان بولۇپ، 700 يىللىق تارىخقا ئىگە قەدىمىي مازار.


ئېيتىشلارغا قارىغاندا، ئۇمىلادىيە 1450 – يىلىدىن بۇرۇن ئەرەب دۆلەتلىرىدىن كەلگەن يەتتە ئاتامنىڭ بىرى بولغان ئىسمائىل ئاتامنىڭ بۇ جايغا دەپنە قىلىنىشى بىلەن بارلىققا كەلگەن مازار ئىكەن. 1450 – يىلىدىن كېيىن تۇرپانلىق خوجا ئىسھاق ۋەلى ئەۋلىيا دېگەن كىشى بۇ مازارغا كېلىپ يەتتە ئاتامنىڭ قاپسى جايدا، قاپسى قەبرىدە ئىكەنلىكىنى ئاشكارا ئۇقتۇرغان ھەمدە مازارغا «ئىسمائىل ئاتام مازىرى» دەپ بېغىشلىما يېزىپ بەرگەن. شۇنىڭدىن، كورلا مۇسۇلمانلىرىنىڭ كۆپلەپ دەپنە قىلىنىشى بىلەن قەبرىستانلىق 80 نەچچە موغا كېڭەيگەن ھەم نامى چىقىشقا باشلىغان. بۇنىڭغا مۇناسىپ ھەر يىلىدا بىرنەچچە قېتىم چوڭ نەزىر – چىراغ (زارا خەتمە) قىلىنىپ، دۇئا – تەكبىر، تىلاۋەت ئوقۇلۇپ تۇرىدىغان بولغان.

خوجا ئىسھاق ۋەلى ئەۋلىيا ئۇقتۇرغان بەتتە ئاتاملار :

1. چاچى مازىرىمدىكى ئىسمائىل ئاتام؛ 2. كۆنچى مازىرىمدىكى رەببانە ئاتام؛ 3. دەڭزىل مازىرىمدىكى قىلىچ تەكبىر ئاتام؛ 4. لەڭگەر مازىرىمدىكى ھەببۇللا ئاتام؛ 5. ئاۋات مازىرىمدىكى ھەل ئاتام؛ 6. چەرچى مازىرىمدىكى كۆك تونلۇق ئاتام؛ 7. چوقا بوستاندىكى بېشىل تۇغلۇق ياچى ئاتام.

رىۋايەت قىلىنىشىچە، يۇقىرىدا ئېيتىلغان بەتتە ئاتاملاردىن ئىسمائىل ئاتام بىلەن رەببانە ئاتاملار بىرلا ۋاقىتتا مۇشۇ چاچى مازار قەبرىستانلىقىغا زىيارەتكە كەلگەنىكەن، قەبرىستانلىققا بېقىن جايلاردىكى مۇسۇلمانلار ئىككىسىنى قارشى ئېلىپ كۈتۈۋېلىش ئۈچۈن چاي ئېلىپ چىققان. ئىسمائىل ئاتام بىلەن رەببانە ئاتام بىرلىكتە چاي ئىچىشكەنىكەن. شۇنىڭ بىلەن بۇ مازارنىڭ نامى «چاي ئىچتى مازىرىم» دەپ ئاتالغانىكەن. ئۇزۇن زامانلارنىڭ ئۆتۈشى بىلەن كىشىلەر بۇ نامنى قىسقارتىپ «چاچى مازىرىم» دەپ ئاتىغان. ھازىرمۇ چاچى مازىرىم دەپ ئاتىلىپ كەلمەكتە.

چاچى مازىرىم ئۈچ قىسىمدىن تەركىب تاپقان. غەرب تەرىپىگە مەسچىت جايلاشقان بولۇپ، بەش ۋاخ نامازدىن باشقا، بەزىدە جۈمە نامىزىمۇ ئوقۇلۇپ كەلگەن؛ شەرق تەرىپىگە قەبرىگاھ جايلاشقان؛ ئوتتۇرىسىغا تىلاۋەتخانا، تۈنەكخانا جايلاشقان ۋە 500 جىڭ گۈرۈچ پاتىدىغان سەككىز قۇلاقلىق چوڭ داش قازان ئورنىتىلغان. بۇلاردىن باشقا، چاچىخانا ۋە ئاشخانىلار جايلاشقان، قەبرىستانلىقنىڭ ھازىرقى بەر كۆلىمى 40 مو ئەتراپىدا. بۇ مازار 10 يىللىق «مەدەنىيەت ئىنقىلابى» قالايمىقانچىلىقىدا زور بۇزغۇنچىلىققا ئۇچرىغان.




كۆنچى مازىرىم

كۆنچى مازىرىم كورلا شەھىرىنىڭ جەنۇبىي تەرىپىدىكى پۇخۇي يېزىسى تەۋەلىكىدە بولۇپ، كورلا پۇخۇي دېھقانچىلىق مەيدانىنىڭ ئىككى كىلومېتىر جەنۇبىغا جايلاشقان. مازارغا بىر كىلومېتىر قالغۇچە بولغان ئارىلىق ئاساسەن چوڭ – كىچىك دوڭلۇكلەردىن تەشكىل تاپقان چۆللۈك. مازار ئەتراپىدا يەرلىكلەرنىڭ قەبرىلىرى بار. ئىيتىشلارغا قارىغاندا، بۇنىڭدىن 500 يىل بۇرۇن ئەرەب تەرەپتىن ئىسلام دىنىنى تەشۋىق قىلىش ئۈچۈن رەببىيە ئاتام باشلىق يەتتە ئاتام (رەببىيە ئاتام، ئىسمائىل ئاتام، ھەبىبۇللا ئاتام، ھەل ئاتام، كۆك ئونلۇق ئاتام، قىلىچ تەكبىر ئاتام، نۇغلۇق ياچى ئاتام) كورلىغا كېلىپ خىزمەت تەقسىملەشكەن. رەببىيە ئاتام كۆنچى مازىرىمغا، ئىسمائىل ئاتام چاچى مازىرىمغا، قالغانلار ھەر تەرەپكە تارقالغان. رەببىيە ئاتام مۇشۇ كۆنچى مازىرىمدا

ۋاپات بولۇپ، جەسىتى مۇشۇ مازارغا قويۇلغان، شۇڭا كىشىلەر بۇ مازارنى رەببانە ئاتام ياكى رابىبن ئاتام مازىرى دەپمۇ ئاتايدۇ. مازار گەۋدسى خام كېسەكتىن ياسىلىپ ھاك بىلەن ئاقارتىلغان، ئاستى چاسا شەكىللىك بولۇپ، ئۈستىگە گۈمبەزسىمان شەكىل چىقىرىلغان. مازارغا تىكلەنگەن خادىمنىڭ ئېگىزلىكى 17 - 18 مېتىر كېلىدۇ. ئۈستىگە لاتا-پۇرۇچلار ۋە تۇغ - ئەلەملەر قادالغان. يەنە قان قىلىنغان قوچقار ۋە توخۇلارنىڭ باشلىرى ۋە مۇڭگۈزلەرمۇ ئېسىپ قويۇلغان. مازارنىڭ يېنىدا يەرنى كولاپ، يېرىمى يەر ئاستىدا، يېرىمى يەر ئۈستىگە چىقىرىلغان ئۈچ ئېغىزلىق تاۋاپ ئۆيى بار. ئۆي ئىچىدە ئوچاق، قازان، چىراغ يېقىش ئۈچۈن ئىشلىتىدىغان قاچا قاتارلىق نەرسىلەر بار. بۇ ئۆيدىن 10 مېتىرچە نېرىدا، بىر كونا باسما قۇدۇق بار. قۇدۇقتىن تۈزلۈك سۇ چىقىدۇ. بۇ يەردە يەنە يەتتە قىز توغرىلۇق مۇنداق رىۋايەت تارقالغان: يەتتە قىز كۆپپارلار كەلگەندە نان بېقىۋاتقان يېرىدىن ئۆزىنى تونۇرغا تاشلاپ ئۆلۈۋالغان. ھازىرمۇ تونۇرنىڭ ئورنى بار. ئاياللار تونۇر بېشىغا كېلىپ تاۋاپ قىلىدۇ، توۋا قىلىدۇ. بۇ قىزلار تونۇرغا سەكرىگەندە تېشى چۆل، ئىچى بوستان بولسۇن، دەپ سەكرىگەن. شۇڭا بۇ يەرلەر چۆللۈككە ئايلانغانمىش.

رەببانە ئاتام مازىرى كورلا تەۋەسىدە تەسىرى بىرقەدەر چوڭ مازار بولۇپ، بۇرۇن بۇ مازارغا تۈنەك مەزگىلىدە نۇرغۇن ئادەم كېلىدىكەن. ھازىرمۇ ئاغرىق ۋە پالەچ كېسىلى بارلار كۆپ كېلىدۇ. بۇ مازار قەدىمكى يىپەك يولى ئۈستىدە بولۇپ، بۇ يەردىن بۈگۈر، لوپنۇر، كۇچاغچە بارغىلى بولىدۇ.



تاھىر - زۆھرە قەبرىسى


تاھىر - زۆھرە قەبرىسى كورلا شەھىرىنىڭ شەرقىي شىمال تەرىپىدىكى باشئەگىم نېغىدا بولۇپ، قەبرىە ئېگىز تاغ ئۈستىگە جايلاشقان، بولى تىك ۋە خەتەرلىك . بۇ جاي «قالغا مازىرىم» دەپمۇ ئاتىلىدۇ.

ھازىر تاھىر - زۆھرە ياشىغان ماكان، زامان ۋە تاھىر - زۆھرە قەبرىسى توغرىسىدا بىرەر يازما ماتېرىيال يوق . ئەمما ئۇزاق ئۆتمۈشتىن تا ھازىرغىچە ئېغىزدىن - ئېغىزغا كۆچۈپ

كېلىۋاتقان رىۋايەتلەر ۋە مەتبۇئاتلاردا ئېلان قىلىنىۋاتقان ھەر خىل ئەسەرلەردە تاھىر بىلەن زۆھرە ياشىغان ماكاننى كورلا شەھىرىنىڭ شەرقىي شىمالغا جايلاشقان باشئەگىم ئېتىكى ۋە قايدۇ دەرياسى (قاراشەھەر دەرياسى) نىڭ باشئەگىم ئېقىنى (كۆنچى دەرياسىنىڭ يۇقىرى ئېقىنى) بويىدىكى قەدىمىي جايلار دەپ قاراپ كەلمەكتە. بۇ جايلار قەدىمىي يىپەك يولىنىڭ تۈگۈنى بولۇپ، گۈزەل مەنزىرىسى ۋە تاھىر - زۆھرە توغرىسىدىكى ئەسىرلىك رىۋايەتلىرى بىلەن ئەتراپقا مەشھۇر بولغان.

يەرلىك رىۋايەتلەردىن قارىغاندا، تاھىر قاراشەھەر پادىشاھىنىڭ ئوڭ قول ۋەزىرىنىڭ ئوغلى، زۆھرە قاراشەھەر پادىشاھىنىڭ قىزى بولۇپ، ئۇلار ئۆزلىرىنىڭ پاك مۇھەببىتى يولىدا كۈرەش قىلىپ، مۇراد - مەقسىتىگە يېتەلمەي ئالەمدىن ئۆتكەنكەن. بۇ جايدىكى باغ تاھىر بىلەن زۆھرەنىڭ خاس بېغى ئىكەن. «مەلىكە چوققىسى» دەپ ئاتىلىدىغان خادا تاش تاھىر بىلەن زۆھرەنىڭ قەبرىسى ئىكەن، شۇڭا بۇ جاي ئەۋلادتىن ئەۋلادقا ئۇلۇغلىنىپ، تاۋاپ ۋە سەيلە - ساياھەت قىلىدىغان مەشھۇر جاي بولۇپ كەلگەن. ئىلگىرى بۇ جايدا بىر گۈمبەزلىك قەبرە ۋە شەيخلەر بولغان.

كورلىنىڭ ساياھەت ئىشلىرىنى تەرەققىي قىلدۇرۇش ئۈچۈن يېقىنقى يىللاردىن بۇيان، ھۆكۈمەت ۋە ئىجتىمائىي تەشكىلاتلارنىڭ مەبلىغى بىلەن باشئەگىم تېغىدا «تاھىر - زۆھرە» نىڭ قەبرىسى قايتىدىن ياسالدى، «تاھىر - زۆھرە» نىڭ ئات ئۈستىدىكى ھەيكىلى ئورنىتىلدى ۋە قەبرىگە چىقىدىغان ئېگىز تاغقا تاش پەلەمپەي ياسالدى. ھازىر بۇ جاي كورلىنىڭ مۇھىم سەيلە - ساياھەت نۇقتىسىغا ئايلاندى.



تۇيۇق خوجام مازىرى

تۇيۇق خوجام بىچان ناھىيە تۇيۇق يېزىسى تۇيۇق مەھەللىسىنىڭ ئالدىدىكى يالقۇنتاغ تىزمىسىنىڭ تاغ قاپتىلىغا جايلاشقان بولۇپ، ئادەتتە «ئەسھابۇلكەھق» مازىرى دەپمۇ ئاتىلىدۇ. تۇيۇق مازىرى جايلاشقان تاغدىكى غارلاردا تۇرپان بۇددىستلىرىنىڭ 4—7— ئەسىر ئارىلىقىدا بىنا قىلغان تاشكېمىر تەسۋىرىي سەنئەت خەزىنىلىرى ساقلانغانىدى. ئىسلامىيەتتىن كېيىن، بەزىلىك ئاھالىلەر ئۇنىڭغا «ئەسھابۇلكەھق» نامىدا سىرلىق ئىسلام يېپىنچىسىنى كىيىدۈرگەن. بۇ خىل نام ھازىر دۇنيادىكى 10 دىن ئارتۇق جايدا تەكرارلىنىپ كەلمەكتە، غار ئىچىدە ئۇخلاۋاتقانلار يەتتە ئەۋلىيا (رىۋايەتلەردە دېيىلىشىچە، غارنىڭ ئىچىدە ئۇخلاۋاتقانلار ئالتە ئادەم، بىر ئىت بولۇپ،

بۇلار يەملەيخا، يەكسەلمەينا، ياۋايو بۇنۇس، ئازارپەت بۇنۇس، كەشپۇتەت بۇنۇس، كەلبنھۇم ۋە قىتمىر دېيىلىدىغان بىر ئىت ئىكەن) دەپ رىۋايەت قىلىنىدۇ.

40 - يىللاردا تۇيۇقتا ئوقۇتقۇچى بولغان ئىسمايىل رەجەپ ئاكا تۇيۇقتىكى ئەسھابۇلكەھى مازىرى توغرىلۇق تۆۋەندىكى رىۋايەتنى خاتىرىلىگەن: يەمەندىن بەش كىشى (يەملەيخا، مەكسەلمەينا، مەرنۇش، زەبەرنۇش، شادىنۇش قاتارلىقلار) ھەقىقەتنى، ھەقىقىي خۇدانى ئىزدەپ سان - ساناقسىز يۇرتلارنى كېزىپ، يالقۇنتاغ دىيارىغا يېتىپ كەپتۇ. بۇ چاغدا بۇ يەرنىڭ پادىشاھىنىڭ ئىسمى دەقيانۇس ئىكەن. ئۇ ئۆزىنىڭ كارامىتىنىڭ بارلىقىغا كىشىلەرنى ئىشەندۈرۈش ئۈچۈن، ئاخشىمى باشقىلار بىلەن قىمار ئوينىغاندا بىر دانە قارا چىراغنى ياندۇرۇپ، ئۇنى مۇشۇكىنىڭ بېشىغا قويۇپ قويىدىكەن. بۇ مۇشۇك قىمار تۈگىگۈچە قىمىر قىلماي، چىراغنى بېشىدىن چۈشۈرۈۋەتمەي جىم ئولتۇرىدىكەن. كىشىلەر بۇ مۆجىزىنى كۆرۈپ، پادىشاھ دەقيانۇسنى «خۇدا» دەپ ئېتىقاد قىلىدىغان بولۇپتۇ. بۇ ئەھۋاللاردىن خەۋەر تاپقان بۇ بەش كىشى بۇ ئىشنىڭ ھەقىقىتىنى بىلىش ئۈچۈن، پادىشاھ دەقيانۇس ھۇزۇرىغا زىيارەتكە بارماقچى بولۇپتۇ. دەقيانۇس ئۇلارنى ئاخشىمى قوبۇل قىپتۇ. مېھمان بىلەن ساھىبخان ئوتتۇرىسىدا كۈتۈش، ھال - ئەھۋال سوراڭ رەسمىيەتلىرى ئورۇندىلىپ بولغاندىن كېيىن، ئادەتتىكىدەك قىمار باشلىنىپتۇ. بۇ كىشىلەر قارىسا، ھەقىقەتەن مۇشۇكىنىڭ بېشىغا قويۇلغان بىر دانە قارا چىراغ ئىچىدە پىلىك يېغى بىلەن پارقىراپ يېنىپ تۇرغۇدەك. مۇشۇك مىدىر - مىدىر قىلماي، ياغنى تۆكۈۋەتمەي جىم ئولتۇرغۇدەك. بۇ كىشىلەرمۇ بۇ ئىشقا ھەيران قاپتۇ. لېكىن، ئۇلار بۇ يەرگە كەلگۈچە ئالدىن ئېلىۋالغان بىر دانە

چاشقانى ئېھتىياتچانلىق بىلەن يەك ئىچىدىن چىقىرىپ قويۇپ بېرىپتۇ. مۇشۇك چاشقانى كۆرۈش بىلەن بېشىدىكى چىراغنى يىقىتىپ چۈشۈرۈپ، چاشقانى قوغلاپ كېتىپتۇ. شۇنىڭ بىلەن دەقيانۇسنىڭ يالغان خۇدالىق سىرى پاش بولۇپ قاپتۇ. دەقيانۇس بۇ ئىشنى كىمنىڭ قىلغانلىقىنى بىلىپ، ئۇلارنى دەرھال تۇتۇشقا بۇيرۇق چۈشۈرۈپتۇ. مۇنداق بولۇشنى ئالدىن سەزگەن بۇكىشىلەر دەرھال شەرقىي شىمالغا قاراپ قېچىپ كېتىپتۇ. يولدا ئۇلارغا يول باشلايدىغان بولۇپ، دەقيانۇسنىڭ قويچىسى كەشىپتەت قوشۇلۇپتۇ. قويچىنىڭ ئىتى قىتمىرمۇ ئەگىشىپ ماڭغانىكەن، قويچى ئۇنى ھەرقانچە قوغلىسىمۇ ئەگىشىپ كېلىۋەرگەنلىكتىن، ئۇرۇپ پۇتىنى سۇندۇرۇپ قويۇپتۇ. ئىتنىڭ يەنىلا توكۇرلاپ كېلىۋاتقانلىقىنى كۆرگەن يەمەنلىكلەر ئىتنىڭ ئىگىسىگە بولغان ساداقەتمەنلىكىدىن تەسىرلىنىپ، ئىتنى كۆتۈرۈپ مېڭىشنى بۇيرۇپتۇ. شۇنداق قىلىپ، ئۇلار بىر ھازا مېڭىپ، 50 — 60 يول يىراقلىقتىكى تۇيۇق ئېغىزغا يېتىپ كېلىپ، غارغا كىرىپ سۇقۇنۇپتۇ. دەقيانۇسنىڭ ئادەملىرى ھەممە يەرنى ئىزدەپ تاپالماي، ئاخىر غارنىڭ ئاغىزىغا كېلىپ قارىسا، غارنىڭ ئاغىزىنى ئۆمۈچۈك تورلىرى قاپلاپ كەتكەن، ئۇلار بۇ يەرگە كىرمەپتۇ، دەپ قايىتىپ كېتىپتۇ. شۇنداق قىلىپ بۇ كىشىلەر دەقيانۇسنىڭ ئادەملىرىدىن قۇتۇلۇپ قاپتۇ، ئاندىن ئۇلار غاردىن چىقماستىن ئۇخلاپ كېتىپتۇ. ئۇلار ئازمۇ، كۆپمۇ، ئىشقىلىپ بىر مەزگىل ئۇخلىغاندىن كېيىن ئويغىنىپ، قورساقلىرى ئاچقانلىقىنى ھېس قىپتۇ. مەسلەھەتلىشىپ ئىككى كىشىنى ئاشقىرىغا يېمەكلىك سېتىۋېلىشقا ئەۋەتىپتۇ. بۇ ئىككى كىشى غاردىن چىقىپ، غار ئالدىدىن ئېقىۋاتقان ئۆستەڭ بويىغا چۈشۈپ، يۈز — قوللىرىنى يۇيۇپ

بولۇپ، ئەتراپتىكى كىشىلەردىن يېمەكلىك سېتىۋالماقچى بولۇپ، بىرنەچچە تەڭگىنى چىقىرىپ ئۇلارغا سۇنۇپتۇ. كىشىلەر بۇ تەڭگىلەرنى كۆرۈپ، بۇ 300 نەچچە بىل بۇرۇنقى پادىشاھ دەقيانۇس زامانىسىدىكى تەڭگىلەر ئىكەن، پادىشاھ دەقيانۇس ئاللىقاچان ئۆلۈپ كەتتى دېيىشىپتۇ، بۇ كىشىلەر «بىز بۇ غاردا بىر كېچە - كۈندۈز ئۇخلىغاندەك قىلىۋىدۇق» دەپتۇ. شۇنىڭ بىلەن بۇ يەردىكىلەر بۇ غاردىكى كىشىلەر ئۇلۇغلار ئىكەن، دەپ غارنى مازار قىلىپ، «ئەسھابۇلكەھف» مازىرى، يەنى «غار كىشىلىرى» مازىرى دەپ ئاتاپتۇ.

تۇيۇق غارىنىڭ قۇرئاندا ئېيتىلغان «ئەسھابۇلكەھف» غارى ئەمەسلىكىنى ئەينى زامانلاردىلا موللا مۇسا سايرامى «تارىخى ھەمىدى» ناملىق ئەسىرىدە پاكىتلار ئارقىلىق رەت قىلغانىدى.

تۇيۇق خوجامدىكى قەبرىلەر ئىچىدە بۇددا دىنى دەۋرىگە ئائىت قەبرىلەر بار. تۇيۇق خوجامغا چىقىدىغان بەلەمپەيدە بىر چاسا تاش بار. ئۇ ئەينى دەۋردە بۇددا تۇۋرۇكىنى تىكلەگەندە ئۇلغا قويغان تاش. ئۇنىڭ چۆرىسىدە نېلۇپەر گۈل نۇسخىسى ئويۇلغان. شەيخلەر بۇ گۈل نۇسخىسىنى تاۋاپقا كەلگەنلەرگە «ئاللا، ئاللا» دېگەن گەپ دەپ چۈشەندۈرىدۇ. تۇيۇق خوجامنىڭ ئورنىدا ئەسلىدە بۇددا دىنىنىڭ چوڭ ئىبادەتخانىسى بولغان. 1984 - يىلى تۇرپان مۇزېيىنىڭ باشلىقى مەرھۇم مەمەت ھاجى بىلەن ئابلىم ئەپەندى تۇيۇق خوجام ئەتراپىدا قېزىش ئېلىپ بارغاندا، تۇيۇق خوجامنىڭ پەسرەك تەرىپىدىكى شەيخلەر ئۆيىنىڭ ئارقا تەرىپىدىكى ئېرىقنىڭ يېنىدىن قازغان ئىككى قەبرىدىن بۇددا دەۋرىگە ئائىت ساپال جەسەت ساندۇقى چىققان. بۇ شۇ چاغدىكى راھىبلارنىڭ قەبرىسى بولۇشى

مۇمكىن.

تۇيۇق خوجام مازىرى جامە (چوڭ مەسچىت)، غار (كەھق)، گۈمبەز، ئېتىكاپخانا ۋە قەبرىستانلىق قاتارلىق بىر يۈرۈش قۇرۇلۇشلارنى ئۆز ئىچىگە ئالغان بولۇپ، ئومۇمىي قۇرۇلۇش كۆلىمى 12000 كۋادرات مېتىر كېلىدۇ. ئەسلىدە جامە تۇيۇق ئالدى مەسچىت ياكى مەدرىسە دەپمۇ ئاتىلاتتى. جامە جىرانىڭ شەرقىي تەرىپىگە جايلاشقان بولۇپ، ھازىر بۇ جامە مەۋجۇت ئەمەس. غار بىلەن گۈمبەز تەخمىنەن 30 — 40 مېتىر ئېگىزلىكتىكى تاغ باغرىغا جايلاشقان، پۈتۈنلەي خىش قۇرۇلمىلىق، ئۈستى يېشىل، مازارنىڭ چوققىسىغا ھىلال ئاي بەلگىسى ئورنىتىلغان، مازارنىڭ تۆت بۇرجىكىدە ئاق، قىزىل، يېشىل رەختلەردىن تىكىلگەن تۇغ قالدالغان خادا بار ئىدى. گۈمبەزنىڭ ئاستىغا خىش ياتقۇزۇلۇپ، گىلەم سېلىنغان. گۈمبەز ئىچىدە «غەلە ساندۇقى» ئورنىتىلغان، ئۇدۇلىدا بىر غار بار. غارنى ئۆز ئىچىگە ئالغان بۇ مازار چاسا شەكىلدە سېلىنغان بولۇپ، كۆلىمى تەخمىنەن 60 كۋادرات مېتىر كېلىدۇ. بەش مېتىر ئېگىزلىكتىكى نام ئۈستىگە گۈمبەز ئورنىتىلغان، تورۇسلىرىغا خىلمۇخىل نەقىشلەر ئىشلەنگەن. مازارنىڭ ئىچىدىكى تام، تورۇسلارغا قىزىل، ئاق، يېشىل، قارا، كۆك يىپەك رەخت لەۋھەلەر ئېسىلغان بولۇپ، بۇ لەۋھەلەردە ئەرەبچە، ئۇيغۇرچە، خەنزۇچە يېزىلغان يادنامىلەر بار ئىدى.

دېمەك، مازارنىڭ قۇرۇلۇشى ھەيۋەتلىك ھەم سۈرلۈك ئىدى. موللا مۇسا سايرامى (مىلادىيە 1836 — 1917 — يىللىرى) ئۆزىنىڭ «تارىخى ھەمىدى» ۋە «دەربايان ئەسھابۇلكەھق» ناملىق ئەسەرلىرىدە زىكرى قىلىشىچە، ئەسھابۇلكەھق ئورۇنلاشقان جاي ئېگىز تاغ بولۇپ، بۇ جايغا نەچچە شوتا بويى بەلەمپەي بىلەن چىقىدۇ. تاغنىڭ ئۈستىدە

بىرقانچە ھۇجرا، كايۋان، راۋاچچە، مەسچىت، مېھراب ،
مۇنبەر ۋە باشقا ئۆيلەر بار. . . بۇ مازارنىڭ شەيخ،
جارۇپكەشلىرىمۇ 300 ئۆيلۈكتىن ئارتۇق، بۇرۇن مۇسۇلمان
خانلار، ئەمىرلەرمۇ بىرمۇنچە ۋەخپە - ئەۋقاپلارنى
بەرگەندى.

تۇيۇق خوجام مازىرىنىڭ قاچان بىنا قىلىنغانلىقى ۋە
ئۇنىڭ تارىخى توغرىسىدا ئېنىق يازما ماتېرىيال يوق. بەزى
مەنبەلەردە 14 - ئەسىرنىڭ ئاخىرى تۇغلۇق تۆمۈرخانىنىڭ
ئوغلى خىزىر خوجا زامانىدىن (مىلادىيە 1389—1403—
يىللىرى) تارتىپ مازار سۈپىتىدە بەرپا قىلىنىپ تاۋاپگاھقا
ئايلانغانلىقى تىلغا ئېلىنىدۇ. يەنە بەزى تارىخىي مەنبەلەردە
ئېيتىلىشىچە، 18 - ئەسىرنىڭ باشلىرى لۈكچۈن ۋاڭى
ئىمىن خوجا زامانىدا تۇيۇق مازىرى بىنا قىلىنغان. ئىمىن
خوجا تۇيۇق يېزا مازار ئالدى مەھەللىسىنىڭ «قونجا»
دېگەن يېرىدىكى 300 تۈپ تەككىنى مازارنىڭ خىراجىتىگە
ئىشلىتىش ئۈچۈن ۋەخپە قىلىپ بەرگەن. مازارغا قاراشقا
بىر مۇنۋەللى، 2 - 3 شەيخ، بىر چىراغچى، بىر
جارۇپكەش، بىر بوكەل (قازان بېشىنى باشقۇرغۇچى)، بىر
ھوشۇرچى (كىرىم - چىقىمىنى باشقۇرغۇچى) قاتارلىق
مەخسۇس خادىملارنى بېكىتىپ بەرگەن. ھەر يىلى بىر
قېتىم ئات، كالا، قوي ئۆلتۈرۈپ نەزىر - چىراغ قىلىش،
مازارغا ئۆچۈرمەي چىراغ يېقىپ تۇرۇش، جۈمە نامىزىنى
تۇيۇق مەدرىسى (جامە)دە ئوقۇش، مازارغا تاۋاپقا
كەلگەنلەرنىڭ ھالىدىن خەۋەر ئېلىش، مازاردا ئىستىقامەت
قىلىپ ياتقان سوپى - زاھىتلارنىڭ تۇرمۇشىغا ياردەم بېرىش
قاتارلىق بەلگىلىمىلەرنى چىقارغان. شۇنىڭ بىلەن
جەنۇبىي ۋە شىمالىي شىنجاڭ، ھەتتا ئىچكى ئۆلكە ۋە
ئوتتۇرا ئاسىيانىڭ ھەرقايسى جايلىرىدىن كىشىلەر كېلىپ

بۇ مازارنى ئاۋات قىلغان. دېمەك، مازار خېلى ئۇزاق زامانلاردىن بېرى ئۆزىنىڭ سېھرى كۈچى بىلەن يىراق - يېقىندىكى كىشىلەرنى ئۆزىگە مەھلىيا قىلىپ كەلگەن. ھەر يىلى 5 - ئايدىن 10 - ئايغىچە بۇ يەرگە كېلىپ تاۋاپ قىلىدىغانلار ناھايىتى كۆپ، ئوتتۇرا ھېساب بىلەن بىر يىلدا 10 مىڭ ئادەم كېلەتتى. شەيخلەر مازارغا قۇم ئەكېلىپ تۆكۈپ قويغان بولۇپ، پۇت، قولى ئاغرىيدىغانلار بۇ يەردە قۇمغا چۈشىدىكەن. شەيخلەر يەنە ھاسسى بىلەن ھاجەتمەنلەرنى سىيرىپ - ئۇۋۇلاپ قويندىكەن. 50 - يىللاردىن بۇرۇن بۇ يەردە خۇراپىي ئادەتلەر تېخىمۇ كۆپ ئىدى، ئۇ چاغلاردا بۇ مازارغا تاۋاپقا كەلگەن كىشىلەر تاغدىن دومىلاپ چۈشكەن قىزىل تاشلارنى ئېزىپ، ئۇنى «تۇنىيا توپا، 72 كېسەلگە داۋا» دەپ ئېلىپ كېتەتتى. ئەينى چاغلاردا يەنە مازار يېنىدىكى ئۈجمە شېخىدىن ياسالغان ھاسىلارنى (مازار يېنىغا تىككەن ئۈجمە كۆچىتى ئىككى يىللىق بولغاندا ئۇنىڭ شاخلىرىنى بوغۇپ قويسا، ھەر بىر شېخى گۈل چىقىرىپ بوغۇملاپ ئۆسەتتى. ئۇنى كېسىپ ئېلىپ قوقاسقا كۆمۈپ، ئۆز سۈيىگە ئۇزۇنراق چىلاپ، ئاپتاپقا سالسا، قىپقىزىل ھەم ئېغىر بولۇپ قۇراتتى، ئاندىن ئۇنى ھاسا قىلىپ ياسىش ئاتتى) تاۋاپقا كەلگەن كىشىلەرگە قىممەت باھادا ساتىدىغانلار بولغان. «كىتاب تارىخ جەرىدە ئى جەدىدە» دە، ئەينى چاغدىكى خۇراپىي ئادەتلەر مۇنداق خاتىرىلەنگەن: «بىر كىشى ئۇلارنىڭ ئىسمىنى ئاغزىغا ئېلىپ بىرەر ھاجەتلىرىنى تىلىسە، تىلىكى ھاسىل بولۇر. بىرنەرسىدىن خەۋپ سەزسە قۇتۇلار، ئوت يانغاندا بىرەر چۆپىرەككە ئۇلارنىڭ ئىسمىلىرىدىن يازىپ يانغىنغا تاشلىسا ئوت ئۆچەر. قەغەزگە يازىپ بۆشۈكتىكى يىغلاڭغۇ بالىنىڭ ياستۇقى ئاستىغا قويسا


يىغلىماس، ئېكىنگە خەۋپ بولغاندا قەغەزگە يازىپ ياغاچقا
بەيىلەپ ئېكىن ئۇنى ئورتاسىغا قاندىلار، شەققى باش ئاغرىسا
باشقا بەيىلەر، پادىشاھلارغا يولۇققاندا ئوڭ تەرەپكە، بالا
توغۇش ئۈچۈن تولغاق تۇتقاندا سول تەرەپكە بەيىلەر. مال –
دۇنيانى ساقلاش ئۈچۈن، ئۆلۈمدىن قۇتۇلۇش، دېڭىزدا
سالامەتلىك ئۈچۈن بۇ زاتلارنىڭ ئىسىملىرىنى يېزىپ تۇمار
قىلىپ ياندا ساقلار. »

تاۋاپچىلار ئىچىدە گەنسۇ، نىڭشىيا، چىڭخەي قاتارلىق
جايلاردىن كەلگەن مۇسۇلمانلارمۇ بار. كىشىلەر بۇ مازارغا
ھەج تاۋاپ، زىيارەت ئۈچۈن كېلىپ، شەيخلەرنىڭ
كۆرسەتمىسى بويىچە ئاق رەختكە ئۆزلىرىنىڭ ئىسىم
شەرىپىنى ۋە يۇرتىنى يېزىپ خاتىرە قالدۇرۇپ قويۇشقان.

تۇيۇق خوجام مازىرى 60 – يىللاردا، بولۇپمۇ
«مەدەنىيەت زور ئىنقىلابى» مەزگىلىدە ۋەيران
قىلىۋېتىلگەن، جامە مەسچىتىمۇ ۋەيران بولغان، پەقەت
ئەسلىدە مازار ئىچىگە ئېلىنغان غارنىڭ ئاغزى بىلەن
ئەتراپىدىكى قەبرىستانلىقلار ساقلىنىپ قالغان. يېڭى
سېلىنغان گۈمبەزنىڭ شەرقىدىكى ئىشىك بىلەن غارغا
كىرگىلى بولىدۇ. بۇ غار زال بىلەن بىر تۇتاش بولۇپ، غار
ئىشىكىدىن كىرىپ ئىككى – ئۈچ مېتىرلىق كارىدوردىن
ئېڭىشىپ ئۆتكەندىن كېيىن توغرىسى ئالتە ئادەم پاتقۇدەك ،
كەڭلىكى بىر مېتىردىن ئارتۇقراق چوڭلۇقتىكى غار ئىچىگە
كىرىمىز. بۇ يەردە شەيخ چىراغ بېقىپ دۇئا – تىلاۋەت
قىلىپ بېرىدۇ. تولا چىراغ يېقىلغاچقا غار ناملىرى قاپقارا
ئىسلىشىپ كەتكەن. ئەينى چاغدا ئاپاق خوجا ئېتىكاپتا
ئولتۇرغان جايغا بىر گۈمبەز سېلىنغان. بۇ گۈمبەز غارنىڭ
ئاياغ تەرىپىدىكى ئوبمانلىقتا بولۇپ، ھېلىمۇ ساقلانماقتا.
تۇيۇق خوجام مازىرى ئەتراپى ئاممىۋى قەبرىستانلىق

بولۇپ، بۇ يەرگە ئىدىقۇت ئۇيغۇر خانلىقى دەۋرىدىن تارتىپ ھازىرغىچە بولغان ئارنىلىقتا، ئەتراپتىكى يېزىلاردىن ۋاپات بولغان كىشىلەر دەپنە قىلىنغان. ئۇلارنىڭ ئىچىدە ئۇلۇغ شائىر ئەھمەد باقى خوجا-نىياز قىسۇرى، قەشقەر ھاكىمىبېگى زوھۇرىددىن بەگ ۋە ھەمدۇللا ئەلەم ئاخۇننىڭ قەبرىگاھىمۇ بار. ھازىرقى مازارنىڭ شەرقىدىكى غول ئىچىگە جايلاشقان ئىككى قەۋەتلىك جامە بىرقەدەر ھەيۋەتلىك بولۇپ، يېقىنقى يىللاردا سېلىنغان.

ئۇيۇق خوجا مازىرى «ناھىيە دەرىجىلىك نۇقتىلىق مۇھاپىزەت قىلىنىدىغان مەدەنىيەت يادىكارلىق ئورۇن» قىلىپ بېكىتىلدى ھەمدە سىرتقا ئېچىۋېتىلدى.





سەيدىخان خوجام مازىرى

بۇ مازار تۇرپان شەھىرى سەيدىخان كەنتىدە بولۇپ، ئۈرۈمچى - نۇرپان - توقسۇن چوڭ تاشيولىدىن 500 مېتىرچە يىراقلىقتىكى مەھەللە ئىچىگە جايلاشقان، ئىگىلىگەن ئومۇمىي بەر كۆلىمى تەخمىنەن 100 كۋادرات مېتىر ئەتراپىدا. مازارنىڭ تولۇق ئىسمى سەئىد دېھقان مازىرى بولۇپ، دېھقانچىلىق پىرى دەپ قارىلىپ كەلگەن. ھەربىلى ئەتىيازلىق تېرىلغۇدىن بۇرۇن ۋە كۈزلۈك يىغىمىدىن كېيىن، كىشىلەر مۇشۇ مازارنى تاۋاپ قىلىشاتتى. مازارنىڭ كەينى يان تەرىپىدە ئانچە ئېگىز بولمىغان تاغ بار. مازار شەكلى يەرلىكلەرنىڭ قورۇ تۈزۈلۈشىگە ئوخشايدۇ. قورۇنىڭ سىرتىدا ئوڭ تەرەپتە سۇپا ۋە سۇپىغا يانداش سېلىنغان شەيخنىڭ ئۆيى بار. سول تەرەپتىمۇ بىر ئېغىز ئۆي بار، ئىككى ئۆي ئوتتۇرىسىدىكى تار


يولدىن ئالتە - يەتتە مېتىر ئىچكىرىدە يەتتە - سەككىز بالداقلىق پەلەمپەي بىلەن 10 نەچچە كۋادرات مېتىرلىق بىر كىچىك ھويلىغا چىقىمىز. بۇ يەردىن ئالدى بىلەن دالان ئۆيگە كىرىمىز. بۇ ئۆي پائالىيەت ئۆيى بولۇپ، تام ئويۇقلىرىدا قارا چىراغلىرى بار. دالان ئۆيىنىڭ سول تەرىپىدىكى ئىشىكتىن كىرسەك، بىر كىچىك كارىدور بار، كارىدورنىڭ ئوڭ، سول تەرىپىدە بىر ئېغىزدىن 30 نەچچە كۋادرات مېتىر چوڭلۇقتا ئۆي بار. ئوڭ تەرەپتىكى ئۆيىنىڭ ئوتتۇرىسىدا سەيدىخان خوجامنىڭ قەبرىسى بار. شەيخنىڭ ئېيتىشىچە، سول تەرەپتىكى ئۆيىنىڭ ئوتتۇرىسىدىكى قەبرىە سەيدىخان خوجامنىڭ ئايالىنىڭ قەبرىسى ئىكەن (بەزى رىۋايەتلەردە سەيدىخان خوجامنىڭ ئىنىسى دېيىلىدۇ). ھەر ئىككى تەرەپتىكى ئۆيدىكى قەبرىلەرگە يوپۇقلار يېپىلغان بولۇپ، يەنە ئىبادەت قىلىشقا ئىشلىتىدىغان چىراغ ۋە پاخىنىلار بار. مازار جايلاشقان ئورۇن بىر ئاز ئېگىز بولۇپ، مازارلىقنىڭ تۆۋىنىدىكى جايىلار بۈك - باراقسان دەل - دەرەخلەر بىلەن قاپلانغان. دەرەخلىك ئوتتۇرىسىدا بۆلۈنۈپ تۇرغان ئىككى بۇلاق بار. بۇلاق بېشىدىكى دەرەخلەرگە ھەر خىل رەڭدىكى پۇرۇچلار چىكىلگەن. بۇلاق سۈيى سۇس كۆك رەڭدە كۆرۈنىدۇ. كىشىلەر بۇلاق سۈيىنى خوجام دەپنە قىلىنغان يەرنىڭ تەكتىدىن چىققان دەيدۇ. كۆكسى ئاغرىپ قالغان ئاياللار ئەنە شۇ بۇلاق سۈيى بىلەن يۇيىدۇ. بۇ يەرگە ئۇيغۇر ئايالىرىدىن باشقا خۇيزۇ ئايالىرىمۇ كېلىدۇ. بۇرۇن بۇ يەردە يەنە نورۇز بايرىمىمۇ ئۆتكۈزۈلەتتى. مازارنىڭ شەيخلىرى خېلىلا باشىنىپ قالغان، ئەر - ئايال ھەر ئىككى شەيخنىڭ پۇتى ئاجىز. ھازىر ئۇلارنىڭ 20 نەچچە ياشلار چامىسىدىكى نەۋرىسى شەيخلىق قىلىۋاتىدۇ. بۇ مازارغا روھىي كېسەللەرمۇ، بالا تەلەپ قىلىدىغانلارمۇ، كۆز - قۇلىقى

ئاغرىپ قالغانلارمۇ كېلىدۇ. يەنە بۇ ئۆمىلەر تەلەپ نەزىر قىلغىلى كېلىدۇ. بۇنىڭدا بىرەر بۇ ئۆمى: «مەن پالانى كۈنى مازاردا تەلەپ نەزىر قىلىمەن» دەپ جاكارلاپ قويىدۇ. نەزىرگە كېلىدىغانلارنىڭ ھەربىرى ئازراق ئۇن، ياغ، گۈرۈچ ياكى نان قانارلىق نەرسىلەرنى تەكشۈرۈپ ئۆپچە تاماق قىلىپ بېيىشىدۇ، ئاندىن دالاندىكى ئۆيدە خەتمە ئوقۇپ، ھەلقە قىلىدۇ. بۇرۇن تەلەپ نەزىر قىلىدىغانلار كۆپ ئىدى، ھازىر ئازلاپ كەتتى. رىئايەت قىلىنىشىچە، سەبىدىخان خوجامنىڭ ئەسلىي ئىسمى سەئىد دېھقان ئىكەن. قەدىمكى زاماندا تۇرپاننىڭ غەربىي جەنۇبىدىكى ئىدىرلىق ئىچىدە نۇرغۇنلىغان كىچىك بۇلاقلار بار بولۇپ، بۇ يەرگە ئۇزاق يىللارغىچە ئادەم ئاياغ باسمىغان ئىكەن. كۈنلەرنىڭ بىرىدە ئانچە يىراق بولمىغان بىر مەھەللىدە ياشايدىغان سەئىد ئىسىملىك دېھقان بۇ ئىدىرلىققا كېلىپ قاپتۇ. ئۇ بۇ يەردە تېرىقچىلىق قىلىشقا بولىدىغانلىقىنى پەلەپتۇ - دە، ئۆيىگە قايتىپ دېھقانچىلىق سايمانلىرىنى، ئوزۇق - تۈلۈكىنى يېتەرلىك تەكشۈرۈپ، بوز يەر ئېچىپ يەر تېرىشقا باشلاپتۇ. ئۇ بۇلاقلارنىڭ كۆزىنى ئېچىپ، ئېرىقلارنى چېپىپ كۆپ ئەجىر قىپتۇ، كۈزلۈكى ئەجىرگە يارىشا مول ھوسۇل ئاپتۇ. كېيىنچە مەھەللىدىن يەنە بىر قىسىم كىشىلەر سەئىد دېھقاننىڭ ئەشەببۇسى بىلەن بۇ جاغغا كېلىپ تېرىقچىلىق قىلىشقا كىرىشىپتۇ. بۇ جايدا بارا - بارا ئادەملەر كۆپىيىپ، مەھەللىلەر پەيدا بولۇپتۇ. بىر جۈمە كۈنى سەئىد دېھقان ئۇ دۇنياغا سەپەر قىپتۇ. كىشىلەر ئۇنى ئېگىز رەك تۆپىلىككە دەپنە قىلىپ، قەبرىگە ھىيىپ ئۇچۇن چىرايلىق گۈمبەز ياستىپتۇ. ۋاقتىنىڭ ئۆتۈشى بىلەن گۈمبەز ئەتراپى كېڭىيىپ خېلى چوڭ مازارلىققا ئايلىنىپتۇ. كىشىلەر ئۇ يەردە سەئىد دېھقاننى خاتىرىلەپ نەزىر - چىراغ

ئۆتكۈزىدىغان بوپتۇ ۋە ھەر جايدىن كىشىلەر زىيارەتكە كېلىدىغان بوپتۇ. ئېيتىشلارغا قارىغاندا، ئۈيەنە كۆپپارلار بىلەن بولغان ئۇرۇشتا ئەلپەتتا خوجامغا ئاشلىق توشۇپ بەرگەنكەن. سەيدىخان خوجام مازىرىغا يېقىن جايدا چەش تاغ دەپ ئاتىلىدىغان تاغ بار. چەش تاغ بىر ئېگىز تۆپىلىك، تۆپىلىكنىڭ شىمال تەرىپى كەمتۈك. رىۋايەت قىلىنىشىچە، بىر يىلى ئاشلىق ئوخشاپ كېتىپ تاغدەك چەشلەپ قويۇلغان، ئېھتىياجى بارلار خالىغانچە ئەكېتىشىكەن. بىر ئايال بالىسىنى ئەگەشتۈرۈپ شۇ تاغدىن ئاشلىق ئەكېلىپ پوشكال ساپتۇ. بۇ چاغدا بالىسى تەرەت قىپتۇ، تەرتىنى ئېرتىدىغان نەرسە تاپالماي ئۆزى سالغان پوشكال بىلەن ئېرتىپتۇ. شۇنىڭ بىلەن چەش تاغ ئاش تاغقا ئايلىنىپ قاپتۇ ھەمدە شۇ ئايال ئاشلىق ئالغاندا كەمتۈك بولۇپ قالغان بېرىمۇ شۇ كەمتۈك بويىچە قاپتۇ. شەيخنىڭ ئېيتىشىچە، ئەسلىدە بۇرۇن بۇ تاغلارنىڭ ئۈستىدە ئىككى تۇلۇق، بىر ياغاچ گۈرچەك ۋە بىر باغلام چەش بار ئىكەن، كېيىنچە بۇ نەرسىلەرنى بوران ئۇچۇرۇپ كېتىپتۇ، مازارنىڭ ئۈستىدەمۇ ئەسلىدە گۈمبەز بار ئىكەن، كېيىن ئۆرۈلۈپ چۈشۈپتۇ. بۇ يەردە ئىككى قەبرە بولغاچقا، قوش گۈمبەز دەپمۇ ئاتايدىكەن.

بۇ مازار توقسۇن، ئۈرۈمچى قاتارلىق ئورۇنلارغا بارىدىغان بۇرۇنقى چوڭ يول بويىدا بولغاچقا، بۇرۇن ئۈيەرگە يولوچىلار كۆپ كېلەتتى. ئېيتىشلارغا قارىغاندا، «ئىسھاقىيە» گۇرۇھىنىڭ پېشۋاسى خوجا شاھىدىنىڭ نەۋرىسى شۇ چاغدىكى لۈكچۈن ۋاڭى ئىمىن بىلەن بىرلىشىپ قوشۇن تارنىپ بەكەنگە بېرىپ، ئۈيەرنى قاتتىق ئىسكەنجىگە ئالغان. بۇ چاغدا سەئىدىيە خانلىقىنىڭ ھوقۇقىنى قولغا كىرگۈزۈۋالغان ھىدايىتۇللا (ئاپاق خوجا)

ئامالسىز ئۆز ئورنىنى مۇھەممەد ئىمىن خانغا بوشىتىپ
بېرىپ، ئۆزى ئەسناپۇلكەھنى زىيارەت قىلىش باھانىسى
بىلەن تۇرپانغا كەلگەن، ئۇ ئۆزىگە مۇرىت توپلاش ئۈچۈن
ھەرقايسى مازارلارغا بارغان ۋە يول ئۈستىدە سەيدىخان
مازىرىدىمۇ بىرنەچچە كۈن تۇرغان. شۇنىڭ ئۈچۈن كىشىلەر
ھىدايتۇللانى ئۇلۇغلاپ، ئۇنىڭغا ئاتاپ بىر گۈمبەز ياساپ،
گۈمبەز ئىچىگە قەبرىگە ئوخشىتىپ تۇلۇق باغلىغان،
گۈمبەزنىڭ ئىشىك بېشىغا «قەدەم جاي ھىدايتۇللا»
(ھىدايتۇللا ئاياغ باسقان جاي) دەپ يېزىپ قويغان.
شۇنىڭدىن بېرى سەيدىخان خوجام مازىرى تېخىمۇ
تۇلۇقلىنىپ، كىشىلەر زىيارەت قىلىدىغان ئورۇنلارنىڭ بىرى
بولۇپ قالغان.





خىزىر خوجا مازىرى

خىزىر خوجا مازىرى تۇرپان شەھىرى ئابدىگۈل يېزىسى يەمىشى مەھەللىسىنىڭ شەرق تەرىپىگە (تۈزلۈك تاغنىڭ جەنۇبىي تەرىپىگە) 3.5 كىلومېتىر كېلىدۇ. ئۇنىڭ خەرىتىدىكى ئورنى شەرقىي مېرىدىئان "3° 11' 89°، شىمالىي پاراللېل "36' 54' 42° بولۇپ، دېڭىز يۈزىدىن 57 مېتىر تۆۋەن.

خىزىر خوجا مازىرى جايلاشقان يەر تۈز بولۇپ، مازارلىقنىڭ ئالدى تۈز كەتكەن سايلىق، كەينى تەرىپى تېرىلغۇ ئېتىزى، ئومۇمىي يەر كۆلىمى 420 كۋادرات مېتىر كېلىدۇ. قەبرىگاھنىڭ ئىگىسى خىزىر خوجا شەرقىي چاغاتاي خانلىقىنىڭ 1 - ئەۋلاد خانى تۇغلۇق تۆمۈرخان (مىلادىيە 1347 - 1363 - يىللىرى سەلتەنەتتە) نىڭ كىچىك ئوغلى، شەرقىي چاغاتاي خانلىقىنىڭ 3 - ئەۋلاد خانى ھەمدە بېشبالىق - ئىلبالىق ھاكىمىيىتىنىڭ 1 - ئەۋلاد ھۆكۈمرانى (مىلادىيە 1389 - 1408 - يىللىرى

سەلتەنەتتە) دۇر. خىزىر خوجا دادىسى تۇغلۇق تۆمۈرخانغا ئوخشاش ئىسلام دىنىنىڭ تەقۋادار مۇرىتى بولۇپ، ئۇيغۇر تارىخچى موللا مۇسا سايرامى ئۆزىنىڭ «تارىخى ھەمىدى» ناملىق ئەسىرىدە بۇ ھەقتە توختىلىپ، ئۇنى «شەرىئەت شوئارى، دىيانەتلىك، شىجائەتلىك ھەم باتۇرلۇقتا تەڭداشسىز. . . زات ئىدى» دەپ تەرىپلىگەنىدى.

بەزى تارىخىي مەنبەلەردە بايان قىلىنىشىچە، ئۇ تەختكە چىقىپ ھىجرىيە 795 - يىلى (مىلادىيە 1392 - 1393 - يىللىرى) ۋە ھىجرىيە 799 - يىلى (مىلادىيە 1396 - 1397 - يىللىرى) ئىلگىرى - ئاخىر بولۇپ، تۇرپان بىلەن قۇمۇلنى ئىگىلەپ، بۇ جايلاردىكى بۇددىستلارغا ئەجەللىك زەربە بېرىپ، زورلۇق كۈچ بىلەن ئىسلام دىنىنى كېڭەيتكەن، شۇنىڭ بىلەن ئىدىقۇت ئۇيغۇرلىرى بۇددا دىنىدىن ۋاز كېچىپ، ئىسلام دىنىنى قوبۇل قىلىشقا باشلىغان. خىزىر خوجىنىڭ قاچان، قانداق ۋاپات بولغانلىقى ئېنىق ئەمەس. بەزى مەنبەلەردە ئېيتىلىشىچە، خىزىر خوجا 1408 - يىلى غازات ئۇرۇشلىرىدا ۋاپات بولۇپ، ئۇنىڭ جەستى يەمشى دېگەن جايدا دەپنە قىلىنىپ، بۇ مازار شەكىللەنگەنىكەن. بۇ مازارلىقنى يەرلىك كىشىلەر كېيىن «ئالتۇنلۇق» دەپمۇ ئاتا پ كەلگەن.

خىزىر خوجا قەبرىگاھلىقى ئەسلىدە بۇەن سۇلالىسىنىڭ ئاخىرقى دەۋرىدە بىنا قىلىنغان ئىسلام دىنى ئۇسلۇبىدىكى قۇرۇلۇش بولۇپ، ئۇزاق ۋاقىتتىن بۇيان ئانچە ياخشى مۇھاپىزەت قىلىنمىغانلىقتىن ئىپغىر دەرىجىدە ۋەيران بولغان. مازارنىڭ ھازىرقى ساقلىنىش ئەھۋالىدىن قارىغاندا، مازار يۇمىلاق گۈمبەز تورۇسلىق، كېسەك قۇرۇلمىلىق بولۇپ، ئالدى گۈمبەز ۋە كەينى گۈمبەزدىن ئىبارەت ئىككى گۈمبەزدىن تەشكىل تاپقان. ئالدى گۈمبەز

كچىكرەك بولۇپ، ئوڭ، سول تەرىپىدە بىردىن كىچىك خانىسى بار. كىچىك گۈمبەزدىن ئۆتۈپ چوڭ گۈمبەزگە كىرىمىز. چوڭ گۈمبەزنىڭ ئاستى تەرىپى سەككىز قىرلىق بولۇپ، تاملىرىغا مېھراب شەكىلدە دېرىزىلەر چىقىرىلغان. گۈمبەزنىڭ كۆپ قىسمى ئۆرۈلۈپ چۈشكەن. ئالدىنقى سەيناسىنىڭ ئوڭ تەرەپ تاملىرى ئېغىر دەرىجىدە بۇزۇلغان. مازارنىڭ ئەتراپىدا ئەسلىدە ھەيۋەتلىك ئالتە مۇنار بار بولۇپ، مۇنارنىڭ تېگى قىسمى ئۆي ئىدى. ئۇنىڭ ئەسلىدىكى سۇپا قىسمى بۇزۇلۇپ كەتكەن. مەقبەرە ئوتتۇرىغا ئورۇنلاشتۇرۇلغان. مەقبەرىنىڭ قەبرى سۇپىسى ئېغىر دەرىجىدە ۋەيران بولغان بولۇپ، مەقبەرە ئورنىغا توپا — تاشلار دۆۋىلىنىپ، ئۈستىگە بويۇق يېپىپ قويۇلغان.

خىزىر خوجا مازىرىنىڭ شەرقتىن غەربكە ئۇزۇنلۇقى 28 مېتىر، شىمالدىن جەنۇبقا كەڭلىكى 15 مېتىر، ئاساسىي گەۋدە قۇرۇلۇشى شەرقتىن غەربكە 21 مېتىر، ئالدى كەڭلىكى 10 مېتىر، كەينى تەرەپ كەڭلىكى 14 مېتىر كېلىدۇ. تېمىنىڭ بەزى جايلىرىنىڭ قېلىنلىقى 2.1 مېتىر كېلىدۇ. ئىچكى قىسمىدىكى تاملىرىنىڭ بەزى جايلىرىغا خىلمۇخىل نەقىش — بېزەكلەر قىزىل، سېرىق، يېشىل، ئاق رەڭلەردە سىزىلغان بولۇپ، ھازىرمۇ ئۇنى ئوچۇق كۆرگىلى بولىدۇ. مازارنىڭ ئالدى ئىشىكتىن كەينى ئىشىككە كەڭلىكى 20.5 مېتىر كېلىدۇ. ئالدىنقى ھويلىنىڭ تېمىنىڭ قېلىنلىقى 1.1 مېتىر كېلىدۇ. قىسقىسى، خىزىر خوجا مازىرى يۈەن سۇلالىسىنىڭ ئاخىرقى دەۋرىدە تۇرپاندا بىنا قىلىنغان ئىسلام دىنى ئۇسلۇبىدىكى قۇرۇلۇش بولۇپ، ئورۇنلاشتۇرۇلۇشى، ياسىلىش شەكلى ۋە نەقىش — بېزەكلىرى قاتارلىق جەھەتلەردە ئۆزگىچە يەرلىك ۋە دەۋر ئالاھىدىلىكىگە ئىگە مەدەنىي مىراسلاردىن بىرى. ئۇ

تۇرپاننىڭ ئىسلام بىناكارلىق سەنئىتىنى تەتقىق قىلىشتىلا ئەمەس، بەلكى تۇرمۇش ئۆرپ - ئادەتلىرىنى چۈشىنىشتىمۇ مۇھىم تارىخىي ماتېرىيال قىممىتىگە ئىگە. بۇ مازارنى ھەر يىلى ھېيت - ئايەم كۈنلىرى كىشىلەر كېلىپ تاۋاپ قىلىپ تۇرىدۇ. بۇ مازار نىكاھقا، كېسەلگە، ئوغرى ئالغانغا ھۆددە دەپ قارالغاچقا، يىراق يېقىندىن قىز - ئوغۇللار تۇرمۇش ئىشلىرى ئۈچۈن، مال - مۈلكىنى ئوغرىغا ئالدۇرۇپ قويغانلار ئوغرىنى تېپىش ئۈچۈن بۇ مازارغا كېلىپ، قازان ئېسىپ، خەتمقۇرئان قىلىدۇ. پۈتى ئاغرىيدىغانلار ئايغىنى، بېشى ئاغرىيدىغانلار باش ياغلىقىنى مازارغا قويۇپ كېتىدىغان ئادەتمۇ بار.

خىزىر خوجا مازىرى 1999 - يىلى «ئاپتونوم رايون دەرىجىلىك نۇقتىلىق مۇھاپىزەت قىلىنىدىغان مەدەنىيەت يادىكارلىق ئورۇن» قىلىپ بېكىتىلگەن.






شېھىت بۇزۇرۇكۋار خوجام مازىرى

شېھىت بۇزۇرۇكۋار خوجام مازىرى تۇرپان شەھىرى ئايدىڭكۆل يېزىلىق خەلق ھۆكۈمىتى تۇرۇشلۇق جايىنىڭ توققۇز كىلومېتىر شەرقىدىكى جاڭزا كارىز كەنتىگە تەۋە جاڭگاللىققا جايلاشقان. مازارنىڭ خەرىتىدىكى ئورنى شەرقىي مېرىدىئان (ئۇزۇنلۇق) "47° 6' 89، شىمالىي پاراللىل (كەڭلىك) "20° 51' 42 تا بولۇپ، دېڭىز يۈزىدىن 94 مېتىر تۆۋەن.

شېھىت بۇزۇرۇكۋار خوجام مازىرىنىڭ كۆلىمى 416.1 كۋادرات مېتىر كېلىدۇ. رىۋايەت قىلىنىشىچە، مازارنىڭ ئىگىسى شېھىت بۇزۇرۇكۋار دېگەن زات بولۇپ، ئۇ 15 - ئەسىرنىڭ ئاخىرىدا مۇشۇ جايلارغا كېلىپ، ئىسلام دىنىنى تارقىتىش پائالىيىتى بىلەن شۇغۇللانغان. ئۇنىڭ بىنا قىلىنغان دەۋرى يۈەن سۇلالىسىنىڭ ئاخىرى، مىڭ سۇلالىسىنىڭ باشلىرى، يەنى 14 - 15 - ئەسىرلەر ئارىلىقىغا توغرا كېلىدۇ. مازارنىڭ قۇرۇلۇشى شەرقتىن غەربكە 28.5 مېتىر، شىمالدىن جەنۇبقا 14.6 مېتىر

كېلىدۇ. بۇ يەردە ئەسلىدە گۈمبەز بار بولۇپ، زاماننىڭ ئۆتۈشى بىلەن ئۆرۈلۈپ كەتكەن. يەرلىك ئاھالىلەر قەبرىگاھنى قىزىل رەڭلىك خىش بىلەن ئاددىي گۈمبەز شەكلىدە قايتىدىن رېمونت قىلدۇرغان. قەبرىگاھنىڭ ئالدى تەرىپىدە ياغاچ بىلەن جاھازلانغان لەمپە ۋە بىرقانچە ئىپخىز خەتمقۇرئان قىلىدىغان ئۆي بار. مازارنىڭ ئالدى تەرىپىدە سۈيى قۇرۇپ كېتەي دەپ قالغان بىر قۇدۇق بار. مازار جايلاشقان سايلىق ئەسلىدە قەبرىستانلىق بولۇپ، تەبىئىي ئاپەت، بوران - چاپقۇن، يامغۇر - يېشىن، كەلكۈن سۈيىنىڭ ھۇجۇمىغا ئۇچراپ ئېرىقچە، جىرالارنى ھاسىل قىلىشى نۇپەيلىدىن قەبرىلەر ۋەيران بولۇپ، جەسەتلەر ئېچىلىپ ئۈستىخانلىرى سىرتقا چىقىپ قالغان.






سۆگەل خوجام مازىرى


سۆگەل خوجام مازىرى نۇرپان شەھىرى ئۈزۈمچىلىك يېزىسىغا تەۋە بولۇپ، چاتقال يېزىسىغا بارىدىغان يېزا تاشيولىنىڭ لېۋىگە جايلاشقان. مازار ئائىلە ئولتۇراق رايونىنىڭ ئارىسىدا بولۇپ، ئىككى تەرىپى بەرلىكلەر ئۆيلىرى بىلەن يانداش، بىر تەرىپى يېزا تاشيولىغا قارايدۇ. مازارنىڭ قارشى تەرىپىدە شەيخنىڭ قورۇ - جايى بار. قەبرىگاھ ئاستى يۇمۇلاق، ئۈستى گۈمبەزسىمان قۇرۇلۇش بولۇپ، ئالدى قىسمىدا ئەگمە تورۇسلىق قىسقا كارىدورى ۋە كارىدوردىن ئۆتكەندە مەقبەرە بار ئۆيگە كىرىدىغان ياغاچ ئىشىكى بار. قەبرىگاھ گەۋدىسى لاي بىلەن سۇۋالغان. قەبرىگاھ يەر يۈزىدىن كۆتۈرۈپ سېلىنغان. ئۆينىڭ ئوتتۇرىسىدا بوپۇقلار يېپىلغان قەبرە بار. قەبرىنىڭ بان تەرىپىدىكى چىراغ قويۇلغان جايلار تولا چىراغ

يېقىلغانلىقتىن قارىداپ، مايلىشىپ كەتكەن. بۇ مازارغا خۇيزۇلارمۇ كۆپ كېلىدۇ. خۇيزۇلار قەبرىنىڭ يېنىغا خۇش پۇراقلىق كۈچىلەرنى ياقىدۇ. مازار تاملىرى پومولاپ ئاتقان لاي بىلەن قاپلىنىپ قېلىنلاپ كەتكەن. ئادەتتە يەردىكى بىر ئازگالدا تەييار ئېتىقلىق لاي ئۈزۈلمەيدۇ. بۇ مازارنى ئاساسەن سۆڭىلى بار كىشىلەر تاۋاپ قىلىدۇ. ئۇلار يەردىكى لايدىن ئېلىپ ئۇنى سۆڭىلىگە تەگكۈزۈپ مازار تېمىغا ئېتىپ، كەينىگە قارىماستىن مازاردىن چىقىپ كېتىدۇ. ئەگەر كەينىگە قاراپ تاشلىسا، سۆڭىلى چۈشمەسمش. ئەگەر قوي، كالا قاتارلىق ماللارغا سۆڭەل چىقىپ قالسا، ئۇ چاغدا چارۋا ئىگىلىرى مازارنىڭ سىرتىدىكى تامغا لاي چاپلاپ قويۇپ كېتىدۇ. شۇڭا، مازارنىڭ سىرتى تېمىمۇ ھاجەتمەنلەر ئاتقان لاي بىلەن توشۇپ كەتكەن.

مازارنىڭ ئايال شەيخى ھازىر 100 ياشتىن ئاشقان بولۇپ، كېسەلچان بولۇپ قالغاچقا، مازارغا كەلگۈچىلەرنى ئاساسەن موماينىڭ كېلىنى كۈتۈۋالىدىكەن. سۆڭەل خوجام مازىرى بىلەن ئاتالغان مازار يەنە تۇرپاننىڭ لۈكچۈن يېزىسى 4-كەنت تەۋەسىدە ۋە جەنۇبىي شىنجاڭنىڭ بىرقانچە جايىدا بار.




خېنىم جاي مازىرى



خېنىم جاي مازىرى تۇرپان شەھىرى ئۈزۈمچىلىك يېزىسىغا تەۋە بولۇپ، چاتقال يېزىسىغا بارىدىغان يېزا تاشيولىنىڭ لېۋىگە جايلاشقان. سۆڭەل خوجامىنىڭ ئالدىدىكى تاشيول بىلەن جەنۇبقا قاراپ 200 مېتىرچە ماڭساق، خېنىم جاي مازىرىغا كېلىمىز. خېنىم جاي مازىرى توغرىلىق مۇنداق رىۋايەت بار: بۇ يەردە خەلق تىن ياردىمىنى ئايمىدايدىغان، ئەلنىڭ دەردىگە يېتىدىغان بىر ۋىجدانلىق قىز بولغانىكەن. شۇ زاماننىڭ ھۆكۈمرانلىرى ئۇ قىزنى كۆرەلمەي ئۈستىدىن ئۆسەك گەپ ئارقىتىپتۇ. بۇ قىزگە پەقەت چىدىماي: «ئەگەر مەن ساق قالسام، گۇناھسىز بولمەن؛ ئۆلۈپ كەتسەم، گۇناھكار بولمەن» دەپ ئىمىن ۋاڭ مۇنارىدىن سەكرەپتۇ. ئۇ قىز سەكرىگەندە كەڭ ئاق كۆڭلەك كىيگەچكە، ۋاڭ مۇنارىدىن چۈشۈپ ھېچنەمە بولماپتۇ. كىشىلەر بۇنى كۆرۈپ، بۇ قىز ھەقىقەتەن پەرىشتە ئىكەن دەپ قاراپ، بىر ئۆمۈر ئۇنىڭغا چوقۇنۇپ ئۆتۈپتۇ. ئۇ ئۆلگەندىن كېيىن شۇ يەرگە قويۇپ، مازىرىنى خېنىم جاي مازىرى دەپ ئاتايتۇ. ئۇنى ئىمىن ۋاڭنىڭ 7 - مەلىكىسى دېگۈچىلەرمۇ بار.

مازار ئېگىزىرەك يەرگە كۆتۈرۈپ سېلىنغان بولۇپ، ئالدى بىلەن بەنتە - سەككىز مېتىر ئۇزۇنلۇقتىكى تارراق،

ئۈستى بېپىق، تاملىرىغا ئويۇقلار چىقىرىلغان كارىدوردىن ئۆتۈپ، ئوڭ تەرەپتىكى ئىشىك بىلەن چاسا شەكىلدىكى چوڭراق دالان ئۆيگە كىرىمىز. بۇ ئۆينىڭ تاملىرىدىمۇ ئويۇقلار بار بولۇپ، ئوڭ تەرەپتىكى ئويۇقلارغا قويۇلغان چىراغلارنىڭ ئىسى ۋە مايلىرى بىلەن تام ۋە يەرلەر قارىداپ كەتكەن. ئۆينىڭ ئىچىدە تۇرۇپ قالغان سۈيىغىنىڭ پۇراقلىرى دىماغقا تۇرۇلۇپ تۇرىدۇ، ئادەتتە ئۆينىڭ بىر بۇلغۇنىدا دۆۋىلەكلىك پاختا ۋە رەختلەر تەييارلانغان بولىدۇ. بۇ ئۆينى ئاساسەن تاۋاپقا كەلگەن ئايال ھاجەتمەنلەر خەتىمقۇرئان قىلىش ئۈچۈن ئىشلىتىدۇ. ئۆينىڭ ئىچىدىكى كىچىك ئىشىك بىلەن تاشقىرىدىكى ئۈستى ئوچۇق كىچىككىنە ھويلىغا چىقىمىز. سۈمە بار ئۆي بىلەن دالان ئۆينىڭ ئىشىكى بىر - بىرىگە ئۇدۇلمۇ ئۇدۇل قارىشىپ تۇرىدۇ. مەقبەرە بار ئۆينىڭ ئىشىكىنىڭ ئىككى تەرىپىگە پاكارراق ياغاچ ئورنىتىلغان بولۇپ، ئۇنىڭغا نۇرغۇن لانا - پۇرۇچلار چىگىۋېتىلگەن، ئىشىكتىن كىرگەندە ئۆينىڭ ئوتتۇرىسىدا سۈمە بار. شەيخنىڭ ئۆيىدە ئېيىقنىڭ ئالىقىنى ئەتىۋارلىنىپ ساقلانغان بولۇپ، ئايال شەيخنىڭ ئېيتىشىچە، بۇ ئېيىقنىڭ ئالىقىنى مازاردىكى خوجامدىن قالغانىكەن. بەل - پۇت تاغرىقى بارلارنىڭ تاغرىق يېرىگە تەگكۈزۈپ قويسا ساقىيىپ قالارمىش .





مازارنى ئايلىنىپ تاۋاپ قىلىش

كۆنچى خوجام مازىرى

كۆنچى خوجام مازىرى نۇرپان شەھىرىدىكى ئىمىن ۋاڭ مۇنارىنىڭ ئوڭ يان تەرىپىنىڭ يۇقىرىسىغا توغرا كېلىدۇ. مازار يەرلىكلەر قەبرىستانلىقىنىڭ ئارىسىدا بولۇپ، گۈمبەز قۇرۇلمىلىق. ئۇنىڭ مەخسۇس ئىشىكى يوق بولۇپ، ئىشىك شەكىلدە ئەگمە چىقىرىلغان، مەقبەرە ئوتتۇرىسىغا جايلاشتۇرۇلغان. ئېيتىشلارغا قارىغاندا، كۆنچى خوجامدا ياتقان كىشى كۆنچى ئۈستىلارنىڭ پىرى ئىكەن. بۇرۇنلاردا بۇ يەرگە كۆپرەك كۆن - خۇرۇم ئۈستىلىرى ياكى شاگىرتلىرى كېلىپ تاۋاپ قىلار ئىكەن، مازارنىڭ ئالدىدىكى قەبرىلەرنىڭ يان تەرەپلىرىگە سېلىنغان چاچراتقۇلار قوبۇپ قويۇلغان. چاچراتقۇ سېلىش - قەشقەر ۋە تۇرپانلاردا

ئومۇملاشقان ئېتىقاد ھادىسىسى. بالىلارنىڭ يۈز-
 كۆزلىرى، پۈت - قوللىرىغا يارا چىقىپ يىرنىڭ ئېقىپ
 توختىمىسا، مۇشتتەك خېمىر يۇغۇرۇپ، ئۇنى بوغۇرساقتەك
 بوغانلىقتا ئۈزۈۋېلىپ، يۇمىلاقلاپ قىزىق ئوتقا ياكى ياغقا
 سالىدۇ، خېمىر قىزىق ئوتقا چۈشكەندە يېرىلىپ ئېتىلسا،
 بۇنى يارنىڭ ساقىيدىغانلىقىنىڭ بېشارىتى دەپ قارايدۇ
 ياكى داخانلار چاچراتقۇ سېلىش ئارقىلىق كېسەلنىڭ قايسى
 مازارنى تاۋاپ قىلىشى كېرەكلىكىنى بەلگىلەپ بېرىدۇ.
 مازارلارنىڭ ئىسمىنى ئاتاپ تۇرۇپ چاچراتقۇ سالىدۇ،
 چاچراتقۇ قايسى مازارنىڭ ئىسمىنى ئاتىغاندا چاچرىسا،
 كېسەلنى شۇ مازارغا بۇيرۇيدۇ. سېلىنغان چاچراتقۇلارنى
 كۆپىنچە مازار بېشىغا ئاپىرىپ قويۇپ قويىدۇ.





ئانجان خوجام مازىرى


ئانجان خوجام (ئەنجان خوجام دەپمۇ ئاتىلىدۇ) مازىرى تۇرپان شەھىرى ئايدىڭكۆل بېزا گۈلباغ كەنت (يەشى كارىز كەنتى) 2- ئەترەتتە بولۇپ، ئاھالىلەر ئولتۇراق رايونىدىن بىر كىلومېتىرچە يىراقلىقتىكى كەڭ كەتكەن سايلىققا جايلاشقان. ئىگىلىگەن يەر كۆلىمى 847 كىۋادرات مېتىر كېلىدۇ. ئەتراپىغا خېلى دائىرىگىچە بەرلىكلەر قەبرىلىرى قويۇلغان. مازارنىڭ تۆت ئەتراپى تام بىلەن قورشالغان بولۇپ، تامنىڭ ئىچكى قىسمىغا ئەكچىلەر چىقىرىلغان، قەبرىگاھنىڭ ئۈستى گۈمبەز شەكىللىك، ئاستى چاسا شەكىلدە بولۇپ، ئۇنىڭ سىرتقى تاملىرىغا ئويۇقلار چىقىرىلغان. ئۈچ دانە ئويۇقچىغا يوغان قوچقار مۇڭگۈزلىرى قويۇلغان. قەبرىگاھنىڭ كىرىش ئېغىزىنىڭ ئەتراپى مازارغا تاۋاپقا كەلگەنلەر تاشلىۋەتكەن قۇرۇقدالغان ماي بوتۇلكىلىرى بىلەن تولغان. بۇ خىل كۆرۈنۈش تۇرپاندىكى باشقا مازارلاردىمۇ كۆپ. مازارغا كەلگەنلەر بىر بوتۇلكىغا ئازراق سۇماي، پەلكۈچ ئېتىش ئۈچۈن ئازراق پاختا ۋە

سەرەڭگە ئەكېلىپ، مازاردىكى چىنراغلارغا ماي قۇيۇپ، پىلتىلەرگە ئوت بېقىپ قويدۇ. قەبرىگاھ ئىچى ۋە ئەتراپىدا ماي قۇيۇقلۇق چىراغ ۋە قاچا، بەردە دۆۋىلەكلىك پاختىلار كۆزگە چېلىقىدۇ. قەبرىگاھنىڭ ئوتتۇرىسىدا قەبرىە بولۇپ، ئۈستىگە يوپۇقلار بېپىلغان.

«تۇرپان شەھىرىنىڭ بەر ناملىرى تەزكىرىسى»دە بايان قىلىنىشىچە، مازارنىڭ ئىگىسى تەخمىنەن مىلادىيە 16 - ئەسىردە ئەرەب دۆلىتىدىن كەلگەن ئاشچان ئىسىملىك بىر ئۇزۇن چاچلىق ئايال بولۇپ، بۇ يەردە دىنىي پائالىيەتلەر بىلەن شۇغۇللانغانىكەن. ئۇ ئايال ئۆلۈپ كەتكەندىن كېيىن مۇشۇ جايغا دەپنە قىلىنىپ، ئاندىن ھازىرقى مازارلىق شەكىللەنگەنىكەن.

ئانجىان مازىرىغا بەرزەنت تىلەپ ھەرقايسى جايلاردىن نۇرغۇن ئاياللار كېلىدۇ، بەزىلىرى بەزىلىرىنى تاڭدۇرۇپ كېتىدۇ، بەزىلىرى مازارنى يوقلاپ كەتكەندىن كېيىن تۇغۇپ قالسا، بالىسىنى ئېلىپ مازارغا قايتا كېلىپ، خوجامغا مىننەتدارلىقىنى تاۋاپ ئارقىلىق بىلىدۈرىدۇ. بۇرۇنقى دەۋرلەردە يېزىدا قۇرغاقچىلىق، سۇ ئاپىتى، ئادەم ئۆلۈش ئىشلىرى كۆپ بولسا، مازارلاردا زاراخەتمە قىلىناتتى.

مازاردىكى قوچقارنىڭ باشلىرىنى ئۇچراتقىلى بولىدۇ، بىر قىسىم بېشى ئاغرىيدىغانلار مازارغا قوچقارنىڭ باشلىرىنى قويۇپ قويدۇ. جىنكەشلەر شۇنداق بۇيرۇيدىكەن. بىمارلار قوچقارلارنىڭ باشلىرىنى نۇرغۇن پۇل خەجلەپ سېتىۋېلىپ ئەكېلىدىكەن، جىنكەشلەر ئالدى بىلەن ئۆزلىرى كېسەلگە سەۋەب قىلىپ باقىدىكەن، سەۋەب تاپالمىسا، مازارلارغا بۇيرۇيدىكەن.



ئەلپەتتا خوجام مازىرى

ئەلپەتتا خوجام مازىرى تۇرپان شەھىرى ئاستانە يېزىسىدا بولۇپ، ئورنى يېزا بولىنىڭ ياقىسىدىكى يەرلىكلەر قەبرىستانلىقىنىڭ يۇقىرىسىغا، مازار مەسچىتىنىڭ كەينىگە توغرا كېلىدۇ. رىۋايەتلەرگە قارىغاندا، تۇرپانلىقلار ئىسلام دىنىغا كىرىشتىن بۇرۇن، قاراخانىيلار قوشۇن باشلاپ كېلىپ بەرلىك خەلقىنى ئىسلام دىنىغا كىرىشكە مەجبۇرلاپتۇ. خەلق ئۈنىمىغانلىقتىن، ئوتتۇرىدا ئۇرۇش پارتلاپتۇ. ئۇرۇشتا قاراخانىيلار ئىدىقۇت شەھىرىگە بىرنەچچە قېتىم ھۇجۇم قىلىپ، بۇددىست ئۇيغۇرلارنى زور تالاپەتكە ئۇچرىتىپتۇ. شەھەر سېپىلىنىڭ سىرتىدىكى خەلىقلەر ئەلپەتتانىڭ كارامەت باتۇرلۇقىغا قايىل بولۇپ، ئىمان ئېيتىپ مۇسۇلمان بولغانىكەن. ئەلپەتتا خوجام شېھىت بولغاندىن كېيىن، تۇرپانلىقلار بىر مەزگىل يەنە بۇددا دىنىغا يېنىۋاپتۇ. ئارىدىن نەچچە يۈز يىل ئۆتۈپ، مىلادىيە 1397 –

يىلى خىزىر خوجا تەرىپىدىن ئۈزۈل - كېسىل ۋە يىران قىلىنغاندا، ئىمان ئېيتىپ مۇسۇلمان بولغانىكەن. شۇ چاغدا خىزىر خوجا ئەلپەتتانىڭ قەبرىسىنى تەڭرىتاغلىرى ئارىسىدىن تاپتۇرۇپ، ھازىرقى ئورنىغا يۆتكەپ كەلگەنىكەن. ئەلپەتتانىڭ ئۆز ئىسمى ئابدۇل پەتتاھ بولۇپ، ئۇ بۇ يۇرتقا كەلگەندىن كېيىن يۇرت ئاۋاتلىشىپ، خەلقنىڭ تۇرمۇشى ياخشىلانغانىكەن. شۇنىڭ ئۈچۈن ئاستانە خەلقى ئۇنى «قۇتلۇق قاراخان» دەپ ئاتاشقان. بولۇپمۇ ئۇ تۇرپانغا تۇنجى بولۇپ ئىسلام دىنىنى ئېلىپ كەلگەچكە، خەلق ئارىسىدا زور شۆھرەتكە ئىگە بولغان ھەمدە ئۇنىڭ ئۇرۇشتىكى بائۇرلۇقى ۋە زېرەكلىكىنى مەدھىيەلەپ مۇنۇ شېئىرنى يازغان:

ئالپ ئاتا دەر خەلق ئۇنى،

قۇتلۇق قاراخاندۇر ئېتى.

شاھى مەردان شىرى،

بەزىدانغا يېتىدۇ نىسبەتى.

ئەلپەتتا خوجام مازىرىنىڭ سىرتقى كۆرۈنۈشى ئادەتتىكى ئولتۇراق ئۆيلەرنىڭ ئۈستىگە كىچىك گۈمبەز قوندۇرۇلغان شەكىلدە. ئالدى بىلەن دالان ئۆيگە كىرىمىز، دالان ئۆيىنىڭ ئوڭ يان تەرىپىگە پاختا، داكىلار دۆۋىلەپ قويۇلغان، سول تەرىپىدىكى ئويۇقلارغا چىراغلار قويۇلغان ۋە چىراغقا قۇيۇش ئۈچۈن ئەكېلىنگەن ماينىڭ بوتۇلكىلىرى دۆۋىلەپ قويۇلغان. سول تۈر تەرەپتە ئەلپەتتا خوجام تۇتقان دەپ قارالغان، ئۈستىگە «بىسىمىلاھىر رەھمانىر رەھىم» دېگەن ئايەت يېزىلغان نۇجىتىن قۇيۇلغان ئايەت تاختىسى ئېسىپ قويۇلغان. دالان ئۆيىنىڭ ئۈستىدىكى ئىشىك بىلەن مەقبەرە بار ئۆيگە كىرىمىز. ئۆيىنىڭ ئوتتۇرىسىدىكى مەقبەرە ئۈستىگە نۇرغۇن بوپۇقلار يېپىلغان. خۇيزۇلارنىڭ ئادىتى بويىچە تۆت

نامغا ئايەت يېزىلغان چاسا شەكىللىك رەختلەر ئېسۋېتىلگەن. مازارغا كىرگەنلەر كەينىچىلەپ يېنىپ چىقىشى شەرت. بۇ مازارلىقتا ئەلپەتتا خوجامدىن باشقا شامارا خوجام، تاش خوجام (مەھمارە خوجاممۇ دېيىلىدۇ، مازارنىڭ ئۈستىگە تاشلار پاتۇرۇپ تىزىلغان)، ھاجى ئانام (بۇۋى ھەجەر ئانام ياكى ھاجەتمەن ئاناممۇ دېيىلىدۇ) قاتارلىق بەش خوجامنىڭ گۈمبىزى بار. بۇلاردىن بىر- ئىككى كىلومېتىر يىراقلىقتا سىنچىلاق خوجام بار.

ئازادلىقتىن بۇرۇن، ئەلپەتتا خوجام مازىرى ناھايىتى ھەيۋەتلىك مازار بولۇپ، ئالدى تەرىپىدە پەشتاقلىق ئېگىز دەرۋازىسى بولغان، جەنۇب تەرىپىدە دەرۋازىغا تاقاپ ئىككى قەۋەتلىك، 50 — 60 ھۇجرىلىق مەدرىسە سېلىنغان. دەرۋازىنىڭ ئىچىگە كىرگەندە، غەرب تەرەپتىكى نامغا قوغۇشۇندىن قىلىنغان، ئۇزۇنلۇقى ئۈچ مېتىر، كەڭلىكى ئىككى مېتىر چوڭلۇقتىكى غەللە ساندۇقى ئورنىتىلغان. ساندۇقنىڭ ئۈستىدە پۇل تاشلاش تۆشۈكى بولۇپ، تاۋاپقا كەلگەنلەر پۇل، ئالتۇن زىبۇزىنەت بۇيۇملىرى ۋە تەڭگىلەرنى ساندۇق ئىچىگە تاشلايدۇ. غەللە ساندۇقنىڭ سەككىز قۇلۇپى بولۇپ، قۇلۇپنىڭ ئاچقۇچى مازارنىڭ سەككىز شەيخىنىڭ قولىدا. غەللە ساندۇقىنى يىل ئاخىرىدا سەككىز شەيخىنىڭ ھەممىسى جەم بولغاندا ئاچقىلى بولىدىكەن. مازارنىڭ ئەتراپى تام بىلەن قورشالغان بولۇپ، ئوتتۇرىسىغا ئەلپەتتا خوجامنىڭ ھەيۋەتلىك گۈمبىزى جايلاشقان. ئەلپەتتا خوجام گۈمبىزى ئەتراپىغا لۈكچۈندىكى ئىمىن ۋاڭ، سۇلايمان ۋاڭ، مۇسا ۋاڭ، مەھمۇد چىنۋاڭ قاتارلىق ۋاڭ ۋە ۋاڭلار ئەۋلادلىرى قوبۇلغان. شۇڭا بۇ يەر ئالتۇنلۇق مازىرى دەپمۇ ئاتالغان. ئىمىن ۋاڭ مىلادىيە 1694 - يىلى تۇرپاننىڭ ئاستانە يېزىسىدا دۇنياغا كېلىپ،

مىلادىيە 1777- يىلى 83 يېشىدا لۈكچۈنىدە ئالەمدىن ئۆتكەن. ئۇنىڭ جەسىتى ئۆز ۋەسىيىتى بويىچە يۇرتى ئاستانىگە دەپنە قىلىنغان. ئىمىن ۋاڭنىڭ كىچىك ئوغلى مۇسا ۋاڭ ئىلىغا ھاكىمبەگ بولغان، ئۇ 1778- يىلى قەستكە ئۇچراپ ئۆلگەندىن كېيىن، ئۇنىڭ جەسىتىمۇ ئانىسىنىڭ يېنىغا قويۇلغان. ئىمىن ۋاڭنىڭ قەشقەر، يەكەنگە ھاكىمبەگ بولغان ئوغلى جاساق ئىسكەندەر ئاتىسى ئىمىن خوجا بىلەن مۇسا ۋاڭنىڭ ئاستانىدىكى قەبرىسىنى ھەشەمەتلىك قىلىپ ياساتقان. ھازىر ئەلپەتتا خوجام مازىرىدا ساقلىنىپ قالغان، يېرىمى مەدەنىيەت ئىنقىلابىدا چېقىۋېتىلگەن، ئىچىگە گۈل، تاۋۇز، كىتاب سۈرەتلىرى سېتىلغان، ھۆسنخەتلەر يېزىلغان گۈمبەز ئىمىن ۋاڭنىڭ نەۋرىسى مەھمۇد چىنۋاڭنىڭ بولۇپ، مىلادىيە 1809- يىلى ياسالغان، مەزكۇر گۈمبەزگە كىرىدىغان چوڭ ئىشىك بېشىغا قىزىل سىر بىلەن تۆۋەندىكى ئەرەبچە چوڭ خەتلەر يېزىلغان، ئوخەتلەرنىڭ مەزمۇنى تۆۋەندىكىچە:

تۇپراقسىز ئالتۇن جامدا،

ئۆسمەيدۇ گۈل.

بەرگىسىز قاقشال تېرەكتە ،

سايرىماس بۇلبۇل.

لۈكچۈن ۋاڭلىرى ئەلپەتتا خوجامنى ئۇلۇغلاپ، خوجامدا ياتساق بېھىشكە كىرىمىز دەپ قاراپ، گۈمبەزلىرىنى مۇشۇ يەرگە ياساتقان. ئەينى چاغدا، مازارنى يېڭىستۇرلۇق شەيخلەر باقاتتى ھەم بۇ ئەتراپقا ئايرىلغان تۆت سۇنڭ بىر سۈيى خوجام سۈيى دەپ ئاتىلىپ، بۇ سۇدىن مەخسۇس شەيخلەر پايدىلىناتتى. بۇنى ئىمىن ۋاڭ ئۇلارغا ئىنئام قىلغانىكەن. لۈكچۈن بىلەن ئاستانىنىڭ ئارىلىقى 30 كىلومېتىر ئەتراپىدا بولۇپ، لۈكچۈن ۋاڭ جەمەتىدىن بىرەرى ۋاپات بولسا،

يېڭىستۇرلۇق شەيخلەردىن نەچچە 10 ئادەم ئاق كىيىنىپ، تاۋۇتنى كۆتۈرۈپ، ۋاي خوجام دەپ يىغلاپ مازارغا ئەكېلىپ دەپنە قىلار ئىكەن. 1949 - يىلىدىن بۇرۇن، پۈتۈن يۇرت يېرىنىڭ %40 ى مازارغا ۋەخپە قىلىنىپ، دېھقانلارغا تېرىشقا بېرىلگەن ئىكەن. ئەينى چاغدا يەرلىك پىشقارلار جەسىتى قورشاش ۋە تامنىڭ سىرتىدىكى قەبرىستانلىققا قويۇلغان.


ئاستاندىكى خەلق تارىخچىسى ئابدۇراخمان ئابدۇللانىڭ قارشىچە، ئەلپەتتا دېگەن ئىسىم ئەسلىي ئوبۇل پەنتار بولۇپ، كېيىن ئابدۇل پەنتارغا ئۆزگەرگەن، ئۇنىڭدىن كېيىن ئەلپەتتا بولغان. ئۇ سۇلتان سۇنۇق بۇغراخانغا دەرس بەرگەن ئەبۇ نەسىر سامانىنىڭ ئوغلى. ئەلپەتتا خوجام مىلادىيە 970 — 980 - يىللىرى شىنجاڭغا ئىسلام ئاچقىلى كەلگەن، ئاقسۇ، كۇچا، تۇرپان، قاراشەھەر قاتارلىق جايلاردا قانلىق جەڭ قىلغان. ئىدىقۇت خانى ئارىسلانخان بېشبالىققا چېكىنگەندە، ئۇ كەينىدىن قوغلاپ تاغ ئىچىگە كىرگەن، ئۇلار تەڭرىتېغىنىڭ بىر جىلغىسىدا ھەل قىلغۇچ جەڭ قىلغان، جەڭدە ئەلپەتتا خوجام يېڭىلگەن، ئارىسلانخان ئەلپەتتا خوجامنىڭ قالدۇق ئەسكەرلىرىنىڭ كەينىدىن قوغلاپ، يول بويى مەسچىتلەرنى چېقىپ، بۇتخانلارنى قايتا ياساپ ماڭغان. ئەلپەتتا خوجامنىڭ جەسىتى شۇ چاغدا بوغدا چوققىسى ئەتراپىغا قويۇلغان بولۇشى مۇمكىن. 14 — 15 - ئەسىرلەردە تۇرپان ئۇيغۇرلىرى رەسمىي ئىسلامغا كىرگەندىن كېيىن، ئۇنى ئۇلۇغلاپ، جەسىتىنى مۇشۇ يەرگە يۆتكەپ مازار بىنا قىلغان. لېكىن، مەدەنىيەت ئىنقىلابىدا ئەلپەتتا خوجام قەبرىسىنى ئاچقاندا، قەبرىە قۇرۇق بولۇپ، جەسەت چىقىمىغان ئىكەن.

تۇرپان تەۋەسىدە ئەلپەتتا خوجامغا مۇناسىۋەتلىك يەنە
نۆۋەندىكىدەك مازار ۋە رىۋايەتلەر بار: سىڭگىم ئېغىزىنىڭ
بېزەكلىكىگە ماڭدىغان يېرىدىكى ئانچە ئېگىز بولمىغان بىر
تاغنىڭ ئۈستىدە، يەنى بېزەكلىكىگە بارىدىغان يولنىڭ
مۇرتۇق غولىنىڭ شەرق تەرىپىدىكى تۆپىلىكتە ئاتلاش
خوجام دەپ بىر مازار بار. بۇ ئەسلىدە ئات باغلاش خوجام
دېگەن سۆز بولۇپ، رىۋايەت قىلىنىشىچە، ئەلپەتتا خوجام
مۇشۇ جايغا ئېتىنى باغلىغانىكەن (بۇ ھەقتە بىر قىسىم
خۇيزۇلار بۇ ھەزرىتى ئەلى ئېتىنى باغلىغان يەر، ھەزرىتى
ئەلىدىن باشقا ئادەم دۆلدۈل مىنىمگەن، زۇلپىقار
كۆتۈرمىگەن دەيدۇ). بۇ يەرنى ئوقۇر خوجام دەپمۇ ئاتايدۇ.
تاغنىڭ ئۈستىدە قەبرە يوق بولۇپ، تاۋاپ قىلغىلى
كەلگەنلەر موچەنلىك پۇللارنى تاشنىڭ ئاستىغا باستۇرۇپ
قويدۇ ھەمدە ھەر خىل لاتا - پۇرۇچلارنى ئېسىپ
قويۇشىمۇ. 60 - يىللاردىن بۇرۇن بۇ جاينىڭ مەنزىرىسى
ناھايىتى چىرايلىق بولۇپ، تۇتاش كەتكەن دەرەخزارلىق،
قومۇشلۇقلار بار ئىدى. تۇرپان تۇيۇق، مۇرتۇق، ياڭخې، سۇ
بېشى، قاراغوجا، ئاستانە، سىڭگىمنىڭ ئادەملىرى بۇ جايدا
نورۇز بايراملىرىنى، زاراخەتمىلەرنى، بارات ئېيى
پائالىيەتلىرىنى ئۆتكۈزەتتى، سودا - سېتىقلارمۇ قايناپ
كېتەتتى. بولۇپمۇ كۈزلۈك يىغىمىدىن كېيىن ۋە ئەتىيازلىق
تېرىلغۇدىن بۇرۇن بۇ يەرگە چىقىپ كۆلۈپ كېتىپ
زاراخەتمىلەرنى ئۆتكۈزەتتى. كاتانوف 1890 - 1891 -
يىللىرى تۇرپاندا ئېلىپ بارغان تەكشۈرۈش دوكلاتىدىمۇ:
«قاراغوجىدا باغلىغۇچى مازار (ئات باغلاش خوجام) بار.
كۈزلۈك يىغىمىدىن كېيىن كىشىلەر بۇ يەرگە كېلىپ تاۋاپ
قىلىدۇ» دەپ خاتىرىلىگەن. ئەسلى مازار بار يەردە
ناھايىتى يوغان، يىراقتىن بەلگە بولۇپ كۆرۈنۈپ تۇرىدىغان،

ئەلپەتتا خوجامنىڭ ئېتىنى باغلىغان دەپ قارالغان بىر ياغاچ تۈۋرۈك بولغان. ئۇ تۈۋرۈك مەدەنىيەت ئىنقىلابىدا يۇلۇۋېتىلگەن.

رېۋايەتتە ئېيتىلىشىچە، ئىسلام لەشكەرلىرى ئەلپەتتا خوجامنىڭ جەسىتىنى ئېلىپ قاراغوجىدىكى ئۇلۇغ يول ئارقىلىق كەلگۈچە، ئەلپەتتا خوجامنىڭ سىنچىلاق قولى چۈشۈپ قالغان (بەنە بىر رېۋايەتتە ئېيتىلىشىچە، ئەلپەتتا خوجام ئۇرۇش قىلىۋاتقاندا سىنچىلاق قولىغا ئوق تىگىپ مۇشۇ يەرگە چۈشۈپ قالغان). شۇنىڭ بىلەن ئۇ سىنچىلاق قول بۇ يەرگە دەپنە قىلىنىپ، سىنچىلاق مازار دەپ ئاتالغان. ئۇ يەنە ئالدىغا ماڭغاندا تۈگىسى يېتىۋېلىپ، نۇرغۇنسا يەنە يېتىۋالغان. شۇنىڭ بىلەن بۇ يەرگە قوش گۈمبەز بەرپا قىلىنغان. يەنە 300 — 400 مېتىر ماڭغاندا تۈگە توختاپ ماڭمىغان. كىشىلەر ئەلپەتتا خوجامنىڭ ھايات ۋاقتىدا ئېيتقان «مېنى ئېلىپ ماڭغان تۈگە قەيەردە توختىسا، مېنى شۇ يەرگە دەپنە قىلىڭلار» دېگەن ۋەسىيىتىگە ئاساسەن ئەلپەتتا خوجامنى مۇشۇ يەرگە دەپنە قىلغان. بۇ مازار «مەدەنىيەت ئىنقىلابى» ئەۋجىگە چىققان 1967 — يىللىرى ۋەيران قىلىۋېتىلگەن، كېيىن يۇرت خەلقى ئۇنى قايتا رېمونت قىلىپ، يەنە ھېيت — جۈمە نامازلىرىنى ئوقۇيدىغان سورۇنغا ئايلاندۇرغان.






مۇرتۇق خوجام مازىرى

تۇرپان شەھەر سىڭگىم يېزىسىنىڭ غەربىدە مۇرتۇق دەپ ئاتىلىدىغان بىر چوڭ مەھەللە بار. مۇرتۇق خوجام مازىرى يالقۇنتاغنىڭ شىمال ئېتىكىگە، بەرلىكلەر قەبرىستانلىقىنىڭ غەربىي جەنۇبىغا جايلاشقان. ئەسلىدىكى مازار گۈمبەزلىرى كۆنسىراپ بۇزۇلۇپ كەتكەچكە، 1998 - يىلىدىن باشلاپ شەخسلەرنىڭ پۇل چىقىرىشى بىلەن مازار گۈمبەزى ئەسلىدىكى ئورنىغا قايتا ياسالغان. يېڭى پۈتكەن مازار ئىشىكىدىن كىرگەندە، چوڭ بىر سۇپىلىق خانا بار. سۇپىنىڭ ئۈستىدە بىر قۇدۇق بار. قۇدۇق سۈيى شىپالىق دەپ قارالغاچقا، تاۋاپقا كەلگەنلەر شۇ سۇدىن ئىچىپ مېڭىشىدۇ. چوڭ خانىنىڭ سول تەرىپىدە بانداش ئىككى كىچىك خانا بولۇپ، بۇ ئۆيلەر تاۋاپچىلارنىڭ ئىبادەت قىلىشى ۋە دەم ئېلىشى ئۈچۈن ئىشلىتىلىدۇ. ئىچكىرىكى تەرەپتىكى كىچىك خانىنىڭ ئىچىدە يەنە بىر ئېغىز ئۆي بار بولۇپ، بۇ ئۆينىڭ ئورۇسى گۈمبەز شەكلىدە چىقىرىلغان. ئۆينىڭ ئوتتۇرىسىغا مۇرتۇق خوجامنىڭ مەقبەرىسى

ئورۇنلاشتۇرۇلغان بولۇپ، مەقبەرە ئۈستىگە قات - قات بويۇقلار بېيىلغان.

تارىخىي ماتېرىياللاردىن مەلۇم بولۇشىچە، مۇرتۇق خوجامنىڭ ئەسلىي ئىسمى مەۋلانە ئابدۇلھەمىد بولۇپ، ئەرەبىستاندا ئىلىم تەھسىل قىلغان ھىندىستانلىق مۇسۇلمان ئىكەن. كېيىن سەيلە - ساياھەت قىلىش بىلەن تۇرپانغا كېلىپ قالغان. ئۇ ناھايىتى بىلىملىك مۇتەۋەر بولغىنى ئۈچۈن، شۇ زاماندىكى تۇرپاننىڭ ۋالى، ئۆلىمالىرى ئۆزلىرىنىڭ بالىلىرىنى ئۇنىڭغا ئوقۇشقا بەرگەن. شۇنىڭ بىلەن ئۇ كىشى مۇدەررىس بولۇپ تۇرپاندا تۇرۇپ قالغان ۋە كېيىنكى ئۆمرىنى مۇرتۇقتا ئۆتكۈزۈپ، شۇ يەردە ئالەمدىن ئۆتكەن. ئۇنىڭ جەسىتى مۇرتۇقتىكى چوڭ مەسچىتنىڭ يېنىغا دەپنە قىلىنغان، كېيىن ئۇنىڭ قەبرىسى ئۈستىگە گۈمبەز ياسىلىپ، ئۇ مۇرتۇق خوجام مازىرى دەپ ئاتالغان. مۇرتۇق خەلقى شۇ مەسچىتتە ھېيت - جۈمە نامازلىرىنى ئوقۇيدىغان بولغان. مۇرتۇق مازىرىنىڭ شىمال تەرىپىدىكى تاغ باغرىدا مارجان بۇلاق دەپ ئاتىلىدىغان بىر بۇك - باراقسان يېشىللىق بار. بۇ يەردە 10 نەچچە ئېغىز تىلاۋەتخانا، بۇلاق ۋە بىر كارىز بار. ئېيتىشلارغا قارىغاندا، مۇرتۇق خوجام مۇشۇ يەردە مەدرىسە ئېچىپ تالىپلارنى تەربىيىلىگەنىكەن. مەۋلانە ئابدۇلھەمىد ھەزرىتىم ناھايىتى بىلىملىك زات بولغانلىقى ئۈچۈن، تۇرپاندىكى قارىيلار ئۇنى «پىر» ئورنىدا كۆرگەن، شۇڭا تۇرپاندىكى باشقا يەرلەردە ئوقۇپ قارىي بولغانلار قائىدە بويىچە مۇرتۇق خوجامدا بىر ھەپتە ئىستىقامەت قىلمىسا، شۇ چاغدىكى كىشىلەر ئۇنى تولۇق سەۋىيىگە بەتكەن قارىي ھېسابلىمىغان، بۇ ئادەت تاكى 1949 - يىلىنىڭ ئاخىرلىرىغىچە داۋام قىلغان.



يەتتە قىزلىرىم مازىرى


يەتتە قىزلىرىم مازىرى پىچان ناھىيىسى لەمجىن يېزىسى چۇۋانقىر مەھەللىسى يۇتۇق كەنتىنىڭ جەنۇبىي تەرىپىگە تەخمىنەن بىر كىلومېتىر كېلىدىغان تاغ ئۈستىدە. خەرىتىدىكى ئورنى شەرقىي مېرىدىئان $89^{\circ}56'12''$ قا، شىمالىي پارالېل $42^{\circ}51'67''$ قا توغرا كېلىدۇ، دېڭىز يۈزىدىن 320 مېتىر ئېگىز.

يەتتە قىزلىرىم مازىرى قەبرىستانلىقىنىڭ غەربىي شىمالىدا قاتار سېلىنغان يەتتە گۈمبەز بار. رىۋايەت قىلىنىشىچە، بۇددىستلار بىلەن بولغان ئۇرۇشتا يەتتە قىز قېچىپ مۇشۇ يەرگە كەلگەندە، كەينىدىن قوغلاپ كەلگەن بۇددىستلار تەرىپىدىن قەتلە قىلىنغانىكەن. كېيىن كىشىلەر ئۇلارنى خانىرىلەپ، ئۇلارنىڭ نامىغا گۈمبەز ياسىتىپ، يەتتە قىزلىرىم مازىرى دەپ ئاتىغانىكەن. يەتتە قىزلىرىم مازىرى جايلاشقان يەردىكى جىلغىنىڭ قارشىسىدىكى تاغدا يەنە يەتتە ئوغۇل مازىرى بار. رىۋايەت قىلىنىشىچە، بۇ يىگىتلەرمۇ بۇددىستلارغا قارشى جەڭدە مۇشۇ يەردە شېھىت بولغانىكەن. ياز كۈنلىرى كەچكى شەپقەتتە يەتتە قىزلىرىم بىلەن يەتتە

ئوغۇللىرىم جىلغىدىكى دەرياغا سۇغا چۈشەرمىش ۋە بىللە ئولتۇرۇپ تاۋۇز يەمش.

يەتتە قىزلىرىم قەبرىستانلىقنىڭ دەۋرى تاڭ سۇلالىسىدىن ئىدىقۇت ئۇيغۇر خانلىقى دەۋرىگىچە بولغان زامانلارغا تەۋە دەپ مۆلچەرلەنمەكتە. بۇ قەبرىستانلىقنىڭ ئىگىلىگەن ئومۇمىي يەر كۆلىمى 150 مىڭ كۋادرات مېتىر كېلىدۇ. قەبرىستانلىقنىڭ بىر قىسمى يەرلىك كىشىلەرنىڭ توپا ئېلىشى ۋە شور - تۈز قېزىشى تۈپەيلىدىن ۋەيرانچىلىققا ئۇچرىغان، بىراق ئومۇمىي جەھەتتىن قارىغاندا، قەبرىستانلىق بىرقەدەر مۇكەممەل ساقلىنىپ قالغان. ھازىر بار بولغان قەبرىلەر دۆۋىلىرىنى ئاساسەن ئۈچ خىلغا بۆلۈشكە بولىدۇ: بىرىنچى خىلدىكىلىرى ئايرىم تاش دۆۋىلىك قەبرىلەر بولۇپ، دىئامېتىرى ئىككى مېتىر، ئېگىزلىكى 50 سانتىمېتىر ئەتراپىدا؛ ئىككىنچى خىلدىكى قەبرىلەر بىر بۆسۈلۈش بويىچە قويۇلغان بولۇپ، ئۆزئارا ئارىلىقلىرى 2 - 4 مېتىر كېلىدۇ. دىئامېتىرى بىلەن ئېگىزلىكى بىرىنچى خىلدىكى قەبرىلەر بىلەن ئوخشاش؛ ئۈچىنچى خىلدىكى قەبرىلەرنىڭ تۆت ئەتراپى تاش بىلەن چاسا شەكىلگە كىرگۈزۈلگەن، تاش - توپا دۆۋىلىك قەبرىلەردىن ئىبارەت.

يەتتە قىزلىرىم مازىرى قەبرىستانلىقى «ئاپتونوم رايون دەرىجىلىك نۇقتىلىق مۇھاپىزەت قىلىنىدىغان مەدەنىيەت يادىكارلىق ئورۇن» قىلىپ بېكىتىلگەن.



قەيس خوجام مازىرى

بۇ مازار قۇمۇل شەھىرى چاھارباغنىڭ غەربىي جەنۇب تەرىپىگە جايلاشقان. كىشىلەر ئۇنى «خوجام مازار»، «چىنە گۈمبەز» دەپ ئاتايدۇ، «پىشىل گۈمبەز»مۇ دېيىشىدۇ. ئىپتىتىشلارغا قارىغاندا، تاڭ سۇلالىسىنىڭ چىنگۈن يىللىرى (مىلادىيە 627 — 649 — يىللار) مۇھەممەد پەيغەمبەر ئۈچ كىشىنى دىن تارقىتىش ئۈچۈن جۇڭگوغا ئەۋەتكەن. بۇ ئۈچ كىشىنىڭ ئىسمى قەيس (ئەرەبچە ئىسمى ئەنسارى رەزىيەللاھۇ ئەنھۇ)، ئۇۋەيس، ۋاققاس ئىكەن. ئۇلارنى بەزىلەر سۇيولى بىلەن كېلىپ قۇرۇقلۇق بىلەن قايتقان دېيىشىدۇ. ۋاققاس سۇيولى بىلەن گۇاڭجۇغا كەلگەندە كېسەل بولۇپ گۇاڭجۇدا قازا تاپقان. ئۇۋەيس بىلەن قەيس چاڭئەنگە يېتىپ كەلگەندە، تاڭ تەيزۇڭ ئۇلارنى قارشى ئالغان. كېيىن ئۇۋەيس بىلەن قەيس ئۆز دۆلىتىگە قايتماقچى بولغان. گەنسۇنىڭ خېشى كارىدورىدىكى خۇيخۇيىبۇغا يېتىپ كەلگەندە ئۇۋەيس ۋاپات بولغان. قەيس تاڭ سۇلالىسى چىنگۈننىڭ 9 — يىلى (مىلادىيە 635 — يىلى) قۇمۇلنىڭ شىخشىشيا دېگەن يېرىگە كەلگەندە ۋاپات


بولغان. ئۇنىڭ جەسىتى شۇ يەردە ئاددىيلا كۆمۈلۈپ، ئۈستىگە ناش دۆۋىلەپ قويۇلغان. كېيىن قۇمۇل ۋاڭى ئادەم ئەۋەتىپ، شىڭشىڭشيادا قەيس ئۈچۈن بىر گۈمبەز ياساتقان، بۇ گۈمبەزنىڭ ئىچىگە ئەرەبچە بېغىشلىما ۋە ئايەتلەر يېزىلغان. قەبرە ئالدىغا: «ئەرەبتىن كەلگەن ئەۋلىيا قەيس خوجامىنىڭ قەبرىسى» دېگەن خەت يېزىلغان تاختا ئورنىتىلغان.

«شىنجاڭنىڭ خەرىتىلىك تەزكىرىسى» دە مۇنداق خاتىرىلەنگەن: «شىڭشىڭشيادىكى تاغ باغرىدا مۇسۇلمان گۈمبىزى بار ئىكەن... بەرلىك كىشىلەردىن بىرى مەبلەغ بېغىش قىلىپ، گۈمبەزنى قايتا ياساش تەكلىپىنى بەرگەن، بۇ تەكلىپ ماقۇل كۆرۈلگەن، نۇرغۇن بېغىشلىمىلار تەقدىم قىلىنغان، قەبرە ئۈستىگە بېيىلغان يوپۇقنىڭ قېلىنلىقى بىر چىدىن ئېشىپ كەتكەن.»

مىنگونىڭ 28 - يىلى (مىلادىيە 1939 - يىلى) شىڭشىڭشيا چارۋىسىنى ساقلاپ تۇرغان قوشۇن گازارما سالماقچى بولۇپ خىنش يېتىشمەي قېلىپ، گازارما يېنىدىكى قەيس خوجامىنىڭ گۈمبىزىنى بۇزۇپ خىشلىرىنى گازارمىغا ئىشلەتكەن. ھەسەن ئىسىملىك بىر ئۇيغۇر بىلەن ساقچى ئىدارىسىنىڭ كۆزەتچى ئەمەلدارى باك ماۋچۇن قەيسنىڭ جەسەت سۆڭىكىنى تاغ ئارىسىغا ئەكىرىپ كۆمۈپ قويغان، مىنگونىڭ 34 - يىلى (1945 - يىلى) 3 - ئايدا، قۇمۇلدىكى مۇسۇلمانلار سەي جىيەنگو، سۇ بېچۇ قاتارلىق كىشىلەرنىڭ تەشەببۇسى بىلەن قەيسنىڭ جەسىتىنى يۆتكەش تەكلىپىنى ئوتتۇرىغا قويغان. بۇ ئىش گومىنداڭ 29 - جىتوۋەنجۇنىڭ سىلىڭى لى تىيېجۇن، قۇمۇل ۋالىيسى زىڭ يۇڭپۇ ۋە قۇمۇل ناھىيىسىنىڭ ھاكىمى سەي رۇزۇ قاتارلىقلارنىڭ قوللىشىغا ئېرىشكەن. سەي جىيەنگو بىلەن

ماجۇنجىي ئىككىيلەن بۇ ئىشقا كونكرېت مەسئۇل بولۇپ، ئۈچ ئاي نەييارلىق كۆرۈلۈپ، ھازىرقى ئورۇن تاللاپ چىقىلغان (بۇ يەرنى ۋاگىننىڭ ئەۋلادلىرى ۋە خىپە قىلىپ بەرگەن). 6 - ئاينىڭ 29 - كۈنى شەھەر ئىچىدىكى نامان قازى ئاخۇنۇم ھەر ساھەدىكى مۆتىۋەرلەر ۋە ئاخۇنلاردىن بولۇپ 21 كىشىنى باشلاپ ماشىنا بىلەن شىخشىياغا بېرىپ، 6 - ئاينىڭ 30 - كۈنى جەسەتنى قېزىۋالغان. جەسەتنىڭ ئۇزۇنلۇقى تەخمىنەن ئالتە چىدىن ئاشىدىكەن ۋە كۆكرەك قىسمىنىڭ قوۋرۇغلىرىدىكى ئەت شۇ پېتى ئۈستىخىنىغا يېپىشىپ تۇرغان، ئاپئاق ساقلىمۇ ئۆز پېتى تۇرغانىكەن. 7 - ئاينىڭ 1 - كۈنى سەھەردە، ماشىنا شەھەرگە 20 كىلومېتىر كېلىدىغان ساقىغا يېتىپ كەلگەندە، ئۇ يەرگە ناھايىتى نۇرغۇن ئادەم توپلىنىپ بولغان؛ ئاقىدەرگە يېقىن كەلگەندە، تېخىمۇ قىستاڭچىلىق بولۇپ كېتىپ مېڭىشقا ئامال بولمىغان، ئاقىدەر ئەتراپىدىكى مۇسۇلمانلارنىڭ تاۋاپ قىلىشى ئۈچۈن، تاۋۇت سېلىنغان ماشىنا ئاقىدەر مەسچىتىنىڭ ئىچىدە توختىغان. كەچ كىرگەندە، قەبىرىنىڭ جەسىتى شەنشى مەسچىتىگە ئەكىرىلىپ نامىزى چۈشۈرۈلگەن، مەسچىتنىڭ ئىچى ئادەمگە لىق تولغان. 7 - ئاينىڭ 2 - كۈنى جەسەت سۇجۇ مەسچىتىگە بۆتكەپ كېلىنگەن. 7 - ئاينىڭ 4 - كۈنى قۇمۇل شەھىرىدە داغدۇغىلىق تەزىيە مۇراسىمى ئۆتكۈزۈلگەن. شىنجاڭ ئۆلكىلىك ھۆكۈمەتنىڭ رەئىسى ۋۇ جۇڭشىن تەزىيە تېلېگراممىسى ئەۋەتكەن. لى تىيېجۇن سىلىڭ تەزىيە بىلدۈرگەندىن كېيىن ناماز چۈشۈرۈلگەن، ئاندىن جەسەت سۆڭىكى سېلىنغان تاۋۇتنى بىرنەچچە چوڭ ئاخۇن كۆتۈرۈپ مەسچىتتىن ئېلىپ چىققان. تاۋۇتقا كەشتىلىك يېشىل يوپۇق يېپىلغان. ئۇنىڭ ئوتتۇرىسىغا كىمخاب سەللە

قويۇلغان. جامائەتنىڭ ئەڭ ئالدىدا تەزىيە نامىلەرنى كۆتۈرگەن كىشىلەر ماڭغان، ئۇلارنىڭ كەينىدىن 30 دانە قۇرئان ھەم راۋاق (ئۇنىڭ ئىچىدىمۇ قۇرئان بار) ئارتىلغان نۆت ئاق بوز ئات ماڭغان، ئۇنىڭ كەينىدىن تاۋۇت ئېلىپ مېڭىلغان. شۇ كۈنى سىم - سىم يامغۇر ياغقان. خۇيزۇ، ئۇيغۇر ۋە تاغلىق رايونلاردىن ئۆلگۈرۈپ كەلگەن قازاقلاردىن تەشكىل تاپقان 10 مىڭدىن ئارتۇق جامائەت سۈجۈ مەسچىتىدىن چىقىپ دېشىڭ كۆچىسى ۋە جېنىفەن كۆچىلىرىدىن ئۆتۈپ، شەھەر ئىچىگە سۇقوۋۇق بىلەن كىرىپ، ئوردا قوۋۇقىدىن چىقىپ شىمال تەرەپتىكى قەبرىستانلىققا يېتىپ بارغان، بازاردىكى ئۇيغۇر، خۇيزۇ سودىگەرلەر كۆچىلارغا ئاق پىلاكات ئېسىپ قارلىق تۇتۇشقان. خەنزۇ سودىگەرلەر مۇكۇچا بويلىرىغا كۈجە يېقىپ تەزىيە بىلدۈرگەن. شۇنداق قىلىپ قەيس خوجامنىڭ جەستى ھازىرقى چاھارباغقا دەپنە قىلىنىپ، بۇيەر «قەيس خوجام مازىرى» دەپ ئاتالغان. قەيس خوجامنىڭ قەبرىگاھى گۈمبەز تورۇسلىق بولۇپ، ئېگىزلىكى تەخمىنەن 10 مېتىر كېلىدۇ. ئىشىكى جەنۇبقا قارايدۇ. قەبرىگاھنىڭ ئاستى تەرىپى چاسا، ئۈستى يۇمىلاق قۇببە شەكلىدە بولۇپ، يېشىل رەڭلىك كاھىش چاپلانغان. گۈمبەزنىڭ ئەتراپىدا پېشايۋان بار، مازارنىڭ چۆرىسى سوقما تام بىلەن قاشالانغان. تام ئىچىدە ھەر خىل دەل - دەرەخلەر بولۇپ، نۆت ئەتراپى يېشىللىق بىلەن قاپلانغان. قەيس خوجام مازىرىنىڭ قۇرۇلۇشىنى پىناكارلىق ئۈستىسى ئابدۇلباقى سويبا ھاجى لايىھىلەپ پۈتتۈرگەن. مازارنىڭ ئومۇمىي كۆلىمى ئىككى مودىن جىقراق كېلىدۇ. بۇ مازار «ۋىلايەت دەرىجىلىك نۇقتىلىق مۇھاپىزەت قىلىنىدىغان مەدەنىيەت يادىكارلىق ئورۇن» قىلىپ بېكىتىلگەن.



تۇغلۇق مازار

تۇغلۇق مازار قۇمۇل كۈنئەھەر ئىچى يېزا ۋاڭ ئوردىسى ئالدىدىكى «خوجام بېغى» دېگەن بەرگە جايلاشقان بولۇپ، سۇلتان سەئىد ئەھمەد بەلىخ ئانا دېگەن زاتنىڭ قەبرىگەھى ھېسابلىنىدۇ. شۇڭا بۇ مازار سۇلتان سەئىد مازىرى دەپمۇ ئاتىلىدۇ. ئېيتىلىشىچە، سۇلتان سەئىد ئەھمەد بەلىخ ئانا دېگەن بۇ زات قولىدا تۇغ كۆتۈرۈپ، قۇمۇل تەۋەسىدە ئىسلام دىنىنى تارقىتىشقا، كىشىلەر ئۇ ۋاپات بولغاندىن كېيىن ھازىرقى قەبرىگەھنى ياسىتىپ تۇغنى قەبرىسىگە قاداڭ قويغان ۋە ئۇنىڭ مازىرىنى «تۇغلۇق مازار» دەپ ئاتىغانىكەن. تۇغلۇق مازاردىكى ئابدىگە پۈتۈلگەن

بېغىشلىمىنىڭ مەزمۇنىدىن قارىغاندا، بۇ مازار ھىجرىيە 1113 - يىلى (مىلادىيە 1751—1702 - يىللىرى) بىنا قىلىنغان، ھىجرىيە 1265 - يىلى (مىلادىيە 1751 — 1752 - يىللىرى) بىر قېتىم رېمونت قىلىنغان.


مازارنىڭ ھازىرقى قۇرۇلۇشلىرى ھىجرىيە 1345 - يىلى (مىلادىيە 1926—1927 - يىللىرى) قايتا ياسالغاندىن كېيىن شەكىللەنگەن.

تۇغلۇق مازىرى سەئىد ئەھمەد بەلىخ ئاتىنىڭ قەبرىگەھى، مەسچىت، ئېتىكاپخانا، دەرۋازا - مۇنار قاتارلىق بىر يۈرۈش قۇرۇلۇشلاردىن تەشكىل تاپقان.

سەئىد ئەھمەد بەلىخ ئاتىنىڭ قەبرىگەھى ئەسلىدە ياغاچ تۈۋرۈك ۋە لىمىلار بىلەن تۈز تۈرۈسلۈك قىلىپ ياسالغان، كېيىن خىش قۇرۇلما، گۈمبەز تۈرۈسلۈك قىلىپ ئۆزگەرتىپ ياسالغان.

مەسچىت ئىچكىرىكى، تاشقىرىقى مەسچىت ۋە قىشلىق مەسچىت دەپ ئۈچ بۆلەككە بۆلۈنىدۇ، ئىچكىرىكى مەسچىت بىلەن قىشلىق مەسچىت ياغاچ قۇرۇلمىلىق بولۇپ، تۈز تۈرۈسلۈك قىلىپ ياسالغان، تۈرۈسقا رەڭلىك گۈل نۇسخىلىرى سىزىلغان، تاشقىرىقى مەسچىت ئۈچبۇلۇڭلۇك لىمىلار بىلەن يانتۇ تۈرۈسلۈك قىلىپ سېلىنغان. پەشتاق مۇنارىنىڭ ئاستى تۆت چاسا، ئۈستى يۇمىلاق ياسالغان بولۇپ، مۇنارنىڭ ئېگىزلىكى 13 مېتىردىن ئاشىدۇ.

مازارنىڭ چوڭ دەرۋازىسى، قەبرىگەھنىڭ ئىشىكى ئوتتۇرا تۈزلەڭلىك رايونلىرىدا كەڭ قوللىنىلغان ئۇسلۇبتا ياسالغان. ئىشىك بېشىدىكى ئويما نەقىشلەر ۋە ياغاچ پەنجىرىلىرى مىللىي ئۇسلۇبتا نەپىس ئىشلەنگەن بولۇپ، ئۇيغۇر ئەنئەنىۋى بىناكارلىق ئۇسلۇبىنى نامايان قىلىدۇ.



قۇمۇل ۋاڭلىرى قەبرىستانلىقى

قۇمۇل ۋاڭلىرى قەبرىستانلىقى قۇمۇل كۈنشىھەرنىڭ غەربىدىن ئىككى كىلومېتىر يىراقلىقتىكى «ئالتۇنلۇق» كەنتىگە جايلاشقان بولۇپ، 6 قەبرىگاھ (ئىسھاق ۋاڭ مۇنارى، تەيجىلەر مۇنارى، بېشىر ۋاڭ گۈمبىزى، شامەخسۇت مۇنارى، يۈسۈپ تەيجى مۇنارى، چوڭ مۇنار قاتارلىق ئالتە قۇرۇلۇشنى كۆرسىتىدۇ)، بىر ھېيتگاھ جامەسى (مەسچىت)، 10 نەچچە ئېغىزلىق ھۇجرا قاتارلىق بىر بۇرۇش ئىمارەتلىرىدىن تەشكىل تاپقان. مازارنىڭ دائىرىسىنىڭ شىمالىي 176 مېتىر، غەربىي 77 مېتىر، جەنۇبىي 120 مېتىر، شەرقىي 130 مېتىر بولۇپ، ئومۇمىي كۆلىمى 5000 كىۋادرات مېتىردىن ئاشىدۇ. بۇ قەبرىستانلىق 17 - ئەسىردىن باشلاپ بەرپا قىلىنىپ، ئىككى ئەسىردىن كۆپرەك ۋاقىت داۋامىدا ئۈزلۈكسىز كېڭەيتىلگەن. بۇ يەرگە

ئالدىنقى ئالتە ۋاڭ ۋە ئۇلارنىڭ ئۇرۇق - ئەۋلادلىرى دەپنە قىلىنغان. مۇھەممەد بېشىر ۋاڭ ھۆكۈمرانلىق قىلغان دەۋردە، ھېيتگاھ جامەسىنىڭ ئالدى نەرىپىگە ئۆزىنىڭ ئاخىرە تىلىكى ئۈچۈن چىنە خىش بىلەن ئىنتايىن ھەيۋەتلىك گۈمبەز ۋە راۋاقلارنى ياساتقان، ئۇنىڭدىن كېيىنكى ۋاڭ، تەيجىلەرمۇ جامە ئەتراپىغا گۈمبەز بىنا قىلغان. ئۇلار ئىچىدە بېشىر ۋاڭ، شامەخسۇت قاتارلىقلارنىڭ قەبرىگاھلىرى ساقلىنىپ قالغان، قالغانلىرى مەدەنىيەت زور ئىنقىلابىدا بۇزۇۋېتىلگەن. بېشىر ۋاڭ قەبرىگاھى خىش قۇرۇلمىلىق بولۇپ، گۈمبەز تورۇسلۇق قىلىپ ياسالغان. تۆت بۇرجىكىگە يۇمىلاق مۇنار چىقىرىلغان، گۈمبەزنىڭ ئۈستىگە يېشىل كاھىش ئورنىتىلغان، قەبرىگاھنىڭ سىرتى سۇس يېشىل ۋە كۆك نەقىش چۈشۈرۈلگەن كاھىش بىلەن، ئىچى كۆك رەڭلىك سىزما نەقىش بىلەن زىننەتلەنگەن. قەبرىگاھقا بېشىر ۋاڭ ۋە ئۇنىڭ خانىشى مېھرىبانۇ، غۇلام مۇھەممەد ۋاڭ ۋە ۋاڭ جەمەتلىرىدىن جەمئىي 40 كىشى دەپنە قىلىنغان. بۇ قەبرىگاھ 1838 - يىلى ياسىلىشقا باشلاپ، 1845 - يىلى پۈتكەن. بۇ قەبرىگاھ «چىنە گۈمبەز» دەپمۇ ئاتىلىدۇ. شامەخسۇت ۋاڭ قەبرىگاھى تەكشى بۇزى چاسا شەكىللىك بولۇپ، كېسەك - ياغاچ قۇرۇلمىلىق ئىمارەتتۇر. ئۇنىڭ ئىچى گۈمبەز تورۇسلۇق قىلىپ ياسىلىپ، كۆك رەڭلىك سىزما نەقىش بىلەن زىننەتلەنگەن. تۆت تەرىپىگە ياغاچ پەنجىرىلىك قوش دېرىزە ئورنىتىلغان. سىرتىغا ياغاچ تۈۋرۈك، لىملار بىلەن ئۈچ قەۋەت لەمپە چىقىرىلغان، لەمپىنىڭ ئاستىنىكى ئىككى قەۋەتتى تۆت بۇرجەكلىك، ئۈستۈنكى بىر قەۋەتتى سەككىز بۇرجەكلىك ياسالغان. شامەخسۇت قەبرىگاھى 1881 - 1928 - يىللىرى ياسالغان. بۇ «بېشى مۇنار» دەپمۇ ئاتىلىدۇ. بۇنىڭدىن باشقا بەنە

تەبىئەت قەبرىگاھلىقىمۇ بار، بۇ «تەبىئەت مۇنارى» دەپمۇ ئاتىلىدۇ. ھېيتگاھ جامەسىنىڭ دەسلەپكى گەۋدە قۇرۇلۇشىنى ھىجرىيە 1087- يىلى (مىلادىيە 1676 - يىلى) بىرىنچى ئەۋلاد قۇمۇل ۋاڭى ئەبەيدۇللا (1668—1709) ئىلگىرىكى ھېيتگاھ جامەسىنىڭ شىمالىي قىسمىغا، يەنى ئالتۇنلۇققا ياساتقانىدى. دەپمەك، ھازىرقى مەسچىت 18 - ئەسىرنىڭ باشلىرىدا ياسىلىپ، شامەخسۇت دەۋرىدە كېڭەيتىلگەن.


تارىخىي ماتېرىياللاردا قەبىت قىلىنىشىچە، ھېيتگاھ جامەسىنىڭ تارىخى نىسبەتەن بۇرۇنراق بولۇپ، جامەنىڭ دەسلەپكى قۇرۇلۇشىنى مۇھەممەد شاھ غازىبەگ (مۇھەممەد شاخوجا مىلادىيە 1605 — 1668 - يىللىرى) نىڭ ئوغلى ئەبەيدۇللا تارخانبەگ (مىلادىيە 1668 — 1710 - يىللىرى) بىنا قىلدۇرغان. ئىمىن گۇننىڭ ئوغلى يۈسۈپ ۋاڭ دەۋرى (مىلادىيە 1737 — 1766 - يىللىرى) گە كەلگەندە، بۇ جامەگە ئۇلاپلا يەنە شۇكۆلەمدە بىر جامەنى بىنا قىلدۇرغان، ئەردىشىر ۋاڭ دەۋرى (مىلادىيە 1780 — 1813 - يىللىرى) گە كەلگەندە، يەنە بىر باسقۇچلۇق كېڭەيتىش قۇرۇلۇشىنى تاماملىغان. شۇنىڭ بىلەن ھېيتگاھ جامەسى ئىچكىرىكى، تاشقىرىقى ئىككى بۆلۈنمىلىك بىر جامەگە ئۆزگەرتىلگەن. بېشىر ۋاڭ دەۋرى (1782 — 1820) گە كەلگەندە، جامەنىڭ كېيىنكى قىسمى تاماملانغان. شامەخسۇت دەۋرىدە جامە بىر قېتىم رېمونت قىلدۇرۇلغان.

دەپمەك، ھېيتگاھ جامەسى ئۈچ قېتىمدا بىنا قىلىنغان. جامەنىڭ 1- بۆلىكى بىلەن 2- بۆلىكىنى ۋە 2- بۆلىكى بىلەن 3- بۆلىكىنى ئايرىپ تۇرغان ئىككى تام بولۇپ، بۇ تاملار 1920 - يىلىغىچە ساقلانغان. شامەخسۇت دەۋرىنىڭ كېيىنكى ۋاقتىدا ئوتتۇرىدىكى تاملار ئېلىپ تاشلىنىپ،

ھازىرقى چوڭ ھېيتگاھ جامەسىگە ئايلانغان. جامەنىڭ ئومۇمىي كۆلىمى 2400 كۋادرات مېتىر بولۇپ، ئىچىگە 4000 ئادەم، سەيناسىغا ئۇنىڭدىنمۇ جىق ئادەم سىغىدۇ.

ھېيتگاھ جامەسى ئاساسەن ياغاچ، خام كېسەك ۋە غىشلار بىلەن قوپۇرۇلغان. تەكشى يۈزى ئۇزۇن چاسا شەكىللىك بولغان ياغاچ قۇرۇلمىلىق بۇمەسچىت، تۈز تورۇسلىق قىلىپ ياسالغان. مەسچىتنىڭ ئۇزۇنلۇقى 54 مېتىر، كەڭلىكى 36 مېتىر، ئېگىزلىكى يەتتە مېتىر كېلىدۇ. جامەنىڭ نەقىشلىك 111 تال ياغاچ تۈۋرۈكى بار. تۈۋرۈكلىرىگە نەقىش ئويۇلغان ۋە شەرىپە چىقىرىلغان، تورۇسى بۈتۈنلەي ياغاچ تاختاي بىلەن بېپىلغان. تورۇسقا ئۈچ تۇڭلۇك ئېچىلغان، تۇڭلۇك ئەتراپىغا گۈللۈك پەنجىرە ئورنىتىلغان. تورۇس ۋە تاملىرىغا رەڭلىك نەقىش ۋە گۈللەر سىزىلغان ۋە ھۆسنخەت بىلەن ئايەت، ھەدىس ۋە دىنىي نەسىھەتنامىلەر پۈتۈلگەن بولۇپ، جامەنى تېخىمۇ كۆركەم تۈسكە كىرگۈزگەن. بۇ جامە يەنە 1982 — 1983 — يىللىرى قايتا رېمونت قىلىنغان.

مازاردىكى بىر يۈرۈش قۇرۇلۇشلار ياسىلىش ئۇسۇلى، قۇرۇلمىسى، ھۈنەر — سەنئىتى قاتارلىق جەھەتلەردە ئۆزگىچە ئالاھىدىلىك ۋە بەرلىك مىللىي پۇراققا ئىگە.





يالغۇز تۇيۇم مازىرى


ئۇيغۇر مازارلىرىدىكى مەسچىت كۆرۈنۈشى

يالغۇز تۇيۇم مازىرى نۇرئاخۇن گۈمبىزى دەپمۇ ئاتىلىدۇ. بۇ مازار قۇمۇل شەھىرى تاشۋېلىق يېزىسىنىڭ شەرقىگە توغرا كېلىدىغان يالغۇز تۇيۇمدىكى بىر تاغنىڭ ئۈستىگە جايلاشقان. رىۋايەتلەردىن قارىغاندا، مىلادىيە 1592 - يىلى نۇرئاخۇن ئىسىملىك بىر مۇسۇلمان چىڭخەينىڭ شىنىڭ دېگەن يېرىدىن ئەرەبىستانغا ئوقۇشقا بارغان، بەش يىلدىن كېيىن ئوقۇش پۈتتۈرگەن، ئاندىن دىن تارقىتىش ئۈچۈن 80 نەچچە پىدائىينى باشلاپ، ئۇزۇن يوللارنى بېسىپ، قۇمۇلنىڭ قارادۆۋە دېگەن يېرىگە يېتىپ كەلگەن. چازىنى ساقلاپ ياتقان موڭغۇل ئەسكەرلىرى كۈچلۈك بولغاچقا، نۇرئاخۇنلارنىڭ بۇ يەردىن ئۆتۈشكە كۆزى يەتمەي، شىمال

نەرەپنى ئەگىپ، تاشۋېلىقنىڭ خوتۇنتام دېگەن يېرىگە كېلىپ، شۇ يەر ئارقىلىق قۇمۇلغا كىرمەكچى بولغان. ئۇلار خوتۇنتامغا يېتىپ كېلىشىگە شۇ جايىنى ساقلاۋاتقان موڭغۇل ئەسكەرلىرى تۇيۇپ قېلىپ، ئۇلار بىلەن سوقۇشقان. سوقۇشتا نۇرئاخۇنلار كەينى - كەينىدىن چېكىنىپ يالغۇز تۇيۇمغا كەلگەندە، يا ئوقى تېگىپ نۇرئاخۇن شېھىت بولغان، جەسىتى شۇ يەردە ئاددىيلا كۆمۈپ قويۇلغان. ئارىدىن 200 نەچچە يىل ئۆتكەندىن كېيىن، بېشىر ۋاڭ (مىلادىيە 1813 - يىلدىن 1866 - يىلغىچە ۋاڭ بولغان) ئادەم ئەۋەتىپ، نۇرئاخۇننىڭ جەسەت سۆڭىكىنى تاپقۇزۇپ، تاشۋاغىنىڭ ئۈستىدە ئۇنىڭ ئۈچۈن بىر گۈمبەز ياساتقان. تاغقا چىقىدىغان يول تىك، قاتناش قۇلايسىز بولغاچقا، ئۇلار گۈمبەز ياساشقا لازىملىق خىش، كېسەكنى قويىنىڭ ئۈستىگە ئارتىپ تاغقا ئېلىپ چىققان. گۈمبەز كۆك خىش ۋە كېسەك بىلەن ئاستى تەرىپى چاسا قىلىپ ياسالغان. گۈمبەزنىڭ چۆرىسىدە قاشا نام بار. گۈمبەز ئالدىغا ئورنىتىلغان ئابىدە تاشقا ئەرەب يېزىقىدا: «مۇھەممەد ئەلەيھىسسالامنىڭ مۇنەۋۋەر ئەۋلادى، بۇ ئالەمدە ئۇلۇغ ئىسلامىيەت ئورنىتىش ئۈچۈن تۆھپە قوشقان نۇرئاخۇنغا سالام!» دېگەن سۆزلەر ئويۇلغان. بۇ ئابىدە تاش كېيىن يوقالغان. يالغۇز تۇيۇم مازىرى ئىككى گۈمبەز ۋە مەيداندىن تەركىب تاپقان. ئىككى گۈمبەزنىڭ ئارىلىقى 11 مېتىر، ئېگىزلىكى 4 مېتىر كېلىدۇ. غەربىدىكى گۈمبەزنىڭ شەرقىدىن غەربىگىچە ئۇزۇنلۇقى 6.5 مېتىر، شىمالدىن جەنۇبىغىچە ئۇزۇنلۇقى 6.55 مېتىر كېلىدۇ. گۈمبەزنىڭ ئۈستىگە ھىلال ئاي شەكلى چۈشۈرۈلگەن. گۈمبەزنىڭ شىمالىي ۋە جەنۇبىي تامللىرىدا ياغاچتىن تۆت چاسا قىلىپ قۇراشتۇرۇلغان ئىككى بەنجىرە بار. نۇرئاخۇننىڭ مەقبەرىسىنىڭ ئۇزۇنلۇقى 3 مېتىر،

كەڭلىكى 2.9 مېتىر، شەرقىدىكى گۈمبەزنىڭ شەرق تەرىپى بىلەن غەرب تەرىپىنىڭ ئۇزۇنلۇقى 4.8 مېتىر، شىمال تەرىپى بىلەن جەنۇب تەرىپىنىڭ ئۇزۇنلۇقى 4.6 مېتىر بولۇپ، ياسىلىش ئۇسۇلى غەربىي گۈمبەز بىلەن ئاساسەن ئوخشىشىپ كېتىدۇ. بۇ گۈمبەزنىڭ ئىچىدىكى مەقبەرە كىچىك. گۈمبەزلەرنىڭ تۆت ئەتراپىغا قاشا ياساپ، ئانچە چوڭ بولمىغان بىر مەيدان (ھويلا) ھاسىل قىلىنغان. مەيدان دەرىۋازسى شىمال تەرەپكە قاراپ ئېچىلىدۇ. مەيداندا خىش، كېسەكلەر بىلەن قىلىنغان قىسمەن قۇرۇلۇش ئىزلىرىنى ھېلىمۇ كۆرگىلى بولىدۇ. مازارنىڭ ئەتراپىدىكى تاغ قاپتاللىرىدا كاھىش، نەقىشلىك خىش قاتارلىق قۇرۇلۇش ماتېرىياللىرى ئۇچرايدۇ. بۇلار مازارنىڭ ئەينى زاماندىكى قۇرۇلۇش كۆلىمى ۋە بىنا قىلىنىش سەۋىيىسىنى ئەكس ئەتتۈرۈپ بېرىدۇ. بۇ مازارغا ھەر يىلى ھېيت - ئايەم بېتىپ كەلگەندە، تاشۋېلىقتىكى مۇسۇلمانلار ئۇلاغلىق ياكى ھارۋىلىق كېلىپ دۇئا - تىلاۋەت قىلىدۇ. 1984 - يىلى قۇمۇل ۋىلايەتلىك مەدەنىيەت يادىكارلىقلارنى باشقۇرۇش ئورنى بۇ مازارنى بىر قېتىم ئومۇميۈزلۈك رېمونت قىلىپ چىقتى.





تۇغلۇق تۆمۈرخان مازىرى

تۇغلۇق تۆمۈرخان مازىرى كونا قورغاس ناھىيە بازىرى (ھازىرقى يېزا ئىگىلىك 4 - دىۋىزىيە، 16 - تۈەن مەيدانى) دىن 15 كىلومېتىر، قورغاس ناھىيىسىنىڭ غەربىي شىمالىدىن 40 كىلومېتىر يىراقلىقتىكى چوڭ مازار مەھەللىسىنىڭ شىمالىغا جايلاشقان.

تارىخىي مەنبەلەرگە ئاساسلانغاندا، تۇغلۇق تۆمۈرخان چىڭگىزخاننىڭ 7 - ئەۋلاد ئەۋرىسى، موغۇلىستان خانلىقىنىڭ 1 - ئەۋلاد خانى بولۇپ، ھىجرىيە 730 - يىلى (مىلادىيە 1329 - يىلى) ھازىرقى نىلقا ناھىيىسىنىڭ ئېرەن قابىرغا دېگەن يېرىدە دۇنياغا كەلگەن. تۇغلۇق تۆمۈرخان شىنجاڭدا تۇنجى بولۇپ 18 يېشىدا (بەزى مەنبەلەردە 24 يېشىدا) مەۋلانە ئەرشىدىن ۋە لىيۇللانىڭ دالانىتى بىلەن ئىمان ئېيتىپ ئىسلام دىنىغا بەيئەت قىلغان. ئۇ تەختتىكى مەزگىلدە (مىلادىيە 1347 - 1363 - يىللىرى) ئىسلام

دىنىنى خانلىق تەۋەسىدە كېڭەيتىش جەھەتتە ئالاھىدە خىزمەت كۆرسەتكەن، ئۇنىڭ مەجبۇرلىشى بىلەن 1352 - يىلى 160 مىڭ موڭغۇل مۇسۇلمان بولغان، شۇڭا تۇغلۇق تۆمۈرخان ۋە ئۇنىڭ قوۋمى ئۆرپ - ئادەت، دىنىي ئېتىقاد ۋە تىل - يېزىق قاتارلىق جەھەتلەردە ئۇيغۇرلىشىپ كەتكەن، جۈملىدىن ئۇيغۇرلارغا ئايلىنىپ ھاكىمىيەت يۈرگۈزگەن. تۇغلۇق تۆمۈرخان موڭغۇل خانلىقىدىكى خانلار ئىچىدە ئەڭ قايىلىيەتلىك خان. ئۇ ئىسلام قائىدىلىرى بىلەن يەرلىك ئەھۋاللارنى بىرلەشتۈرۈپ، مۇكەممەل قانۇن تۈزگەن. سىياسىي، ئىقتىساد، ھەربىي ئىشلار، دېھقانچىلىق، چارۋىچىلىق قاتارلىقلارنى باشقۇرىدىغان ئەمىر - بەگلەرنى تەيىنلەپ، مۇكەممەل ھۆكۈمەت تۈزۈلمىسىنى بەرپا قىلىپ دۆلەت باشقۇرغان.

تۇغلۇق تۆمۈرخان 1363 - يىلى خانلىقنىڭ ئاستانىسى ئالمالىق شەھىرىدە ۋاپات بولغان، جەسىتى ئالمالىق شەھىرى ئەتراپىغا دەپنە قىلىنغان.

تۇغلۇق تۆمۈرخان مازىرى ئۇيغۇرلارنىڭ ئەنئەنىۋى بىناكارلىق ئۇسلۇبى بويىچە كۆركەم ھەم ھەيۋەتلىك گۈمبەز چىقىرىپ ياسالغان، مازارنىڭ ئېگىزلىكى 13.36 مېتىر، شەرقتىن غەربكە ئۇزۇنلۇقى 15 مېتىر، شىمالدىن جەنۇبقا كەڭلىكى 10.7 مېتىر، ئاستىنىڭ ئايلانمىسى 67 مېتىر كېلىدۇ. مازار ئالدى تەكشى يۈزى ئۈزۈنچاق چاسا، خىش قۇرۇلمىسىلىق، ئوتتۇرىسى گۈمبەز تورۇسلىق قىلىپ ياسالغان. نام ئارىلىقىغا ئۈستىگە چىقىدىغان پەلەمپەي ۋە ئايلىنىپ ئۆتىدىغان قەۋەتلىك كارىدور چىقىرىلغان. مازارنىڭ ئالدى تەرىپى 20 نەچچە خىل نۇسخىدىكى گېئومېترىيەلىك نەقىش ۋە ئۆسۈملۈكلەرنىڭ شەكلى چۈشۈرۈلگەن رەڭلىك كاھىش بىلەن زىننەتلەنگەن. ھەربىر

كاھىش ئۆلچەملىك، نەپىس ۋە رەڭدار بولۇپ، بىر - بىرىگە ماسلاشتۇرۇپ رەت - رېتى بىلەن ھىم، مۇستەھكەم ئورۇنلاشتۇرۇلغان. مازار ئالدىدىكى ئەگمىنىڭ ئۈستىگە بىر قۇر ئايلاندۇرۇپ ئايەت پۈتۈلگەن كاھىش ۋە ئىككى تەرىپىگە نۇغلىق تۆمۈرخانىنى مەدھىيلەيدىغان بېغىشلىما پۈتۈلگەن كاھىش قويۇلغان، ئۇنىڭغا ئەرەبچە: «ئۇلۇغ پادىشاھىم! سىز ئۇلۇغۋار ئىشىغا ئىلتىپاننىڭ دېڭىزىدۇرسىز، ئىسلام دىنىنىڭ ھامىيىسىدۇرسىز، ۋەلىي غالىب، ئاق كۆڭۈل ئىنسانلارنىڭ قوغدىغۇچىسىدۇرسىز، ئاللاننىڭ ئالىي كالىمى (قۇرئان) غا سادىق بەندىسىدۇرسىز، ئىسلام دىنىنىڭ شان - شەرىپى ۋە ئىپتىخارىدۇرسىز.»

«پادىشاھىمىزنىڭ خانىكىسى بەيتفالىخە (خانىكە) گە بېغىشلايمىز: «گ—ۇناھكارلىرىڭىزنى كەچۈرگەيسىز، دەۋرىمىزنىڭ خانىكىسى، زامانىمىزنىڭ بېلىقىسى، ئەقىل - پاراسەتلىك، دىيانەتلىك، دۇنيادا ئاياللار ئىچىدە تەڭدىشى يوق - بەيتفالىخە خاتۇننىڭ شانۇشەۋكىتى مەڭگۈ ساقلانغاي، ئۆمرى چەكسىز ئۇزۇن بولغاي، مەغرىپتىن - مەشرىققىچە ئەبەدىلئەبەد ياشىغاي!...» دېگەن سۆزلەر ئويۇلغان.

مازارنىڭ ئىشىكى ئۈستىدىكى كىچىك دېرىزىنىڭ ئەتراپىغا «الە» (ئەللاھ) خېتى چۈشۈرۈلگەن كاھىش ئورنىتىلغان. ئومۇمەن، مازار قۇرۇلۇشىغا بىر تالمۇ لىم ياكى تۈۋرۈك ئىشلىتىلمىگەن، مازارغا خۇمداندا پىشۇرۇلغان بىنەبىشە، ئاق، كۆك، يېشىل رەڭلىك كاھىشلار ئىشلىتىلگەن ۋە 12 خىل شەكىلدىكى سىپتا گۈل شەكلى چىقىرىلغان. قەبرە ئۆيىگە كىرىدىغان تۆت تەرەپتىكى ئىشىكلەر ئارقىلىق، پەلەمپەي بىلەن 2 - قەۋەتكە ۋە مازار ئۈستىدىكى ئوچۇق سۇپىغا چىققىلى بولىدۇ. مازارنىڭ چوڭ

ئىشكى شەرققە قارايدۇ، ئىشكىنىڭ كەڭلىكى 4 مېتىر،
ئېگىزلىكى 2.1 مېتىر كېلىدۇ.

تۇغلۇق تۆمۈرخان مازىرى قۇرۇلۇشىنىڭ كۆلىمى 150
كۋادرات مېتىر كېلىدۇ. بۇ مازارنىڭ بىنا قىلىنغانغا 600
يىلدىن ئاشقان. تۇغلۇق تۆمۈرخان قەبرىگاھىنىڭ يېنىدا
كىچىكرەك بىر قەبرىە بار. ئېيتىلىشىچە، بۇ تۇغلۇق
تۆمۈرخاننىڭ سىڭلىسىنىڭ قەبرىگاھى ئىكەن، تۇغلۇق
تۆمۈرخان مازىرىنىڭ ئوڭ يېنىدا يانداش سېلىنغان يەنە بىر
گۈمبەزلىك ھەشەمەتلىك قەبرىە بار، بۇ بەلكىم بەيتقالىخە
خانۇن (خانىكە) نىڭ مازىرى بولۇشى مۇمكىن.

تۇغلۇق تۆمۈرخان مازىرىنى شىنجاڭدىكى ئىسلام دىنى
تۈسىنى ئالغان قەدىمكى قۇرۇلۇشلارنىڭ بىرى دەپ قاراشقا
بولىدۇ. ئۇ ئۇيغۇرلارنىڭ قەدىمكى بىناكارلىق ئۇسلۇبى
بىلەن ئىسلام بىناكارلىق سەنئىتىنى، جۈملىدىن ئىسلام
دىنىنىڭ شىنجاڭغا تارقىلىشىنى تەتقىق قىلىشتا
بەلگىلىك ئىلمىي قىممەتكە ئىگە.

تۇغلۇق تۆمۈرخان مازىرى 1957 - يىلى «ئاپتونوم رايون
بويىچە نۇقتىلىق مۇھاپىزەت قىلىنىدىغان تارىخىي
مەدەنىيەت يادىكارلىق ئورۇن» قىلىپ بېكىتىلگەن.
بۇ مازارغا مۇسۇلمانلار ۋە مەملىكەت ئىچى -
سىرتىدىن كەلگەن ئالىملار، سەيياھلار تاۋاپقا، سەيلە -
ساياھەتكە كېلىپ تۇرىدۇ.



سۇلتان ئۇۋەيسخان مازىرى

سۇلتان ئۇۋەيسخان مازىرى غۇلجا ناھىيىسى بازىرىنىڭ شەرقىي جەنۇبىغا 36 كىلومېتىر كېلىدىغان سۇلتان ئۇۋەيسخان مازارى يېزىسىنىڭ شەيخ مەھەللىسىگە جايلاشقان بولۇپ، مازارلىق ئىگىلىگەن يەر 100 موچە كېلىدۇ، ئەتراپى ئىنتايىن مەنزىرىلىك.


تارىخىي مەنبەلەرگە ئاساسلانغاندا، سۇلتان ئۇۋەيسخان خىزىر خوجىنىڭ نەۋرىسى. مىلادىيە 1418 - يىلى ئۆزىنى «ئىلىبالىق» خانلىقىنىڭ سۇلتانى دەپ جاكارلىغان. سۇلتان ئۇۋەيسخان سەلتەنتى دەۋرى (مىلادىيە 1417—1428) دە، ئۇيراتلار غەربكە قاراپ كېڭىيىپ، موغۇلىستان

خانلىقنىڭ شەرقىي قىسمىغىچە بېسىپ كەلگەن. خانلىقنىڭ مەركىزى ئىلى ۋادىسىغا يۆتكەلگەن. ئۇۋەيسخان ئاستانىسىنى ئىلىغا كۆچۈرۈپ، ئاستانىسى بىلەن خانلىق نامىنى «ئىلىبالىق»قا ئۆزگەرتكەن. ئىلىبالىق شەھىرىنىڭ خارابىسى ھازىرقى غولجا ناھىيىسى تۇرپان يۈزى يېزىسىغا توغرا كېلىدۇ.

سۇلتان ئۇۋەيسخان تەقۋادار مۇسۇلمان بولۇپ، ئۇ 1428 - يىلى (بەزى مەنبەلەردە 1432 - يىلى دېيىلىدۇ) ئىسسىقكۆل بويىدىكى ساتۇق خان بىلەن بولغان جەڭدە قازانغا ئۇچراپ، ئۆزىنىڭ ۋەسىيىتىگە ئاساسەن جەسىتى ئابرال تېغىنىڭ شىمالىي ئېتىكىدىكى بوربوسۇن غولىنىڭ بويى (ئاقچىغ غولىنىڭ ئېغىزى)غا دەپنە قىلىنغان.

سۇلتان ئۇۋەيسخان مازىرىنىڭ قاچان بىنا قىلىنغانلىقى توغرىسىدا مازار يېزىسىدا ئۆتكەن ئۇيغۇر شائىرى نۇردى قارى موللا ئابدۇلھېلىم (1851 - 1982) نىڭ «ۋەبىسىل قىران مازارىنىڭ تارىخى» ناملىق شېئىرىدا، مازارنىڭ قۇرۇلۇشى ھىجرىيە 1294 - يىلى (چاشقان يىلى) شۇ زاماننىڭ ئۆلىما زاتلىرىدىن قەمەرىدىن خەلپەم بىلەن ۋەلىبىي يولداش-وۋلار تەرىپىدىن سېلىنغانلىقى زىكرى قىلىنىدۇ. شۇنىڭغا قارىغاندا، مازار 1876 - يىلى قايتا ياسالغانلىقى مەلۇم. مازار ئىشىكى جەنۇبقا قارايدۇ، 1 - ، 2 - ، 3 - قەۋەتلىرى چاسا شەكىلدە ياسالغان، دېرىزىلىرىگە دۈڭمەك شەكىلدە نەقىشلەر بېرىلگەن. 1 - قەۋەتنىڭ لەمپىلىرىنى 20 تۈۋرۈك كۆتۈرۈپ تۇرىدۇ، 2 - ، 3 - قەۋەتلىرىنىڭ لەمپىسى تۆت قىرلىق باغاچتىن ياسالغان. لەمپە ئۈستىگە كاھىش قويۇلغان، مازارنىڭ تۆپىسى ئالتە بۇرجەكلىك پەشتاق بولۇپ، ئەڭ يۇقىرىسىغا ھىلال ئاي شەكلى چۈشۈرۈلگەن.

مازارنىڭ غەربىي تەرىپىدە مەسچىت بار. سۇلتان ئۇۋەيسخان مازىرى ئاپتونوم رايون دەرىجىلىك نۇقتىلىق مۇھاپىزەت قىلىنىدىغان مەدەنىيەت يادىكارلىق ئورۇن بولۇپ، 1991 - يىلى رېمونت قىلىنىپ ھازىرقى تۈسكە كىرگۈزۈلگەن. بۇ مازار ئىلىدىكى ئۆت چوڭ مازارنىڭ بىرى بولۇپ، ئىنتايىن كۆركەم ھەم ھەيۋەتلىك. بۇ يەر شۇڭا، مازار ئىنتايىن كۆركەم ھەم ھەيۋەتلىك كۆرۈنىدۇ. دۆلەت ئىچى ۋە سىرتىدىكى ساياھەتچىلەرنىڭ مۇھىم سەيلە - ساياھەت ئورنى بولۇپلا قالماي، بەلكى مۇسۇلمانلارنىڭ تاۋاپ قىلىدىغان مۇقەددەس جايىدۇر.





خونخاي مازىرى

ئۇيغۇر مازارلىرىدىكى خانىقا كۆرۈنۈشى

خونخاي مازىرى (خۇنقاي مازىرى دەپمۇ ئاتىلىدۇ) چاپچال شىبە ئاپتونوم ناھىيە بازىرىنىڭ غەربىي جەنۇبىغا 60 كىلومېتىر كېلىدىغان خونخاي غولىنىڭ ئىچكىرىسىگە، يەنى جۇڭگو - قازاقىستان چېگرىسىغا يېقىن ئېگىز دۆڭلۈككە جايلاشقان.

خونخاي مازىرى چاغاتاي خانلىقى خانىنىڭ مەسلىھەتچىسى ۋە ۋەزىرى، مەشھۇر ئۇيغۇر ئالىمى مەۋلانە يۈسۈپ سەككاكى (مىلادىيە 1160 — 1229) غا بېغىشلاپ ياسالغان. خونخاي مازىرىدىكى قەبرىگەھنىڭ ئىگىسى توغرىسىدا ھازىر ئىككى خىل قاراش بار: بىرى، يۈسۈپ سەككاكىنىڭ ئەۋلادلىرىدىن بولغان مەشھۇر ئۇيغۇر شائىرى ئەبۇ ياقۇپ ئاقبەك سەككاكى (1393 — 1449) نىڭ قەبرىگەھى دېيىلگەن قاراش؛ ئىككىنچىسى، يۈسۈپ سەككاكىنىڭ قەبرىگەھى دېگەن قاراش.

خونخاي مازىرى ھەققىدە تارىخچى ئەبۇلغازى باھادۇرخان (مىلادىيە 1606 — 1664) نىڭ «شەجەرە ئى تۈرك» ناملىق ئەسىرى ۋە مىرزا مۇھەممەد ھەيدەر (مىلادىيە 1499 — 1551) نىڭ «تارىخى رەشىدى» قاتارلىق ئەسەرلىرىدە ئالاھىدە توختالغان. مىرزا مۇھەممەد

ھەيدەرنىڭ «تارىخى رەشىدى» ناملىق ئەسىرىدە بايان قىلىنىشىچە، مەۋلانە يۈسۈپ سەككاكى چاغاتاي خانلىقى دەۋرىدە ھەر تەرەپلىمە يېتىشكەن مەشھۇر ئۇيغۇر زىيالىيلىرىدىن بىرى بولۇپ، ئۇنىڭ «مىفتاھل ئۇلۇم» (ئىلىملەر ئاچقۇچى) ناملىق ئەسىرى ئەينى زاماندا ئىنتايىن مەشھۇر ئەسەرلەر قاتارىدىن ئورۇن ئالغان.

چاغاتاي خانلىقىنىڭ تۇنجى خانى چاغاتاي (مىلادىيە 1227 — 1242 يىللىرى تەختتە)، مەۋلانە يۈسۈپ سەككاكىنىڭ بىلىملىك ئادەم ئىكەنلىكىنى ئاڭلاپ، ئۇنى ئالمالققا چاقىرتىپ كېلىپ ئۆزىگە مەسلىھەتچى قىلىپ بېكىتكەن. بۇ ئىش ئوردىدىكى ئەمەلدارلارنىڭ ھەسسە تىخورلۇقىنى قوزغىغان. ئەبۇلغازى باھادۇرخانىنىڭ سۆزى بىلەن ئېيتقاندا، موللا سەككاكى دېگەن زات چاغاتاينىڭ مەسلىھەتچىسى ئىدى، چاغاتاي خاننىڭ بىر ۋەزىرى سەككاكىغا دۈشمەن ئىدى. ئۇ بىر كۈنى ۋاقىت تېپىپ سەككاكىنى خانغا يامان كۆرسىتىپ زىندانغا سولاتتى. ئۇ زىنداندا ۋاپات بولغان.

تەكشۈرۈشلەردىن مەلۇم بولۇشىچە، خونخاي مازىرى مىلادىيە 1821—1850 يىللىرى ئارىلىقىدا قايتا ياسالغان. مىلادىيە 1911— يىلى ياركەنتلىك ۋەلىباي، ئىلىلىق مەنسۇر ئەھلەم قاتارلىق كىشىلەر مەبلەغ توپلاپ، بىر خەنزۇ ئۈستىنى تەكلىپ قىلىپ، ھازىرقى پىششىق خىش — ياغاچ قۇرۇلمىلىق مازارنى ياساتقان، مازارلىقنىڭ ئومۇمىي كۆلىمى 1000 كۋادرات مېتىر، مەقبەرىنىڭ كۆلىمى 300 كۋادرات مېتىر، ئەتراپىدىكى قاشا تاملىرىنىڭ ئېگىزلىكى 0.71 مېتىر كېلىدۇ.

خونخاي مازىرى ئىلى تەۋەسىدىكى تۆت چوڭ مازارنىڭ بىرى بولۇپ، ئىلى ئۇيغۇرلىرى ئىچىدە يۈكسەك ئىنناۋەتكە


ئىگە، چۈنكى، سەككىكى ئۇيغۇر كلاسسىك ئەدەبىياتى
تەرەققىياتىغا ئۆچمەس تۆھپە قوشقان ئەدىب ۋە شائىرلارنىڭ
بىرى.

ھازىرقى مازارنىڭ شەكلى ئۈستى گۈمبەز قۇرۇلمىلىق،
تاملىرى چاسا شەكلىدە بولۇپ، گۈمبەز ئۈستىدىكى تۈرلۈك
رەڭلىك كاھىشلار رەڭگى ۋە شەكلىنى يوقاتمىغان، مازارنىڭ
ئىشىكى جەنۇبقا قارايدۇ. مازار تېمىنىڭ ئۆت ئەتراپىغا
ئاسراش يۈزىدىن لىم ۋە تۈۋرۈكلەر قويۇلغان.

ئىلىدا ئۆتكەن شائىر نەسۇھا داموللا 1918 - يىلىدىن
1928 - يىلىغىچە خونخاي مازارىدا تۇرۇپ ئىلىم تەھسىل
قىلغان، بالا ئوقۇتقان، بۇ مازارنى زىيارەت قىلغاندا مۇنداق
بىر نەزمە يازغان:

خونخاي مازارىغا مەن زار ئىدىم،
كىم زىيارەت ئەيلىسە، مەن يار ئىدىم.
يۈسۈپ سەككىكى قىزىل گۈل بولسا،
مەن (گوباكى) بۇلبۇلى شەيدا ئىدىم.
سېڭ ئۈچيۈز قىرىق سەنە بولدى نېسىپ،
تالىبان بىرلە كېلىپ مەن بىمار ئىدىم.

خونخاي مازىرى ئاپتونوم رايون دەرىجىلىك نۇقتىلىق
مۇھاپىزەت قىلىنىدىغان مەدەنىيەت يادىكارلىق ئورۇن
ھېسابلىنىدۇ. كىشىلەر يىراق - يېقىندىن پات - پات
زىيارەتكە كېلىپ تۇرىدۇ. مازارنىڭ تۆۋەن تەرىپىدە بۇلاق بار
بولۇپ، كىشىلەر بۇلاق سۈيىنى كېسەلگە شىپالىق دەپ
قاراپ مازارنى زىيارەت قىلغىلى كېلىپ قاپتاشىدا ئىدىش -
قاچىلارغا ئېلىپ كېتىشىدۇ. بۇ جاي يىراق - يېقىندىن
كېلىدىغان مېھمانلارنىڭ زىيارەتگاھى ۋە سەيلى -
ساياھەتگاھى بولۇپ ھېسابلىنىدۇ.




ئۇيغۇر مازارلىرىدىن كۆرۈنۈش

خوجام پىرىم قەدىمىي قەبرىگاھلىقى

خوجام پىرىم (ئەۋلىيا) قەدىمىي قەبرىگاھلىقى مورى قازاق ئاپتونوم ناھىيىسىنىڭ شەرقىي جەنۇبىدىكى بوستان چارۋىچىلىق مەيدانىغا تەۋە تاغ ئارىسىغا جايلاشقان. بۇ يەردە ئىككى قەدىمىي قەبرىە بار بولۇپ، ئېيتىلىشلارغا قارىغاندا، بۇ قەبرىلەر خوجام ئاتىلىق ئاكا - سىڭىل ئىككى زاتنىڭ قەبرىسى ئىكەن. بۇ ئىككى قەدىمىي قەبرىنىڭ ئارىلىقى 100 مېتىرچە كېلىدۇ. بۇ يەردە كېسەك - ياغاچ قۇرۇلمىلىق ئىككى ئېغىزلىق ئۆي بار. ئۇزاق يىللاردىن بۇيان مۇسۇلمانلار بۇ قەبرىلەرنى تاۋاپ قىلىپ، دۇئا - تىلاۋەت قىلىپ كەلگەن ھەمدە ئادەم قويۇپ ساقلاپ كەلگەن. قەبرىگاھنىڭ يېنىدا بىر سۈزۈك بۇلاق بولۇپ، بۇنى كىشىلەر ئەۋلىيا بۇلىقى دەپ ئاتايدۇ. رىۋايەت قىلىنىشىچە، بۇ بۇلاق سۈيى ھەرقانداق كېسەلگە شىپا، دەردكە داۋا بولارمىش.

بۇنىڭدىن باشقا، قەبرىگاھنىڭ ئەتراپىدىكى تاغنىڭ ئۈستىدە بەئەينى چوقچىيىپ ياتقان تۈگىگە ئوخشايدىغان بىر قورام تاش بار. رىۋايەت قىلىنىشىچە، بۇ قورام تاش ئاكا - سىڭىل خوجىلار دۈشمەن تەرىپىدىن قوغلىنىپ مۇشۇ جايغا كەلگەندە تۈگىسى بىلەن تۈگە ئۈستىدىكى ئۇندىن ھاسىل بولغانمىش. بۇ يەردىكى ئاقتاشغول دەپ ئاتىلىدىغان جىرانىڭ ھەننىۋاسى تاغ قاپتىلىدىن تارتىپ تاغ چوققىسىغىچە ئاپئاق تاش بىلەن قاپلانغان. بۇ ئەتراپتىكى ئورمانزارلىق، بۇلاق سۈيى ۋە يايلاق بىرگە ۋەدە بولۇپ، ئاجايىپ يېقىملىق مەنزىرىنى ھاسىل قىلغان. شۇڭا، ئۇ جاي كەمدىن - كەم تېپىلىدىغان سەيلىگاھ ھېسابلىنىدۇ.



ئۇيغۇر مازارلىرى

ئاپتورى : راھىلە داۋۇت

*

شىنجاڭ خەلق نەشرىياتى نەشر قىلدى
(ئۈرۈمچى شەھىرى جەنۇبىي ئازادلىق يولى 348 №)
شىنجاڭ شىنخۇا كىتابخانىسىدىن تارقىتىلدى
قۇتۇبى ناھىيىلىك چۈنگۇاڭ باسما زاۋۇتىدا بېسىلدى

فورماتى : 850×1168م، 1/32

باسما تۈپتى : 9.125 قىستۇرما ۋارىقى : 2

2001 - يىل - 8 - ئاي 1 - نەشرى

2001 - يىل - 12 - ئاي 1 - بېسىلىشى

تراژى : 1-3000

ISBN7-228-06259-0/K • 975

باھاسى : 14.00 يۈەن

